

Visit

Dwarkadheeshvastu.com

For

FREE Vastu Consultancy, Music, Epics, Devotional Videos
Educational Books, Educational Videos, Wallpapers

All Music is also available in **CD** format. **CD Cover** can also be print with your Firm Name

We also provide this whole Music and Data in **PENDRIVE** and **EXTERNAL HARD DISK**.

Contact : Ankit Mishra (+91-8010381364, dwarkadheeshvastu@gmail.com)

AA Jhg fj % AA

de bdk.M

विषय-सूची

विषयः	पृष्ठे	विषयः	पृष्ठे
सकलकर्मसाधारणी परिभाषा (xi)	(xi)	ग्रहयागः	७७
कर्मोपयोगिसप्तधान्यादि-		चूड़ाकर्म्म	९९
कारिकासंग्रहः (xii)	(xii)	उपनयनम्	१०६
कुशकण्डिकोपयोगी संग्रहः (xiii)	(xiii)	सर्वतोमद्रलिङ्गतोमद्रयोः	
स्वस्तिवाचनम्	१	स्थापनपूजनादिप्रकारः	११६
गणेशपूजा	२	वेदारम्भः	१२१
मातृपूजा	६	समावर्तनम्	१२५
आभ्युदयिकश्राद्धम्	८	विवाहविधिः	१३६
पुण्याहवाचनम्	१२	तिलपात्रविधिः	१६८
कलशस्थापनम्	१४	अच्छिद्रविधिः	१७३
रक्षाविधानम्	१८	चतुर्थीकर्म	१७६
घृतच्छाया	२०	द्विरागमनम्	१७७
कुशकण्डिका	२१	अर्कविवाहः	१८०
प्रथमरजोदर्शनविचारः शान्तिवच	२७	कुम्भविवाहः	१८२
गर्भाधानम्	३१	विष्णुप्रतिमाविवाहः	१८४
पुंसवनम्	३३	सावित्रीव्रतम्	१८५
सीमन्तोन्नयनम्	३४	पिप्पलव्रतम्	१८५
जातकर्म	३५	अश्वत्थविवाहः	१८८
षष्ठीमहोत्सवपूजा कथा च	४१	तुलसीविवाहः	१९३
नामकर्म्मदि विधिः	५१	तुलसीपूजनम्	१९४
अन्नप्राशनविधिः	५८	घात्रीपूजनम्	१९५
जन्मोत्सवविधिः	६१	अश्वत्थपूजनम्	१९५
कर्णवेधः	६४	गोत्रप्रवराध्यायी	१९७
अक्षरस्वीकारविद्यारम्भौ	६५		
शालानिर्माणविधिः	७०	शान्तिप्रकरणम्	
शालासंस्कारः प्रतिष्ठा च	७१	सर्वसाधारणशान्तयः	१९८
		गोमुखप्रसवविधिः	१९८

विषयः	पृष्ठे	विषयः	पृष्ठे
गोमुखप्रसवप्रयोगः	१९९	प्रायश्चित्तप्रयोगः हेमाद्रि	
मूलशान्तिविचारः	२०२	कृतस्नान-संकल्पसहितः,	२५३
मूलशान्तिप्रयोगः	२०४	गोदानविधिः	२६२
आश्लेषाशान्तिः	२२१	भूमिदानम्	२७०
ऊर्ध्वदन्तजनशान्तिः	२२८	तिलदानम्	२७१
एकनक्षत्रजनन	२३०	सुवर्णदानम्	२७१
त्रिकप्रसव	२३२	आज्यदानम्	२७२
सहजनन	२३६	वस्त्रदानम्	"
गण्डान्त	२३७	धान्यदानम्	"
कार्तिकदंष्ट्राजनन,,	१३९	गुडदानम्	२७३
कृष्णचतुर्दशी जनन,,	२३९	रजतदानम्	"
पितृगृहेजातरजस्वला,,	२४०	लवणदानम्	"
मेषसंक्रमण	२४१	लोहतुलादानविधिः	२७४
तुलासंक्रमण	२४३	घृताद्यन्नतुलादानविधिः	२७७
सीतामृतसर्प	२४५	वृषभदानम्	२७९
वृषभपतन	"	छागदानम्	"
सर्पयुग्मदर्शन	२५८	महिषीदानम्	"
सारमेय	२४९	अश्वदानम्	२८१
काकविष्टापतन	"	शय्यादानम्	२८२
श्वेतकाकदर्शन	२५०	पुस्तकदानम्	२८३
पल्लीपतनसरटप्रवेश,,	"	अपूपदानम्	२८४
दानविधिः दानप्रकरणम्	२५१	गृहप्रवेशे वास्तुपूजनम्	
प्रतिग्रहविधिः	"	शिलान्यासविधिश्च	२८५
द्रव्यदेवता	२५२	कर्मसामग्री सूचिका	३०२
महादानानि अतिदानानि च	२५३		

अथ सकलकर्मसाधारणी परिभाषा

सर्वेषु पाकयज्ञेषु भवेद्ब्रह्मा कृताकृतः । पात्रासादनमिच्छात आज्यादि श्रवणानि च ॥ सुत्रादिमार्जनं चेध्मरज्जुप्रहरणं तथा । पूर्णपात्रं भवेन्नित्य-
माज्यस्योत्पवनं तथा ॥ ब्रीहिणामववातश्च तंडुलेषु कृताकृतः । द्रवीभूतघृत-
स्यापि विलापनविधिस्तथा ॥ प्रतिपदोक्ताज्यहोमे परिस्तरणविकल्पितम् । अना-
दिष्टाज्यहोमे तु नित्यम् । आज्यभागसहिततद्रहितकर्मणोस्तंत्रप्रयोगे आज्यभागा-
ननुष्ठानमेव युक्तम्, सर्वत्राज्यभागयोर्विकल्पितत्वात् । अनेकपाकयज्ञानामेक-
कालानुष्ठाने समानतंत्रता तेन स्विष्टकृताद्येकमेव । यत्र यज्ञद्रव्यं नोक्तं तत्राज्यं
ग्राह्यम् । मंत्रान्ते कर्म कर्तव्यं मंत्रस्य करणत्वतः । कर्मावृत्तौ तु मंत्रस्याप्यावृत्ति-
गृह्यकर्मणि ॥ समंत्रकहोमे तूष्णीं निर्वापः नाम्ना होमे नाम्नेव निर्वापादि । यत्र
मंत्रेण नाम्ना वा होमो नोक्तस्तत्र नाम्नेव होमः । समंत्रकहोमे सहैवानेकदेव-
त्यक्षरुपाकेऽपि न विभागो नाभिमर्शश्च । हस्तानुक्तौ दक्षिणः करः दिशामनुक्ती
प्राच्युदीचीशान्यः । तिष्ठन्नासीन इत्याद्यनुक्तावासीनतैव । अनादेशे स्वयं कर्त्ता ।
अविज्ञातस्वरो मंत्रः सौत्र एकश्रुतिर्भवेत् । होमेषु मंत्रं स्वाहान्तं प्रणवाद्यं च
कारयेत् । विप्रादीनां द्विदभं स्यात्पवित्रं ग्रथितं न वा । अथाहुतिप्रमाणम् कर्म-
प्रमाणमाज्यादि लाजामुष्टिमिताः स्मृताः । अन्नं ग्राससमं ग्राह्यं कंदानामष्ट-
मोशकः ॥ तिलसक्तुकणादीनां मृगीमुद्राप्रमाणतः । ताम्रपात्रेण पिहिते ताम्र-
पात्रादिके शुभे ॥ अग्निप्रणयनं कार्यं मृण्मये राजतादिके । उत्तमः श्रोत्रिया-
गारान्मध्यमः स्वगृहादितः ॥ नाप्रोक्षितमिन्धनमग्नावादध्यात् । सदोपवीतिना
भाव्यं सदा बद्धशिखेन च । सदेतिकर्मागतापुरुषार्थता च तेन कर्मकाले शिखा-
बन्धनाद्यभावे प्रायश्चित्तद्वयमन्यदैकमेव । वटप्लक्षवित्त्ववेकंकतचन्दनदेवदारु-
सरलवृक्षजा अपि क्वचित्समिधः । पलाशेन जुहुः कार्या खदिरेण स्रुवः स्रुचः ।
तदभावे यथालाभयज्ञियवृक्षजाः । काम्ये प्रतिनिधिर्नास्ति नित्ये नैमित्तिके हि
सः । काम्येष्वुपक्रमादूर्ध्वं केचित्प्रतिनिधिं विदुः ॥ न स्यात्प्रतिनिधिर्मंत्रकर्म-
देवाग्निकर्तृषु । न देशारणिकालेषु त्रिषु प्रतिनिधिर्मतः । नातिप्रतिनिधातव्यं
निषिद्धं वस्तु कुत्रचित् । स्वकालादुत्तरो गौणः कालः सर्वस्य कर्मणः ॥ तर्प-
णेष्वासने श्राद्धे भुक्तौ मूत्रपुरीषयोः । षट्सु निर्माल्यका दर्भा दर्भ्याद्या आभि-
चारिके । मंत्रोपि यश्च शूद्रार्थं ब्राह्मणः प्रेतभोजने ॥ अथकर्माङ्गदेवताः-विवाह-
स्याग्निदेवता तेन विवाहाङ्गभूतस्वस्तिवाचनाद्यन्ते कर्माङ्गदेवताग्निः प्रीयता-
मिति वदेत् ॥ औपासनेग्निसूर्यप्रजापतयः ॥ स्थालीपाकेग्निः ॥ गर्भाधाने ब्रह्मा ॥

पुंसवने प्रजापतिः ॥ सीमन्ते घाता ॥ जातकर्मणि मृत्युः । नार्मान्ध्रकर्मणास्त-
प्राशनेषु सविता ॥ वस्तुहोमे वाष्टोष्पतिरन्ते प्रजापतिः । आप्रयणे आप्रयण-
देवता ॥ सर्पवलेः सर्पाः ॥ तडागादीनां वरुणः ॥ ग्रहयज्ञे आदित्यादिनवग्रहाः ।
कूष्माण्डहोमे चान्द्रायणे अन्याधाने चान्यादयः ॥ अग्निहोमस्थग्निः ॥ अन्ये-
स्विष्टकर्मसु प्रजापतिरिति ॥ प्रभुः प्रथमकल्पस्य योनुकल्पेन वर्तते । समाप्नोति
फलं तस्य परत्रापि श्रुतिः स्मृतिः १ बह्वल्पं वा स्वगृह्योक्तं यस्य यत्कर्मचोदि-
तम् । तस्य तावति शास्त्रार्थे कृते सर्वं कृतं भवेत् २, इति ।

अथ कर्मोपयोगिसप्तधान्यादिकारिकासंग्रहः

सप्त धान्यानि—यवगोधूमधान्यानि तिलाः कंगुस्तथैव च ।

श्यामाकं चीणकं चैव सप्तधान्यमुदाहृतम् ॥

सर्वोषधयः—मुरा मांसी वचा कुष्ठं शैलेयं रजनीद्वयम् ।

शठी चंपकमुस्तं च सर्वोषधिगणः स्मृतः ॥

अन्यच्च—कुष्ठं मांसी हरिद्रे द्वे मुरा शैलेयचन्दनम् ।

वचाकपूरमुस्ता च सर्वोषध्यः प्रकीर्तिताः ॥

अष्टौ मृदः—गजाश्वरथ्यावल्मीकसंगमाद् गोकुलात् हृदात् ।

राजद्वारप्रवेशाच्च मृदमानीय निक्षिपेत् ॥

पञ्चपल्लवाः—अश्वत्थोदुंबरप्लक्षा न्यग्रोधश्चूत एव च ।

पञ्चकं पल्लवानां स्यात्सर्वकर्मसु शोभनम् ॥

पञ्चत्वचः—

एतेषामेव त्वचः

पञ्चरत्नानि—सुवर्णं रजतं मुक्ता लाजावर्तः प्रवालकम् ।

अन्यदपि—कनकं कुलिशं नीलं पद्मरागं च मौक्तिकम् ॥

एतानि पञ्चरत्नानि रत्नशास्त्रविदो विदुः ॥

अभावे सर्वरत्नानां हेम सर्वत्र योजयेत् ॥

दशाङ्गधूपः—षड्भागकुष्ठो द्विगुणो गुडश्च लाक्षात्रयं पञ्च नलस्य भागाः

हरीतकी सर्जरसश्च मांसी भागेकमेकं त्रिलवं शिलाजम् ।

धनस्य चत्वारि पुरस्य चैको धूपो दशाङ्गः कथितो मुनीन्द्रैः

पञ्चवर्णानि—पञ्चरात्रे रजांसि पञ्चचूर्णानि मण्डलाय हि कारयेत् ।

शालितंडु उचूर्णेन शुक्लं वा यवसंभवम् ।

रक्तं कुंकुमसिन्दूरगैरिकादिसमुद्भवम् ॥

हरितालोद्भवं तथा कृष्णं दग्धयवैर्हरितं पीतं कृष्णविमिश्रितम्

विवाहे कंकणोषधयः—दूर्वा यवांकुराश्चैव बालकं चूतपल्लवम् ॥

हरिद्राद्वयसिद्धार्थशिखिपत्रोरगत्वचः ।

कंकणोषधयश्चेताः कौतुकाख्या नव स्मृताः ॥

मधुरत्रयम्—आज्यं क्षीरं मधु तथा मधुरत्रयमुच्यते । इति ॥

अथ कुशकण्डिकोपयोगी संग्रहः

तत्र प्रथममग्निनामानि—अथातः संप्रवक्ष्यामि यथोक्तं पद्मयोनिना ।
ब्राह्मणानां हितार्थाय संस्कारार्थं सुभाषितम् १ लोविकः पावको ह्यग्निः प्रथमः
परिकल्पितः । अग्निस्तु भारुतो नाम गर्भाधानेऽभिधीयते २ पुंसवने चान्द्रमसः
शुक्लाकर्मणि शोभनः । सीमन्ते मङ्गलो नाम प्रगल्भो जातकर्मणि ३ नाग्नि
वे पार्थिवो ह्यग्निः प्राशने तु शुचिः स्मृतः । सभ्यनामाथ चूडे तु व्रतारम्भे
समुद्भवः ४ व्रतमध्ये हरिर्नाम व्रतांते राजपुत्रकः । गोदाने सूर्यनामा च केशान्ते
ह्यग्निरुच्यते ५ वैश्वानरो विसर्गे तु विवाहे योजकः स्मृतः । चतुर्थ्यां तु
शिखिनाम घृतिरग्निस्तु सामनि ६ आवसथ्ये भवो ज्ञेयो वैश्वदेवे तु पावकः ।
ब्रह्मा वै गार्हपत्याग्निरीश्वरो दक्षिणस्तथा ७ विष्णुराहवनीयश्च अग्निहोत्रे
त्रयोऽग्नयः । लक्षहोमे बह्विनामा कोटिहोमे महाशनः ८ प्रायश्चित्ते विधिश्चैव
पाकयज्ञेषु साहसः । देवानां हव्यवाहस्तु पितॄणां कव्यवाहनः ९ पूर्णाहुत्यां मृडो
नाम शान्तिके वरदस्तथा । पौष्टिके बलदश्चैव क्रोधाग्निश्चाभिचारिके १०
वयार्थे कामदो नाम वनदाहे तु वर्धनः । कोष्ठे तु जाठराग्निः स्यात्क्रव्यादो
मृतभक्षणे ११ समुद्रे वाडवो ज्ञेयः क्षये संवत्सको भवेत् । एतेऽग्नयः समाख्याता-
स्त्रिशन्नव च संज्ञकाः १२ ॥ अथाग्निजिह्वाः — काली कराली च मनोजवा
च सुलोहिता चैव सुधूम्रवर्णा । स्फुलिङ्गिनी चैव शुचिस्मिता च लीलायमाना
इति सप्तजिह्वाः १ अविष्टित्वा तु यो ह्यग्निर्होमयेदविचक्षणः । न हुतं न च
संस्कारो न च कर्मफलं भवेत् २ सप्तजिह्वाः स्फुरन्त्येताः हुताशनमुखस्थिताः ।
वाग्भिर्हव्यं समश्नान्ति हुतं सम्यग्निजोत्तमैः ३ सप्तजिह्वाप्रमाणं तु प्रदेशमिह
कीर्तितम् । प्रमाणं चतुरस्रं च वतुलं मुखमण्डलम् ४ कराली धूमिनी श्वेता
लोहिता ससिता तथा । सुवर्णी पद्मरागी च सप्तैताः परिकीर्तिता ५ कराली
रक्षांस्यश्नन्ति धूमिनीमसुरास्तथा । श्वेतां नागाः समश्नन्ति पिशाचा लोहितां
तथा सितामश्नन्ति गन्धर्वाः सुवर्णीन्तु यमस्तथा । पद्मरागीतु विख्याता दिव्यजिह्वा
हुताशने ७ तस्यां तु होमयेन्नित्यं सुसमिद्धे हुताशने । त्रिधूमे लेलिहाने च होतव्यं
तत्र सिद्धये ८ न धूमो न तथा ज्वाला विशुद्धोऽप्यत्र रोचिषः । प्रभया भाति
मत्रैव भगवांस्तत्र तिष्ठति ९ इत्यग्निनामानि जिह्वानामानि च ॥ अथ रेणुक-

कारिकायां सुवधारणविधिः—चतुरंगुलं परित्यज्य षडङ्गुलमथापि वा। करेण मूलमाच्छाद्य धारयेच्छङ्खमुद्रया १ अग्निः सोमस्तया सूर्यो रुद्रश्चैव प्रजापतिः। षष्ठश्चैव ममो देवः सुवे तिष्ठन्ति सर्वदा २ सुवाग्रे वसते वह्निर्विभागश्चतुरङ्गुलः। अग्निस्थानेऽग्निसन्तापः सोमे क्लेश उदाहृतः ३ सूर्यो पशुविनाशः स्याद्रीद्रे रौद्रभयं भवेत्। प्रजापतो प्रजावृद्धिर्यमे मृत्युभयं भवेत् ४ यमभागं त्यजेन्मूलं षोडशाङ्गुलमग्रतः। प्रजाभागे सुवो धार्यः सर्वकर्मप्रसिद्धये ५ ॥ इतिसुवधारणविधिः ॥ अथद्रव्यप्रमाणम्—कषमात्रं घृतं होमे शुक्तिमात्रं पयः स्मृतम्। उक्तानि पञ्चगव्यानि तत्समानि मनीषिभिः १ तत्समं मधु दुग्धाश्च मक्षमात्रमुदाहृतम्। यवाः प्रमृतिमात्रा स्युर्लाजाः स्युर्मुष्टिमात्रकाः २ पृषुकास्तत्प्रमाणाः स्युः सक्तवोपि तथोदिताः। गुडं पलादंमानं स्वाच्छर्करापि तथा मता ३ आसार्षं चरमानं स्वादिष्टु पर्वविधिः स्मृतः। एकेकं पत्रपुष्पादि तथा पूषानि कल्पयेत् ४ कदलीफलनारिकेलान्वेकेकशो विदुः। मातुरुज्जं चतुःस्वर्णं पयसं दशधा कृतम् ५ षष्ठ्या नारिकेलानि खण्डितानि विदुर्बुधाः। त्रिधाकृतं बिल्वफलं कपित्थं खण्डितं त्रिधा ६ उर्वारिकफलं होमे कथितं खण्डितं त्रिधा। फलाभ्यन्यानि खण्डानि समिधः शुद्धंशाङ्गुलाः ७ दूर्वाङ्कुरत्रयं ज्ञेयं गुह्यं चतुरङ्गुला। ब्रीहयो मुष्टिमात्राः स्युर्मुद्गमाषायवा अपि ८ तण्डुलाः स्युस्तदद्विधा कोद्रवा मुष्टिसन्मिताः। गोधूमा रक्तकलमा विहिता मुष्टिमानतः ९ तिलाश्चतुल्लुकमात्राः स्युः सर्षपास्तत्समाः स्मृताः। चन्दनागुरुकस्तूरी कर्पूरं कुंकुमं तथा। तिलिङ्गीबीजमानानि समुद्दिष्टानि देशिकैः ११ ॥ इतिद्रव्यप्रमाणम् ॥ अथ द्रव्यग्रहणे मुद्रालक्षणम्—होमे मुद्रास्त्रयः प्रोक्ता मृगी हंसी च सूकरी। विनामुद्रा कृतो होमः सर्वो भवति निष्फलः १ सूकरी करसङ्कोची मृगी मुक्तकनिष्ठिका। हंसी स्यात्तज्जनीमुक्ता त्रिधा मुद्राः प्रकीर्तिताः २ शान्तिके च मृगी ज्ञेया हंसी पौष्टिककर्मणि। अभिचारे सूकरी स्याद्विद्वेषोच्चाटनादिषु ३ मुद्राहीनं तु यो मोहादोतुमिच्छति भूढधीः। यजमानं तथात्मानं पातयेच्च विनिश्चितम् ४ ॥ इतिमुद्रात्रयलक्षणम् ॥ अथाज्यलक्षणम्—मन्त्रैरालोडितं यज्ज पवित्राभ्यां च संस्कृतम्। अपद्रव्यविहीनं तु तदाज्यमितरदधृतमिति ॥ अथ यज्ञीयकाष्ठानि ब्रह्मपुराणे-पलाशावतण्डन्यग्रोधप्लक्षवेककुतोद्भवाः। शमी चोदुम्बरो बिल्वश्चन्दनं सरलस्तथा। शालश्च देवदारुश्च खदिरश्च त्रयादश ॥

॥ इति कुशकण्डिकोपयोगिसंग्रहः ॥

ॐ श्रीगणेशाय नमः

कर्मकाण्ड-प्रदीपः

प्रथमो भागः

(दशकर्मादिपद्धतिः)

अथ स्वस्तिवाचनम्

॥ अथ यजुश्शाखीयगृह्यपद्धतिलिख्यते ॥

तत्र कर्ता शुभदिने सुस्नातः कृततिलकः शुभासने प्राङ्मुख
उपविश्याचम्य स्वस्ति वाचयेत्—ॐ स्वस्ति नो मिमीतामश्विना भगः
स्वस्ति देव्यदितिरनर्ब्वणः । स्वस्ति पूषा असुरो दघातु नः स्वस्ति
द्यावापृथिवी सुचेतुना १ स्वस्तये वायुमुपब्रुवामहे सोमं स्वस्ति भुव-
नस्य यस्पतिः । बृहस्पतिं सर्व्वगणं स्वस्तये स्वस्तय आदित्यासो
भवन्तु नः २ विश्वेदेवा नो अद्या स्वस्तये वैश्वानरो वसुरग्निः
स्वस्तये । देवाऽअवन्त्वृभवः स्वस्तये स्वस्ति नो रुद्रः पातृंहसः ३
स्वस्ति मित्रावरुणा स्वस्ति पत्न्ये रेवति । स्वस्ति नऽइन्द्रश्चाग्निश्च
स्वस्ति नो अदिते कृधि ४ स्वस्ति पन्थामनुचरेम सूर्याचन्द्रमसाविव ।
पुनर्ददताऽघ्नता जानता सङ्गमेमहि ५ स्वस्त्ययनं तार्क्ष्यमरिष्टनेमिं
महद्भूतं वायसं देवतानाम् । असुरघ्नमिन्द्रसखं समत्सु बृहद्यशो नाव-
मिवारुहेम ६ अंहोमुञ्चमाङ्गिरसं गयञ्च स्वस्त्यात्रेयम्मनसा च तार्क्ष्यम् ।
प्रयतपाणिः शरणं प्रपद्ये स्वस्तिसंवाधेष्वभयन्नोऽस्तु ७ ॥ ॐ आ
नो भद्राः क्रतवो यन्तु विश्वतोऽ दब्धासोऽ अपरीतासऽ उद्भिदः ।
देवा नो यथा सदमिद्वृषेऽ असन्नप्रायुवो रक्षितारो दिवे दिवे १

देवानाम्भद्रा सुमतिर्भूयतान्देवानां॑ रातिरभिनो निवर्त्तताम् ।
 देवानां॑ सख्यमुपसेदिमा व्वयन्देवानऽ आयुः प्रतिरन्तु जीवसे २
 तान्पूर्वया निविदा हूमहे व्वयम्भगम्मित्रमदितिन्दक्षमस्त्रिधम् । अर्य-
 मणं व्वरुणं॑ सोममश्विना सरस्वती नः सुभगा मयस्करत् ३ तन्नो
 व्वातो मयोभु व्वातु भेषजन्तन्माता पृथिवी तत्पिता द्यौः तद्ग्रावाणः
 सोमसुतो मयोभुवस्तदश्विना शृणुतन्धिष्ण्या युवम् ४ तमीशानञ्जग-
 तस्तस्थुषस्पतिन्धिष्यञ्जिन्वमवसे हूमहे व्वयम् । पूषा नो यथा वेद-
 सामसद् बृधे रक्षिता पायुर्दधः स्वस्तये ५ स्वस्ति नऽ इन्द्रो वृद्धश्रवाः
 स्वस्ति नः पूषा न्विश्ववेदाः । स्वस्ति नस्ताक्ष्योऽ अरिष्टनेमिः स्वस्ति
 नो बृहस्पतिर्दधातु ६ पृषदश्वा मरुतः पृथिनिमातरः शुभ्र्यावानो विद-
 धेषु जग्मयः । अग्निजिह्वा मनवः सूरचक्षसो विश्वे नो देवाऽअवसा
 गमन्निह ७ ॐ भद्रं कर्णेभिः शृणुयाम देवा भद्रं पश्येमाक्षभिर्यजत्राः
 स्थिरैरङ्गैस्तुष्टुवा॑ंसस्तनूभिर्व्यशेमहि देवहितं यदायुः ॥ सुमुहूर्त्तमस्तु
 ३ ॥ इतिस्वस्तिवाचनम् ।

अथ गणेशपूजा

दीपं प्रज्वलय्य कर्म कुर्यात् । कर्त्ता कर्मदिने प्रातरुत्थाय
 स्नात्वा अहते धौते वाससी परिधाय नित्यकर्म समाप्य सत्त्वंकर्मणः
 प्रधानभूतं गणेशपूजनं कुर्यात् । प्रथमं गणेशाय पुष्पाञ्जलि
 समर्पयेन्—

सुमुखश्चैकदन्तश्च कपिलो गजकर्णकः । लम्बोदरश्च विकटो
 विघ्ननाशो विनायकः ॥ घृम्भकेतुर्गणाध्यक्षो भालचन्द्रो गजाननः । द्वाद-
 शैतानि नामानि यः पठेच्छृणुयादपि ॥ विद्यारम्भे विवाहे च प्रवेशे
 निर्गमे तथा । संग्रामे संकटे चैव विघ्नस्तस्य न जायते ॥ विघ्न-
 वल्लाकुठाराय गणाधिपतये नमः ॥ शुक्लाम्बरधरं विष्णुं शशिवर्णं
 चतुर्भुजम् । प्रसन्नवदनं ध्यायेत्सर्वविघ्नोपशान्तये ॥ लाभस्तेषां

जयस्तेषां कुतस्तेषां पराजयः । येषामिन्दीवरश्यामो हृदयस्थो जनार्दनः ॥ ततोऽर्घ्यस्थापनं कुर्यात्—चन्दनेन भूमौ त्रिकोणवृत्तचतुरस्र-मण्डलं लिखित्वा गन्धाक्षतपुष्पैः सम्पूज्य अर्घ्यं संस्थाप्य शंनो देवीर-भीष्टय आपो भवन्तु पीतये । शंन्योरभिस्रवन्तु नः । इति जलेनापूर्य्य । गंगे च यमुने चैव गोदावरि सरस्वति । नर्मदे सिन्धो कावेरि जले-स्मिन्सन्निधिं कुरु ॥ इत्यंकुशमुद्रया तीर्थमावाह्य गन्धाक्षतपुष्पादि निक्षिप्य ध्यानम्—अरुणोऽरुणपंकजे निषण्णः कमलेऽभोतिवरौ करैर्द-धानः । स्वरुचाहितमण्डलस्त्रिनेत्रो रविराकल्पशताकुलोऽवतान्नः ॥ इतिध्यात्वा अर्घ्यं दद्यात्—एहि सूर्य्य सहस्रांशो तेजोराशे जगत्पते । अनुकम्पय मां भक्त्या गृहाणार्घ्यं दिवाकर ॥ इत्यर्घ्यं दत्वा सर्षपाक्ष-तैर्भूतोत्सादनं कुर्यात्—अपक्रामन्तु भूतानि पिशाचाः सर्वतो दिशम् । सर्वेषामविरोधेन ब्रह्मकर्म समारभे ॥ पाखंडकारिणो भूता भूमौ ये चान्तरिक्षगाः । दिवि लोके स्थिता ये च ते नश्यन्तु शिवाज्ञया ॥ निर्गच्छतां च भूतानां वर्त्म दद्यात्स्ववामतः ॥ वामपाष्णिघातत्रयेण छोटिकाभिस्तालत्रयेण च सर्वान्विघ्नानुत्सार्य आधारशक्तये पृथिव्यै नमः कमलासनाय नमः इत्यासनं सम्पूज्य पुनरर्घ्यं संस्थाप्य जलेना-पूर्य्य गन्धाक्षतपुष्पादि निक्षिप्य तेन जलेनात्मानं गणेशपूजासामग्रीं संप्रोक्ष्य प्राणायामं विधाय तिलकुशयवजलान्यान्दाय पूजासंकल्पं कुर्यात्—ॐ विष्णुः ३ नमः परमात्मने श्रीपुराणपुरुषोत्तमाय ॐ तत्सदत्र-पृथिव्यां जम्बूद्वीपे भरतखण्डे आर्यावर्ते पुण्यक्षेत्रे हिमवत्पर्वतैकदेशे ब्रह्मणो द्वितीयपराद्धे श्रीश्वेतवाराहकल्पे कृतत्रेताद्वापरान्ते सप्तमे वैवस्वतमन्वन्तरे अष्टाविंशतितमे कलियुगस्य प्रथमचरणे षष्ठ्यब्दानां मध्ये अमुकनामसम्बत्सरे अमुकायने अमुक-ऋतौ अमुकमासे अमुकपक्षे अमुकवासरेऽमुकतिथौ अमुक गोत्रोऽमुकराशिरमुकशर्माहं श्रुतिस्मृति-पुराणोक्तफलप्राप्तये करिष्यमाणामुकर्मणो निर्विघ्नतासिद्धये भगवतो गणेशस्य षोडशोपचारैः पूजनं करिष्ये । इति संकल्प्य पीठपूजनं

कुर्यात्—ॐतीव्रायै नमः ॐज्वालिन्यै नमः ॐनन्दायै नमः ॐभोगदायै
 नमः ॐकामरूपिण्यै नमः ॐसत्यायै नमः ॐउग्रायै नमः ॐतेजोवत्यै
 नमः ॐमध्येविघ्ननाशिन्यै नमः ॐसर्वशक्तिकमलासनाय नमः ।
 ध्यानम् । एकदन्तं शूर्पकर्णं गजवक्त्रं चतुर्भुजम् । पाशांकुशधरं देवं
 ध्यायेत्सिद्धिविनायकम् ॥ आवाहनम्—विनायक नमस्तेस्तु उमामल-
 समुद्भव । इमां मया कृतां पूजां गृहाण सुरसत्तम ॥ आसनम्—नाना-
 रत्नसमायुक्तं मुक्ताहारविभूषितम् । स्वर्णसिंहासनं चारु प्रीत्यर्थं
 प्रतिगृह्यताम् ॥ पाद्यम्—गौरीप्रिय नमस्तेस्तु शङ्करप्रिय सर्वदा ।
 भक्त्या पाद्यं मया दत्तं गृहाण प्रणतप्रिय ॥ अर्घ्यम्—व्रतमुद्दिश्य देवेश
 गन्धपुष्पाक्षतैर्युतम् । गृहाणार्घ्यं मया दत्तं सर्वसिद्धिप्रदो भव ॥ स्नानम्—
 स्नानं पञ्चामृतैर्देवगृहाण गणनायक । अनाथनाथ सर्वज्ञ गीर्वाण-
 परिपूजित ॥ ॐगणानान्त्वा गणपतिं हवामहे प्रियाणान्त्वा प्रिय-
 पतिं हवामहे निधीनान्त्वा निधिपतिं हवामहे ऋसो मम । आह-
 मजानि गर्भधमा त्वमजासि गर्भधम् । इतिमन्त्रेण स्नानम् । स्नानांग-
 माचमनीयं च दत्त्वा वस्त्रम्—रक्तवस्त्रयुगं देव । देवाङ्गसदृशप्रभम्
 भक्त्या दत्तं गृहाणेदं लम्बोदर हरप्रिय ॥ यज्ञोपवीतम्—राजतं ब्रह्म-
 सूत्रं च काञ्चनस्योत्तरीयकम् । गृहाण चारु सर्वज्ञ भक्तानां सिद्धि-
 दायक ॥ गन्धम्—गन्धं कर्पूरसयुक्तं दिव्यं चन्दनमुत्तमम् । विलेपनं
 सुरश्रेष्ठ प्रीत्यर्थं प्रतिगृह्यताम् ॥ अक्षताः—अक्षतान्धवलान्देव सुर-
 गन्धर्वपूजित । सर्वदेवतमस्कार्यं गृहाण मदनुग्रहात् ॥ पुष्पाणि—
 सुगन्धीनि सुपुष्पाणि मालत्यादीनि वै प्रभो । मयाऽऽनीतानि पूजार्थं
 पुष्पाणि प्रतिगृह्यताम् ॥ धूपः—दशाङ्गं गुग्गुलुं धूपं सुगन्धिं सुम-
 नोहरम् । उमासुत नमस्तुभ्यं धूपं मे प्रतिगृह्यताम् ॥ दीपः—गृहाण
 मङ्गलं दीपं धृतवर्तिसमन्वितम् । दीपं ज्ञानप्रदं देव रुद्रप्रिय नमो-
 स्तुते ॥ नैवेद्यम्—सगुडान्सघृतांश्चैव मोदकान्धृतपाचितान् । नैवेद्यं
 सफलं दत्तं गृह्यतां विघ्ननाशन ॥ भूषणार्थं द्रव्यं समर्प्य मूलमन्त्रेण

जपं विधाय समर्प्य ताम्बूलम्—पूगीफलसमायुक्तं नागवल्लीदलान्वितम् । कर्पूरादिसमायुक्तं ताम्बूलं प्रतिगृह्यताम् ॥ दशमोदकदान-सङ्कल्पः—अद्येहामुकोहं अमुककर्मनिमित्तकं गणेशप्रीतये इमान्दशमोदकान्दक्षिणासहितान् ब्राह्मणाय दास्ये ॐ तत्सन्त मम । ब्राह्मणं गन्ध्राक्षतपुष्पैः सम्पूज्य । मोदकदानमन्त्रः—विघ्नेश विप्ररूपेण गृहाण दशमोदकान् । दक्षिणाघृतताम्बूलगुडयुक्तान्ममेष्टद ॥ प्रतिग्रहमन्त्रः—दाता विघ्नेश्वरो देवो गृहीता सर्वविघ्नराट् । तस्मादिदं मया दत्तं परिपूर्णं तदस्तु मे । इत्येकं मोदकं विनायकाय दद्यात् । प्रार्थना—विनायक नमस्तुभ्यं सततं मोदकप्रिय । अविघ्नं कुरु मे देव सर्वकार्येषु सर्वदा ॥ अथ दूर्वाङ्कुरपूजा—ॐ गणाधिप नमस्तेऽस्तु ॐ उमापुत्र नमस्तेऽस्तु ॐ अघनाशन नमस्तेऽस्तु ॐ विनायक नमस्तेऽस्तु ॐ ईशपुत्र नमस्तेऽस्तु ॐ सर्वसिद्धिप्रदायक नमस्तेऽस्तु ॐ एकदन्त नमस्तेऽस्तु ॐ इभवक्त्र नमस्तेऽस्तु ॐ मूषकवाहन नमस्तेऽस्तु ॐ कुमारगुरो तुभ्यं नमोऽस्तु ॐ चतुर्थीश नमोऽस्तु ते ॐ क्वाण्डात्क्वाण्डात्प्ररोहन्ती परुषः परुषस्परि एवा नो दूर्वं प्रतनु सहस्रेण शतेन च ॥ इति दूर्वा समर्प्य नीराजनं कुर्यात्—अन्तस्तेजो बहिस्तेज एकीकृत्यामितप्रभम् । आरात्तिकमिदं देव गृहाण मदनुग्रहात् ॐ अग्निज्ज्योतिर्ज्योतिरग्निः स्वाहा सूर्यो ज्योतिर्ज्योतिः सूर्यः स्वाहा अग्निर्वर्चो ज्योतिर्वर्चः स्वाहा ॥ सूर्यो वर्चो ज्योतिर्वर्चः स्वाहा ज्योतिः सूर्यः सूर्यो ज्योतिः स्वाहा ॥ इति नीराज्य पुष्पाञ्जलिः—सुमुखश्चैकदन्तश्च कपिलो गजकर्णकः । लम्बोदरश्च विकटो विघ्ननाशो विनायकः । धूम्रकेतुर्गणध्यक्षो भालचन्द्रो गजाननः । द्वादशैतानि नामानि यः पठेच्छृणुयादपि ॥ विद्यारम्भे विवाहे च प्रवेशे निर्गमे तथा । सङ्ग्रामे सङ्कटे चैव विघ्नस्तस्य न जायते ॥ विघ्नवल्लीकुठाराय गणाधिपतये नमः ॥ अविरलमदजलनिवहं भ्रमरकुलानीकसेवितकपोलम् । अभिमतफलदातारं कामेशं गणपतिं वन्दे ॥ इति नमस्कृत्य दक्षिणासङ्कल्पं कुर्यात्—अद्येहेत्यादि

देशकालसंकीर्तनान्ते अमुकोहं अमुककर्मणि निर्विघ्नतासिद्धये भगवतो
गणेशस्य पूजाकर्मणः साद्गुण्यार्थम् इमां दक्षिणां ब्राह्मणाय दास्ये
ॐ तत्सत् न मम इति दक्षिणां दत्वा ॐ गणानां त्वा गणपतिं ह्वा-
महे प्रियाणां त्वा प्रियपतिं ह्वामहे निधीनां त्वा निधिपतिं ह्वामहे
व्सो मम आहमजानि गर्भधमा त्वमजासि गर्भधमिति मन्त्राशिषं
दद्यात् ॥

॥ इति गणेशपूजा ॥

अथ मातृपूजा

सर्वकर्मसु प्रधानसङ्कल्पानन्तरं मातृपूजनं कुर्यात् पीठे पिष्टात-
केन षोडशमातृलिखित्वा गोमयेन द्वर्वाभिर्विभूष्य अर्घ्यं सस्थाप्य पूजा-
सङ्कल्पः—अद्यहेत्यादिदेशकालौ संकीर्त्य अमुकगोत्रोऽमुकराशिरमुक-
शर्माहं अमुककर्मणः पूर्वाङ्गत्वेन सर्वाभ्युदयप्राप्तये पीठे लिखितानां
गणपतिसहितगौर्यादिषोडशमातृणां पूजनं करिष्ये । प्रतिष्ठा । ॐ-
एतन्ते देव सवितर्यज्ञं प्राहुर्वृहस्पतये ब्रह्मणे तेन यज्ञमव तेन यज्ञ-
पतिं तेन मामव । मनो जूतिर्जुषतामाज्यस्य वृहस्पतिर्यज्ञमिमं तनोत्व-
रिष्टं यज्ञं समिमं दधातु विश्वेदेवा स इह मादयन्तामों प्रतिष्ठ ॐ-
भूर्भुवःस्वः गणपतिसहितगौर्यादिषोडशमातरः इहागच्छन्तु इह तिष्ठन्तु
सुप्रतिष्ठिता वरदा भवन्तु । अथ ध्यानम्—गौरी पद्मा शची मेधा
सावित्री विजया जया । देवसेना स्वधा स्वाहा मातरो लोकमातरः ॥
धृतिः पुष्टिस्तथा तुष्टिरात्मनः कुलदेवता । गणेशेनाधिका ह्येता वरदा-
भयपाणयः ॥ इति ध्यात्वा नाममन्त्रेण पूजनं—ॐ गणपतये नमः ॐ-
गौर्यै नमः ॐ पद्मायै नमः ॐ शच्यै नमः ॐ मेधायै नमः ॐ सावित्र्यै
नमः ॐ विजयायै नमः ॐ जयायै नमः ॐ देवसेनायै नमः ॐ स्वधायै
नमः ॐ स्वाहायै नमः ॐ मातृभ्यो नमः ॐ लोकमातृभ्यो नमः ॐ धृत्यै
नमः ॐ पुष्ट्यै नमः ॐ तुष्ट्यै नमः ॐ आत्मनः कुलदेवतायै नमः इति नाम-

मन्त्रैः आवाहनमासनं पाद्यमर्घं स्नानमाचमनं वस्त्रं गन्धम् अक्षतान् पुष्पाणि धूपं दीपं नैवेद्यं भूषणार्थं द्रव्यं च समर्प्य नाममन्त्रेण जपं कृत्वा समर्प्य वसोद्वारासङ्कल्पः—अद्येह अमुकोह ममुककर्मणि सर्वाभ्युदयप्राप्तये गणपतिसहितगौर्यादिषोडशमातृणामुपरि गुडसर्पिभ्यां वसोद्वाराः पातयिष्ये । मन्त्रः—आज्यं यतोस्ति देवानामशनं मंगलात्मकम् । ततो मातृः समुद्दिश्य धृतधारा ददाम्यहम् ॥ वसोःपवित्रमसि शतधारं वसोः पवित्रमसि सहस्रधारं देवस्त्वा सविता पुनातु वसोः पवित्रेण शतधारेण सुप्वा कामधुक्षः ॥ कुड्यस्तम्भसुसंलग्ना मातृणामुपरि स्थिताः । कारयेत्पञ्च तिस्रो वा सप्तवोदङ्मुखस्थिताः ॥ इति मन्त्रैः तिस्रः पञ्च सप्त वा धाराः पातयित्वा तच्छेषधृतं ललाटे धृत्वा नीराजनं कुर्यात् । पुष्पाञ्जलिः—षोडशमातृणां स्तोत्रं पठेत् । हरात्मज चतुर्बाहो वारणास्य महोदर । प्रसन्ना भव मह्यं त्वं गौरीपुत्र नमोस्तुते १ चन्द्रास्ये चन्द्रकलया विभूषितकपालके । प्रसन्ना भव मह्यं त्वं शिवगौरि नमोस्तुते २ दुग्धोदसंभवे भव्ये सरोजोपरि संस्थिते । प्रसन्ना भव मह्यं त्वं हरिपद्मे नमोस्तुते ३ सदासौभाग्य-संयुक्ते मन्दारकुसुमाचिते । प्रसन्ना भव मह्यं त्वमिन्द्रकान्ते नमोस्तुते ४ शुक्लाम्बरधरे देवि बीणापुस्तकधारिणि । प्रसन्ना भव मह्यं त्वं सरस्वत्यै नमोस्तुते ५ सौभाग्ययुक्ते सौभाग्यदायिके दुःखवर्जिते । प्रसन्ना भव मह्यं त्वं विजये ते नमोनमः ६ चारुणा शुभपद्मे न राजमानेऽर्क सन्निभे । प्रसन्ना भव मह्यं त्वं भो जये ते नमोनमः ७ अनेकवर्ण-संयुक्ते नानाशस्त्रसमन्विते । प्रसन्ना भव मह्यं त्वं देवसेने नमोस्तुते ८ पितृणां वल्लभे शान्ते शान्तियुक्ते शुभङ्करि । प्रसन्ना भव मह्यं त्वं स्वधे देवि नमोस्तुते ९ सप्तार्चिर्वल्लभे सप्तस्वरसन्तानसंस्तुते । प्रसन्ना भव मह्यं त्वं स्वाहे देवि नमोस्तुते १० वराभयकरा भव्याः प्रसन्नमुखपंकजाः । सुप्रसन्नाः प्रजायन्तां मह्यं ताभ्यो नमोनमः ११ रक्षिकाः सर्वलोकानां नितरां लोकमातरः । सुप्रसन्नाः प्रजायन्तां

मह्यं ताभ्यो नमोनमः १२ धृतिसंजनिके धैर्ययुक्ते सर्वसमर्चिते ।
 प्रसन्ना भव मह्यं त्वं धृतिदेवि नमोस्तुते १३ सर्वेषां पुष्टिजनिके
 पूर्णकामसमन्विते । प्रसन्ना भव मह्यं त्वं पुष्टिदेवि नमोस्तुते १४
 सर्वसन्तोषजनिके सन्तोषेण समन्विते । प्रसन्ना भव मह्यं त्वं तुष्टिदेवि
 नमोस्तुते १५ कुलदेवि महाभागे कुलाद्रिकृतकेतने । प्रसन्ना भव मह्यं
 त्वं कुलदेवि नमोस्तुते १६ गौरी पद्मा शची मेधा सावित्री विजया
 जया । देवसेना स्वधा स्वाहा मातरो लोकमातरः १७ धृतिः पुष्टि-
 स्तथा तुष्टिरात्मनः कुलदेवता । गणेशेनाधिका ह्येता वृद्धौ पूज्याश्च
 षोडश १८ ब्रह्माणी कमलेन्दुसौम्यवदना माहेश्वरी लीलया । कौमारी
 रिपुदर्पनाशनकरी चक्रायुधा वैष्णवी ॥ वाराही धनधोरधर्धरमुखी
 चैन्द्री च वज्रायुधा । चामुण्डा गणनाथरुद्रसहिता रक्षन्तु नो मातरः
 १९ इति पुष्पाञ्जलिं समर्प्य दक्षिणासङ्कल्पः—अद्येत्यादि अमुकगोत्रोऽ-
 मुकराशिरमुकशर्माहं अमुककर्मनिमित्तकं सर्वाभ्युदयप्राप्तये गणपति-
 सहितगौर्यादिषोडशमातृणां पूजाकर्मणः साद्गुण्यार्थं इमां दक्षिणां
 ब्राह्मणाय दास्ये तत्सत् इति संकल्प्य दक्षिणां दद्यात् । मन्त्रपाठः—
 ॐ समख्ये देव्या धिया संदक्षिणयोरुचक्षसा मा मऽआयुः प्रमोषीर्म्मोऽअहं
 तव वीरं विदेय तव देवि संदृशि । ॐ अम्बेऽ अम्बिकेऽ अम्बालिके न
 मा नयति कश्चन । सप्तस्त्यश्वकः सुभद्रिकाङ्काम्पीलवासिनीम् । इति
 पठित्वा मन्त्राशिषं दद्यात् । इति मातृपूजा ॥

अथाभ्युदयिकश्राद्धम्

यं ब्रह्म वेदान्तविदो वदन्ति परं प्रधानं पुरुषं तथान्ये । विश्वो-
 द्गतेः कारणमीश्वरं वा तस्मै नमो विघ्नविनाशनाय ॥ अभीप्सि-
 तार्थसिद्धयर्थं पूजितो यः सुरैरपि । सर्वविघ्नच्छिदे तस्मै गणाधिपतये
 नमः ॥ इति गणेशं नमस्कृत्य स्वदक्षिणभागे कर्मपात्रस्थापनम्—ॐ
 भूरसि भूमिरस्यदितिरसि विश्वघाया त्विश्वस्य भुवनस्य घर्त्री पृथिवीं

यच्छ पृथिवीं दृष्ट्वा ह पृथिवीं मा हिंसीः ॥ इति स्पृष्ट्वा भूमौ चन्द-
नेन शंखचक्रे लिखित्वा आसनं दूर्वात्रयम् आसने पात्रं पात्रे “पवित्रे स्थो
वैष्णव्यौ” इति पवित्रं शन्नो देवीरितजलम् ॐ शन्नो देवीरभिष्टयऽआपो
भवन्तु पीतये शं योरभिस्रवन्तु नः ॐ यवोऽसि यवयास्मद्द्वेषो यवयारातीः
इति ॐ यवोऽसि सोमदेवत्यो गोसवो देवनिमित्तः । प्रत्नमार्द्धः पृक्तः-
पुष्ट्या नान्दीमुखान् लोकान् ग्रीणाहि नः स्वाहेति च यवान् गन्धाक्षत-
पुष्पादि तूष्णीं निक्षिप्य तेन जलेनात्मानं नान्दीमुखश्राद्धसामग्रीं च
सम्प्रोक्ष्य प्राणायामं विधाय, अपवित्रः पवित्रो वा सर्वविस्थां गतोऽपि
वा । यः स्मरेपुण्डरीकाक्षं स बाह्याभ्यन्तरः शुचिः ॥ ॐ देवताभ्यः
पितृभ्यश्च महायोगिभ्य एव च । नमः स्वाहायै स्वाहायै नित्यमेव
नमोनमः ॥ इति त्रिवारं पठित्वा-सप्तव्याधा दशार्णेषु मृगाः कालञ्जरे
गिरौ । चक्रवाकाः शरद्वीपे हंसाः सरसि मानसे ॥ तेषां जाताः कुरु-
क्षेत्रे ब्राह्मणा वेदपारगाः । प्रस्थिता दीर्घमध्वानं यूयं किमवसीदथ ॥
श्राद्धकाले गयां ध्यात्वा ध्यात्वा देवं गदाधरम् । मनसा च पितृ-
न्ध्यात्वा नान्दीश्राद्धं समारभे ॥ ॐ सोमस्य नीविरसि विष्णोः शर्मासि
शर्म यजमानस्य योनिरसि । सुसस्याः कृषीस्कृधि । इति मंत्रेण
दक्षिणकट्यां नीवीमारोप्य दूर्वाभिर्दिग्बन्धनम्-अग्निज्वालाः पितृगणाः
प्राचीं रक्षन्तु मे दिशम् । तथा बहिषदः पान्तु याम्यां ये पितरस्तथा ॥
प्रतीचीमाज्यपास्तद्वदुदीचीमपि सोमपाः । विदिशश्च गणाः सर्वे
रक्षन्तूर्ध्वमधोपि वा ॥ रक्षोभूतपिशाचभ्यस्तथैवासुरदोषतः । सर्वत-
श्चाधिपस्तेषां यमो रक्षां करोतु मे ॥ यवां रक्षन्तु दितिजात दर्भा
रक्षन्तु राक्षसात् । पंक्तिं वै श्रोत्रियो रक्षेदतिथिः सर्वरक्षकः ॥ गायत्र्या
कर्मपात्रोदकमभिमन्त्र्य तेन जलेन शूद्रादिदृष्टिदोषनिपातादामात्रा-
दीनां पवित्रतास्तु इत्यन्नं सम्प्रोक्ष्य अथ प्रतिज्ञासंकल्पः—अद्येहेत्यादि-
देशकालौ संकीर्त्य अमुकगोत्राणामस्मन्मातृपितामहीप्रपितामहीनाम्
अमुक ३ देवीनां वसुरुद्रादित्यस्वरूपाणां नान्दीमुखीनां तथाऽमुक-

गोत्राणामस्मत्पितृपितामहप्रपितामहानाम् अमुकामुकदेवानां वसुरुद्रा-
 दित्यस्वरूपाणां नान्दीमुखानां तथाऽमुकगोत्राणामस्मन्मातामहप्रमाता-
 महवृद्धप्रमातामहानाम् अमुकामुकदेवानां सपत्नीकानां वसुरुद्रादित्य-
 स्वरूपाणां नान्दीमुखानां प्रीतये अमुककर्मनिमित्तकं सत्यवसुसंज्ञक-
 विश्वेदेवपूर्वकं संक्षिप्तसंकल्पविधिना नान्दीमुखश्राद्धमहं करिष्ये ॐ-
 कुरुष्व । उत्तरवृद्ध्या आसनानि दद्यात् दूर्वात्रयं गृहीत्वा—अद्येह
 नान्दीमुखामुकगोत्रास्मन्मात्रादित्रय तथा पित्रादित्रय तथाऽमुकगोत्रा-
 स्मन्मातामहादित्रयश्राद्धसम्बन्धिनः सत्यवसुसंज्ञकानां विश्वेषां देवा-
 नामिदमासनं वो नमो वृद्धिवृद्धिश्रियै । तथाऽमुकगोत्राणामस्मन्मातृ-
 पितामहीप्रपितामहीनां अमुकामुकीदेवानां वसुरुद्रादित्यस्वरूपाणां
 नान्दीमुखीनाम् इदमासनं वो नमो वृद्धि २ श्रियै । तथाऽमुकगोत्राणाम्
 अस्मत्पितृपितामहप्रपितामहानाम् अमुकामुकदेवानां वसुरुद्रादित्यस्व-
 रूपाणां नान्दीमुखानाम् इदमासनं वो नमो वृद्धि २ श्रियै । तथाऽमुक-
 गोत्राणामस्मन्मातामहप्रमातामहवृद्धप्रमातामहानाम् अमुकामुकदेवानां
 सपत्नीकानां वसुरुद्रादित्यस्वरूपाणां नान्दीमुखानाम् इदमासनं वो
 नमो वृद्धि २ श्रियै । इत्यासनानि दत्त्वा (सामगानां आसनदाने चतुर्थी
 कार्या) ततः क्रमेण पूजनमनेन मंत्रेण ॐ सप्तशृषयः प्रतिहिताः शरीरे
 सप्त रक्षन्ति सदमप्रमादं सप्तापः स्वपतो लोकमीयुस्तत्र जागृती अस्व-
 प्नजौ सत्रसदौ च देवौ ॥ इतिगन्धाक्षतपुष्पैः पूजनम् ॐ सत्यवसु-
 सञ्ज्ञकेभ्यो विश्वेभ्यो देवेभ्यो नमः मातृपितामहीप्रपितामहीभ्यो नमः
 पितृपितामहप्रपितामहेभ्यो नमः मातामहप्रमातामहवृद्धप्रमातामहेभ्यो
 नमः इतिसम्पूज्य धूपदीपसङ्कल्पः—अद्येह अमुकगोत्रास्मन्मात्रादित्रय
 तथा पित्रादित्रय तथाऽमुकगोत्रास्मन्मातामहादित्रयश्राद्धसम्बन्धिनः
 सत्यवसुसंज्ञकविश्वेदेवा आसनार्चनविधौ इमानि गन्धाक्षतपुष्पधूप-
 दीपनैवेद्यभूषणादीनि यथाविभागं वो नमो वृद्धि २ श्रियै तथाऽमुक-
 गोत्रा अस्मन्मातृपितामहीप्रपितामहाः अमुकामुकीदेव्यः नान्दीमुख्यः

तथाऽमुकगोत्रा अस्मत्पितृपितामहप्रपितामहा अमुकामुकदेवा वसुरुद्रा-
दित्यस्वरूपाः नान्दीमुखाः तथाऽमुकगोत्रा अस्मन्मातामहप्रमातामह-
वृद्धप्रमातामहा अमुकामुकदेवा सपत्नीका वसुरुद्रादित्यस्वरूपा नान्दी-
मुखाः असानाचर्चनविधाविमानि गंधाक्षतपुष्पधूपदीपनैवेद्यभूषणादीनि
यथाविभागं वो नमो वृद्धि २ श्रियै । आसनाचर्चनविधिः परिपूर्णोस्तु
अस्तुपरिपूर्णः गन्धादिदानाचमनं कृत्वा आमामन्नं दधिघृतसहितं चतुर्द्धा
विभज्य आसनाग्रे संस्थाप्य सङ्कल्पः अद्येह अमुकगोत्रास्मन्मात्रादित्रय
तथा पित्रादित्रय तथाऽमुकगोत्रास्मन्मातामहादित्रयश्राद्धसम्बन्धिभ्यः
सत्यवसुसंजकेभ्यो विश्वेभ्यो देवेभ्य इदमामान्नं दधिघृतजलसहितं
यथांशेन वो नमो वृद्धि २ श्रियै तथाऽमुकगोत्राभ्यः अस्मन्मातृपिता-
महीप्रपितामहीभ्यः अमुकामुकीदेवीभ्यो वसुरुद्रादित्यस्वरूपाभ्यो नान्दी-
मुखीभ्य इदमामान्नं दधिघृतजलसहितं यथाविभागं वो नमो वृद्धि २
श्रियै तथाऽमुकगोत्रेभ्योऽस्मत्पितृपितामहप्रपितामहेभ्योऽमुकामुक-
देवेभ्यो वसुरुद्रादित्यस्वरूपेभ्यो नान्दीमुखेभ्य इदमामान्नं दधिघृतजल-
सहितं यथाविभागं वो नमो वृद्धि २ श्रियै तथाऽमुकगोत्रेभ्योऽस्म-
न्मातामहप्रमातामहवृद्धप्रमातामहेभ्योऽमुकामुकदेवेभ्यः सपत्नीकेभ्यो
वसुरुद्रादित्यस्वरूपेभ्यो नान्दीमुखेभ्य इदमामान्नं दधिघृतजलसहितं
यथाविभागं वो नमो वृद्धि २ श्रियै । इति सङ्कल्प्य अन्नपूजनम्
सप्तऋषयः (पृ० १०) इतिमन्त्रेणॐ यथेमां वाचं कल्याणीमावदानि
जनेभ्यः ब्रह्मराजन्याभ्यां शूद्राय चार्याय च स्वाय चारणाय च प्रियो
देवानां दक्षिणायै दातुरिह भूयासमयं मे कामः समृद्ध्यताम् । इत्यन्न-
पूजनं कृत्वा दक्षिणासङ्कल्पः-देयद्रव्यं सम्प्रोक्ष्य सम्पूज्य अद्येहेत्यादि
अमुकगोत्राणाम् अस्मन्मातृपितामहीप्रपितामहीनाममुकामुकीदेवीनां
वसुरुद्रादित्यस्वरूपाणाम् नान्दीमुखीनां तथाऽमुकगोत्राणामस्मत्पितृ-
पितामहप्रपितामहानाम् अमुकामुकदेवानां वसुरुद्रादित्यस्वरूपाणां
नान्दीमुखानां तथाऽमुकगोत्राणामस्मन्मातामहप्रमातामहवृद्धप्रमाता-

महानाम् अमुकामुकदेवानां सपत्नीकानां वसुरुद्रादित्यस्वरूपाणां
 नान्दीमुखानां प्रीतयेऽमुककर्मनिमित्तकसत्यवसुसंज्ञकविश्वेदेवपूर्वक-
 तान्दीमुखश्राद्धकर्मणः साङ्गफलप्राप्तये साद्गुण्यार्थं च मातृणां
 पितृणां मातामहानां विश्वेषां देवानां च प्रीतये इमां दधिद्राक्षामल-
 कनिष्कयिणीं दक्षिणां यथाविभागं वो नमो वृद्धि २ श्रियै इति
 सङ्कल्प्य स्वतिलकम्-सत्यानुष्ठानसम्पन्नाः सर्वदा यज्ञबुद्धयः । पितृ-
 मातृपराश्चैव सन्त्वस्मत्कुलजा नराः ॥ विशेषपूजनम्-आयुः प्रजा
 धनं विद्यां स्वर्गं मोक्षं सुखानि च । प्रयच्छन्तु तथा राज्यं नृणां
 प्रीताः पितामहाः ॥ आयुः पुत्रान् यशः स्वर्गं कीर्तिं पुष्टिं बलं
 श्रियम् । पशून्सुखं धनं धान्यं प्राप्नुयां पितृपूजनात् ॥ ततः अमुक-
 कर्मणः पूर्वाङ्गत्वेन कृतं नान्दीमुखाभ्युदयिकश्राद्धं विसर्जये । इदं श्राद्धं
 मया देशहीनं कालहीनं श्रद्धाहीनं भावनाहीनं दक्षिणाहीनं वाक्यहीनं
 यत्कृतं तत्सुकृतमस्तु यन्नकृतं तत् श्रीविष्णोः प्रसादात् ब्राह्मणानां
 वचनात् सर्वं परिपूर्णमस्तु अस्तुपरिपूर्णम् । आसनान्युत्थाप्य नीवीं
 विसृज्य कर्मपात्रं भ्रामयित्वा विसृज्य आचम्य यस्यस्मृत्येति पठित्वा
 अच्युतायनमः ३ ब्राह्मणं सम्पूज्य आमान्नं दक्षिणां च दद्यात् ॥
 इत्याभ्युदयिकश्राद्धम् ॥

अथ पुण्याहवाचनम्

चतुरो ब्राह्मणानुत्तरवृद्ध्या संस्थाप्य अर्घं संस्थाप्य सङ्कल्पः-
 अद्यहेत्यादिदेशकालौ सङ्कीर्त्य अमुकगोत्रोऽमुकराशिरमुकशर्माऽहं
 अमुककर्मणि सर्व्वाभ्युदयप्राप्तये ब्राह्मणद्वारा पुण्याहं वाचयिष्ये तदङ्ग-
 तया चतुर्णां ब्राह्मणानां पूजनं वरणं च करिष्ये । इतिसङ्कल्प्य ब्राह्मणे-
 भ्योऽर्घं दद्यात् । मन्त्रः-भूमिदेवाग्रजन्मासि त्वं विप्र पुरुषोत्तम ।
 प्रत्यक्षो यज्ञपुरुषो ह्यर्घ्यं प्रतिगृह्यताम् ॥ इत्यर्घ्यं दत्त्वा पूजयेत्-गन्ध-
 द्वारां दुराधर्षां नित्यपुष्टां करीषिणीम् । ईश्वरीं सर्वभूतानां तामिहो-

पह्लये श्रियम् । नमोस्त्वनन्ताय सहस्रमूर्तये सहस्रपादाक्षिशिरोरु-
 बाहवे । सहस्रनाम्ने पुरुषाय शाश्वते सहस्रकोटीयुगधारिणे नमः ॥
 इतिगन्धाक्षतपुष्पादिभिः सम्पूज्य वरणं कुर्यात्—एभिर्गन्धाक्षतपुष्प-
 पूगीफलद्रव्यैः अमुककर्मणि सर्वाभ्युदयप्राप्तये पुण्याहवाचनार्थं ब्राह्मणं
 त्वामहं वृणे । वृतोस्मि इति प्रत्युक्तिः । एवंक्रमेण चतुर्णां ब्राह्मणानां
 वरणं कृत्वा सर्वेभ्योऽञ्जलिं बद्ध्वा मन्त्रं पठेत् ॐ ब्रह्म जज्ञानं प्रथमं
 पुरस्ताद्वि सीमतः सुरुचो ज्वेन आवः । सवुध्न्याऽऽपमाऽअस्य विष्टाः
 सतश्च योनिमसतश्च विवः । ॐ बृहस्पते अति यदयोऽअर्हाद्यु
 मद्विभाति क्रतुमज्जनेषु । यदीदयच्छवसऽऽकृतप्रजात तदस्मासु द्रविणं
 धेहि चित्रम् ॥ ब्राह्मं पुण्यमह्यञ्च सृष्ट्युत्पादनकारकम् । वेदवृक्षो-
 द्भवं यच्च तत्पुण्याहं ब्रुवन्तु नः ॥ भोब्राह्मणाः मम गृहे पुण्याहं
 भवन्तो ब्रुवन्तु ३ । ॐपुण्याहं ३ । ॐपुनन्तु मा देवजनाः पुनन्तु मनसा
 धियः । पुनन्तु विश्वा भूतानि जातवेदः पुनीहि मा ॥ स्वस्तिय्या
 अविनाशाख्या लोककल्याणसिद्धिदा । विनायकप्रिया नित्यं तां च
 स्वस्ति ब्रुवन्तु नः । भोब्राह्मणाः मम गृहे स्वस्ति भवन्तो ब्रुवन्तु ३ ।
 ॐस्वस्ति ३ ॐस्वस्ति नऽइन्द्रो वृद्धश्रवाः स्वस्ति नः पूषा विश्व-
 वेदाः स्वस्ति नस्तार्क्ष्योऽअरिष्टनेमिः स्वस्ति नो बृहस्पतिर्दधातु ॥
 सागरस्य तु या ऋद्धिर्महालक्ष्म्यादिभिः कृता । सम्पूर्णा सुप्रभावा च
 तां च ऋद्धिं ब्रुवन्तु नः ॥ भो ब्राह्मणाः मम गृहे ऋद्धिं भवन्तो
 ब्रुवन्तु ३ । ॐऋद्ध्यतां ३ । ॐसत्रस्य ऋद्विरस्यगन्म ज्योतिरमृता
 अभूम दिवं पृथिव्या अध्यारुहामाविदाम देवाँ २ ॥ स्वर्ज्योतिः ॥
 वैधृतौ च व्यतीपाते सङ्क्रान्तौ राहुपर्वणि । यादृग्वृद्धिमवाप्नोति
 तां च वृद्धिं ब्रुवन्तु नः । भो ब्राह्मणाः मम गृहे वृद्धिं भवन्तो ब्रुवन्तु
 ३ । ॐवृद्ध्यतां ३ ॐज्यैष्ठ्यञ्च मऽआधिपत्यञ्च मे मन्युश्च मे
 भामश्च मेऽअमश्च मेऽम्भश्च मे जेमा च मे महिमा च मे वरिमा च
 मे प्रथिमा च मे वर्षिमा च मे द्राघिमा च मे वृद्धञ्च मे वृद्धिश्च मे

यज्ञेन कल्पन्ताम् ॥ पृथिव्यामुद्धृतायान्तु यत्कल्याणं पुरा कृतम् ।
 ऋषिभिः सर्वगन्धर्वैस्तत्कल्याणं ब्रुवन्तु नः ॥ भोब्राह्मणाः मम गृहे
 कल्याणं भवन्तो ब्रुवन्तु ३ । ॐ कल्याणं ३ ॐ यथेसां वाचं कन्याणी
 मावदानि जनेभ्यः ब्रह्मराजन्याभ्याँ शूद्राय चार्याय च स्वाय चार-
 णाय च । प्रियो देवानां दक्षिणायै दातुरिह भूयाँ समयं मे कामः
 समृद्ध्यताम् ॥ सरित्पतेश्च या कन्या या श्रीविष्णुगृहे स्थिता । सर्व-
 सौख्यवती लक्ष्मीस्तां ध्रियं च ब्रुवन्तु नः ॥ भोब्राह्मणा मम गृहे
 श्रीरस्त्विति भवन्तो ब्रुवन्तु ३ । ॐ श्रीरस्तु ३ ॐ मनसः काममाकूतिं
 वाचः सत्यमशीय पशूनां रूपमन्नस्य रसो यशः श्रीः श्रयताम् ॥ शङ्खा-
 सुरविपत्तौ च यथा शान्तिर्धरातले । तथा च देवदेवानां तां च शान्तिं
 ब्रुवन्तु नः ॥ भोब्राह्मणा मम गृहे शान्तिं भवन्तो ब्रुवन्तु ३ । ओं
 शान्तिः ३ ॐ द्यौः शान्तिरन्तरिक्षं ऐशान्तिः पृथिवीशान्तिरापः शान्ति-
 रोषधयः शान्तिर्व्वनस्पतयः शान्तिर्व्विश्वेदेवाः शान्तिर्ब्रह्म शान्तिः
 सर्वं ॐ शान्तिः शान्तिरेव शान्तिः सा मा शान्तिरेधि ॥ ॐ विश्वानि देव
 सवितर्दुरितानि परासुव । यद्भद्रं तन्न आसुव ॥ ततो दक्षिणा-
 संकल्पः—अद्येहामुकोहममुककर्मणि सर्वाभ्युदयप्राप्तये कृतस्य पुण्या-
 हवाचनकर्मणः साङ्गतासिद्धये इमां दक्षिणां पुण्याहवाचकेभ्यो
 ब्राह्मणेभ्यो विभज्य दास्ये ॐ तत्सन्न मम । इति दक्षिणां दद्यात् ।
 ब्राह्मणाः मन्त्रार्थाः सफलाः सन्तु पुण्याहवाचनप्रसादोऽस्तु इति पठित्वा
 तिलकं कृत्वा यजमानहस्ते आशीर्वादं दद्यात् ॥ इति पुण्याहवाचनम् ॥

अथ कलशस्थापनम्

वेद्या ईशानकोणे अव्रणं ताम्रादिघातुविनिर्मितं मृण्मयं वा बहिर्द-
 ध्यक्षतचन्दनभूषितं वस्त्राच्छन्नं कलशपात्रं सप्तधान्योपरि स्थापयेत् ।
 प्रथमं भूमिस्पर्शः—ॐ मही द्यौः पृथिवीचनऽहं यज्ञं मिमिक्षितां
 पिपृतान्नो भरीमभिः । अथ यवप्रक्षेपः—ॐ ओषधयः समवदन्त सोमेन
 सह राज्ञा यस्मै कृणोति ब्राह्मणस्तँ राजन्पारयामसि । अथ कलश-

पात्रस्थानम्—ॐआजिघ्र कलशं मद्या त्वा विशन्तिवन्दवः । पुनरूर्जा
निवर्त्तस्व सा नः सहस्रं धुक्ष्वोरुधारा पयस्वतीः पुनर्मा विशताद्रयिः ।
अथजलेनापूरणम्—ॐवरुणस्योत्तम्भनमसि वरुणस्य स्कम्भसर्जनीस्थो
वरुणस्य ऋतसदन्यसि वरुणस्य ऋतसदनमसि वरुणस्य ऋतसदन-
मासीद । अथ कुशब्रह्माणं स्थापयेत्—ॐआ ब्रह्मन्ब्राह्मणो ब्रह्मवर्चसी
जायतामा राष्ट्रे राजन्यः शूरऽ इषव्योऽतिव्याधी महारथो जायतां दोग्धी
धेनुर्वोढानड्वानाशुःसप्तिः पुरन्ध्रयोषा जिष्णू रथेष्टाः सभेयो युवास्य
यजमानस्य वीरो जायतां निकामे निकामे नः पर्जन्योऽभि वर्षतु फल-
वत्यो नऽओषधयः पच्यन्तां योगक्षेमो नः कल्पताम् । अथ गन्धम्—
ॐगन्धद्वारां दुराघर्षां नित्यपुष्टां करीषिणीम् । ईश्वरीं सर्वभूतानां
तामिहोपहृये श्रियम् । अथ दूर्वा—ॐकाण्डात्काण्डात्प्ररोहन्ति परुषः
परुषस्परि एवा नो दूर्वे प्रतनुं सहस्रेण शतेन च । अथ सर्वाँषधिः
हरिद्रा वा—ॐया ओषधीः पूर्वा जाता देवेभ्यस्त्रियुगं पुरा मनै नु
वभ्रूणामहं शतं घामानि सप्त च । अथपूगीफलम्—ॐयाफलिनीर्या
अफला अपुष्पा याश्च पुष्पिणीः । बृहस्पतिप्रसूतास्ता नो मुञ्चत्व-
हसः । अथ दुग्धम्—ॐपयः पृथिव्यां पय ओषधीषु पयो दिव्यन्तरिक्षे
पयोधाः पयस्वतीः प्रदिशः सन्तु मह्यम् । अथ दधि—ॐदधिक्राव्णो अका-
रिषज्जिष्णोरश्वस्य वाजिनः सुरभिणो मुखाकरत्प्रणऽआर्यं पितारिषत् ।
अथ घृतम्—ॐघृतवती भुवनानामभिश्चियोर्वी पृथ्वी मधुदुधे सुपेशसा
द्यावापृथिवी वरुणस्य धर्मणा विष्कभिते अजरे भूरिरेतसा । अथपञ्च-
पल्लवाः— ॐअश्वत्थे वो निषदनं पर्णे वो वसतिष्कृता गोभाज
इत्किलासथ यत्सनवथ पूरुषम् । अथ सप्तमृदः—ॐस्योना पृथिवी नो
भवानृक्षरा निवेशनी यच्छानः शर्म सप्रथाः । अथपञ्चरत्नानि—
ॐपरिवाजपतिःकविरग्निर्हव्यान्यक्रमीत् दधद्रत्नानि दाशुषे । अथ-
हिरण्यं द्रव्यं वा—ॐहिरण्यगर्भः समवर्त्तताग्रे भूतस्य जातः पतिरेक
आसीत् । स दाधार पृथिवीं द्यामुतेमां कस्मै देवाय हविषा विधेम ।

अथ वस्त्रम्—ॐ यदश्वाय वाम उपस्तृणन्त्यधीवासं या हिरण्यान्यस्मै
सन्दानमर्वन्तं पङ्क्तीशं प्रिया देवेष्वायामयन्ति । अथोपरि धान्यपूर्ण-
पात्रम् ॐ पूर्णा दर्विं परा पत सुपूर्णा पुनरापत व्वस्नेव विक्रीणावहाऽ-
इषमूर्जं शतक्रतो । ततो वरुणमावाहयेत् ॐ तस्वा यामि ब्रह्मणाव्वन्द-
मानस्तदाशास्ते यजमानो हविर्भिः अहेडमानो व्वरुणेह वोष्युरुशं -
समान आयुः प्रमोयीः । अथ कलशाभिमन्त्रणम्—कलशस्य मुखे विष्णुः
कण्ठे रुद्रः समाश्रितः । मूले तस्य स्थितो ब्रह्मा मध्ये मातृगणः स्थितः ॥
कुक्षौ तु सागराः सप्त सप्तद्वीपा वसुन्वरा । ऋग्वेदोऽथ यजुर्वेदः
सामवेदोः ह्यथर्वणः ॥ अङ्गेस्तु सहिताः सर्वे कलशं तु समाश्रिताः ।
अथ प्रार्थना—देवदानवसंवादे मथ्यमाने महोदधौ । उत्पन्नोसि तदा
कुम्भः विधृतो विष्णुना स्वयम् ॥ त्वत्तोये सर्वतीर्थानि देवाः सर्वे
त्वयि स्थिताः । त्वयि तिष्ठन्ति भूतानि त्वयि प्राणाः प्रतिष्ठिताः ॥
शिवः स्वयं त्वमेवासि विष्णुस्त्वञ्च प्रजापतिः । आदित्या वसवो रुद्रा
विश्वेदेवा मरुद्गणाः ॥ त्वयि तिष्ठन्ति सर्वेऽपि यतः कामफलप्रदः ।
त्वत्प्रसादादिमं यज्ञं कर्तुमीहे जलोद्भव ॥ सान्निध्यं कुरु मे देव
प्रसन्नो भव सर्वदा । ॐ स्थिरो भव वीङ्ग्वङ्गऽआशुर्भव व्वाज्यर्वन्
पृथुर्भव सुषदस्त्वमग्नेः पुरीषवाहनः । ततोर्ध्वं संस्थाप्य प्राणायामं
कृत्वा—अद्येहेत्यादि अमुकराशिरमुकशर्माहं अमुककर्मनिमित्तकं कलशे
आवाहितानां ब्रह्मवरुणसहितादित्यादिनवग्रहाणां साधिप्रत्यधिदेव-
तेन्द्रादिदिक्पालविनायकादिलोकपालानां स्थापनं पूजनं च करिष्ये ।
ततः वेदोक्तमन्त्रैर्नाममन्त्रैर्वा नवग्रहादींस्तत्रावाह्य एतन्तइतिप्रतिष्ठा
ॐ भूर्भुवः स्वः कलशे आवाहिताः ब्रह्मवरुणसहितआदित्यादिनवग्रहाः
साङ्गाः सपरिवाराः सायुधाः सवाहनाः साधिप्रत्यधिदेवताः इन्द्रा-
दिदशदिक्पालविनायकादिपञ्चलोकपालसहिताः सुप्रतिष्ठिता वरदा
भवन्तु । नागपाशधरः स्वर्णभूषणः पद्मिनीप्रियः । वरुणोऽम्बुपतिः श्रीमान्
श्वेतो मकरवाहनः ॥ इति वरुणं ध्यात्वा । पद्मासनः पद्मकरः पद्मगर्भसम-

द्युतिः सप्ताश्वरथसंस्थश्च द्विभुजः स्यात्सदा रविः ॥ श्वेतः श्वेताम्बर-
 धरः श्वेताश्वः श्वेतभूषणः । गदापाणिर्द्विबाहुश्च कर्तव्यो वरदः शशी ॥
 रक्तमाल्याम्बरधरः शक्तिशूलगदाधरः । चतुर्भुजो मेषगमो वरदः
 स्याद्भरासुतः । पीतमाल्याम्बरधरः कर्णिकारसमद्युतिः । गदापाणि-
 द्विबाहुश्च सिंहस्थो वरदो बुधः । देवदैत्यगुरु तद्वत्पीतश्वेतौ चतुर्भुजौ ।
 दण्डनी वरदो कार्पासो साक्षसूत्रकमण्डलू ॥ इन्द्रनीलद्युतिः शूली वरदो
 गृध्रवाहनः । वाणवाणासनधरः कर्तव्योऽर्कसुतः सदा ॥ नीलाम्बरो
 नीलवपुः किरीटी मुकुटोज्ज्वलः । नीलसिंहासनस्थश्च राहुरत्र प्रश-
 स्यते । धूम्रा द्विबाहुवः सर्वे गदिनो विकृताननाः । गृध्रासनगता
 नित्यं केतवः स्युर्वरप्रदाः ॥ अन्ये किरीटिनः सर्वे वरदाभयपाणयः ॥
 इति श्लोकैर्ध्यानं विधाय ॐ आकृष्णेनेत्यादिवेदमन्त्रैर्नाममन्त्रैर्वा आवा-
 हनासनपाद्यादीन्समर्पयेत् ॐ ब्रह्मणे नमः ॐ वरुणाय नमः ॐ आदित्याय
 नमः ॐ सोमाय नमः ॐ बुधाय नमः ॐ बृहस्पतये नमः ॐ शुक्राय नमः
 ॐ शनैश्चराय नमः ॐ राहवे नमः ॐ केतुभ्यो नमः ॐ अग्निदेवताभ्यो
 नमः ॐ प्रत्यग्निदेवताभ्यो नमः ॐ इन्द्रादिदशदिक्पालेभ्यो नमः ॐ वि-
 नायकादिपञ्चलोकपालेभ्यो नमः इति नाममन्त्रैः पाद्यादिनीराजानान्तं
 सम्पूज्य पुष्पाञ्जलिः—ब्रह्माभुरारिस्त्रिपुरान्तकारी भानुः शशी भूमि-
 सुतो बुधश्च । गुरुश्च शुक्रः शनिराहुकेतवः सर्वे ग्रहाः शान्तिकरा
 भवन्तु । सूर्यः शौर्यमथेन्दुरुच्चपदवीं सन्मङ्गलं मङ्गलः । सद्बुद्धि
 च बुधो गुरुश्च गुरुतां शुक्रः शुभं शं शनिः ॥ राहुर्बाहुबलं करोतु
 सततं केतुः कुलस्योन्नति । नित्यं प्रीतिकरा भवन्तु मम ते सर्वेऽनु-
 कूला ग्रहाः ॥ आयुश्च वित्तं च तथा सुखं च धर्मार्थलाभौ बहुपुत्रतां
 च । शत्रुक्षयं राजसु पूजितां च तुष्टां ग्रहाः क्षेमकरा भवन्तु ॥ इति
 पुष्पाञ्जलिं समर्प्य दक्षिणासङ्कल्पः—अद्येहामुककर्मणि कलशे
 आवाहितानां ब्रह्मवरुणसहितादित्यादिनवग्रहाणां साधिप्रत्यग्निदेवतेन्द्रा-
 दिदशदिग्पालविनायकादिपञ्चलोकपालानां पूजायाः साङ्गफलप्राप्तये

साद्गुण्यार्थं चेमां दक्षिणां आदित्यादिनवग्रहाणां प्रीतये ब्राह्मणाय दास्ये ॐ तत्सन्न मम इति दक्षिणां दत्त्वा अभिषेकतिलकमंत्रपाठादि कारयेत् ॥

इतिकलशस्थापनम् तदङ्गभूतं नवग्रहपूजनं च ॥

अथ रक्षाविधानम्

यवान्कुशास्तथा दूर्वा सर्षपान्गन्धमक्षतान् । गोमयं दधिसंयुक्तं कारयेत्ताम्रभाजने ॥ ॐ गणाधिपं नमस्कृत्य नमस्कृत्य पितामहम् । विष्णुं रुद्रं श्रियं देवीं वन्दे भक्त्या सरस्वतीम् ॥ स्थानक्षेत्रं नमस्कृत्य दिननाथं निशाकरम् । धरणीगर्भसम्भूतं शशिपुत्रं बृहस्पतिम् ॥ दैत्याचार्यं नमस्कृत्य सूर्यपुत्रं महाग्रहम् । राहुं केतुं नमस्कृत्य यज्ञारम्भे विशेषतः ॥ शक्राद्या देवताः सर्वाः नमस्कृत्य मुनीस्तथा । गर्ग मुनिं नमस्कृत्य नारदं मुनिसत्तमम् ॥ वासिष्ठं मुनिशार्दूलं विश्वामित्रं महामुनिम् । व्यासं कविं नमस्कृत्य सर्वशास्त्रविशारदम् ॥ विद्याधिकाये मुनय आचार्याश्च तपोधनाः । सर्वे ते मम यज्ञस्य रक्षां कुर्वन्तु विघ्नतः ॥ प्राचीं रक्षतु गोविन्द आग्नेयीं गरुडध्वजः । यामीं रक्षतु वाराहो नारसिंहस्तु नैऋतीम् ॥ केशवो वारुणीं रक्षेद्वायवीं मधुसूदनः । उदीचीं श्रीधरो रक्षेद्दीशानीं तु गदाधरः ॥ उर्ध्वं गोवर्धनधरो ह्यवस्ताद्वरणीधरः । एवं दश दिशो रक्षेद्वासुदेवो जनार्दनः । यज्ञाग्रे रक्षताच्छंखः पृष्ठे पद्मं तथोत्तमम् । वामपार्श्वे गदा रक्षेद्दक्षिणे तु सुदर्शनः ॥ उपेन्द्रः पातु ब्रह्माणमाचार्यं पातु वामनः । अच्युतः पातु ऋग्वेदं यजुर्वेदमधोक्षजः ॥ कृष्णो रक्षतु सामानि ह्यथर्वं माधवस्तथा । उपविष्टाश्च ये विप्रास्तेऽनिरुद्धेन रक्षिताः ॥ यजमानं सपत्नीकं पुण्डरीकविलोचनः । रक्षाहीनं तु यत्स्थानं तत्सर्वं रक्षताद्वरिः ॥ वेदमन्त्रैश्च कर्त्तव्या रक्षा शुभ्रैश्च सर्षपैः । कृत्वा पोटलिकां

पूर्वं बध्नीयादक्षिणे करे ॥ वेदमन्त्राश्च तत्रादौ गायत्री ० १ ॐ गणा-
नान्त्वा ० २ जातवेदसे सुनवाम सोममरातीयतो निदहाति वेदः स
नः पर्षदति दुर्गाणि विश्वा नावेव सिन्धुं दुरिताऽन्यग्निः ३ ॐ सप्त-
ऋषयः प्रतिहिताः शरीरे सप्त रक्षन्ति सदमप्रमादम् । सप्तापः स्वपतो
लोकमीयुस्तत्र जागृतो अस्वप्नजौ सत्रसदौ च देवौ ४ ॐ तद्रक्षां ॐ सि
न पिशाचास्तरन्ति देवानामोजः प्रथमजं ह्येतत् यो विभर्ति दाक्षायण-
ॐ हिरण्य ॐ स देवेषु कृणुते दीर्घमायुः स मनुष्येषु कृणुते दीर्घमायुः ५
यदाबध्नन्दाक्षायणा हिरण्य ॐ शतानीकाय सुमनस्यमानाः तन्मऽजा-
बध्नामि शतशारदायायुष्मान् जरदष्टिर्यथासम् ६ रक्षोहणं व्वलगहनं
व्वैष्णवीमिदमहन्तं व्वलगमुत्किरामि यं मे निष्ठयो यममात्यो निचखाने-
दमहन्तं व्वलगमुत्किरामि यम्मे मसानो यमसमानो निचखानेदमहन्तं
व्वलगमुत्किरामि यम्मे सजातो यमसजातो निचखानेदमहन्तं व्वलग-
मुत्किरामि यम्मे भवन्धुर्यमसवन्धुर्निचखानोत्कृत्यां किरामि ७ स्वरा-
डसि सपत्नहा सत्रराडस्यभिमातिहा जनराडसि रक्षोहा सर्वराडस्य-
मित्रहा ८ रक्षोहणो वो व्वलगहनः प्रोक्षामि वैष्णवान् रक्षोहणो वो
व्वलगहनोऽवनयामि वैष्णवान् रक्षोहणो वो व्वलगहनोऽवस्तृणामि
वैष्णवान् रक्षोहणौ वां व्वलगहनाऽउपदधामि वैष्णवी रक्षोहणौ वां
व्वलगहनो पर्यूहामि वैष्णवी व्वैष्णवमसि वैष्णवाश्च ९ मा नः
श ॐ सो अरुषो धृतिः प्रणङ्मर्त्यस्य रक्षाणो ब्रह्मणस्पते १० अन्त्युष्ट ॐ -
रक्षः प्रत्युष्टा अरातयो निष्टप्त ॐ रक्षो निष्टप्ताऽअरातयः ऊर्वन्तरिक्ष-
मन्वेमि ११ रक्षोहा विश्वचर्षणीरभियोनिमयो हते द्रोणे सघस्थभासदत्
१२ एभिमन्त्रैः षोडलिकामभिमन्त्र्य कर्मान्ते दक्षिणकरे बध्नीयात् ।
बन्धनमन्त्रः—येन बद्धो बली राजा दानवेन्द्रो महाबलः । तेन त्वाम-
भिवध्नामि रक्षे मा चल मा चल ॥ त्व ॐ व्यविष्ट दाशुषो नृपाहि
शृणुधी गिरः । रक्षा तोकमुत त्मना ॥ रक्षा सुरक्षा भूयात् ॥ इति-
रक्षाविधानम् ॥

अथ घृतच्छाया

आज्यपात्रं घृतपूरितं सद्रव्यं कृत्वा चन्दनाक्षतैश्चतुर्षु स्थानेषु सम्पूज्य कुशैर्दूर्वाभिर्वा मंत्रैरभिमन्त्रयेत् । मन्त्राः—ॐ आज्यं परमय-
जीयमाज्यं तेजोमयो निधिः । आज्यं हि देवदेवानां प्रियमाज्ये स्थितं
जगत् ॥ तदाज्यवीक्षणे भक्त्या कृते मङ्गलमाप्नुयात् । दुःस्वानो
दुर्निमित्तं च विघ्नोषो नश्यति ध्रुवम् ॥ तेजः प्रजा च शौर्यं च
बलं चापि प्रवर्द्धते । पुण्यं सप्ताङ्गराज्यं च भवेदन्यदपीप्सितम् ॥
ज्ञात्वा वाऽज्ञानतो वापि मनोवाक्कायकर्मभिः । कृतं यत्पातकं तन्मे
घृतस्पर्शाद्विनश्यतु ॥ आज्ये चैव मुखं दृष्ट्वा सर्वपापैः प्रमुच्यते ॥
इत्यभिमन्त्र्य सङ्कल्पः—अद्येहामुकगोत्रोऽमुकराशिरमुकशर्महं सर्वा-
रिष्टविनाशार्थमाज्यावेक्षणं करिष्ये । छन्दः—(ॐ तेजोसीति परमेष्ठी
ऋषिस्त्रिष्टुप्छन्दः आज्यं देवता आज्यावेक्षणे वित्तियोगः) ॐ तेजोसि
शुक्रमस्यमृतमसि घाम नामासि प्रियं देवानामनाधृष्टं देवयजनमसि ॥
आज्यं तेजः समुद्दिष्टमाज्यं पापहरं परम् । आज्येन देवास्तृप्यन्ति
आज्ये लोकाः प्रतिष्ठिताः ॥ भौमान्तरिक्षं दिव्यं वा यन्मे कल्मष-
मागतम् । तत्सर्वमाज्यसंस्पर्शात्प्रणाशमुपगच्छतु ॥ आज्ये चैव मुखं
दृष्ट्वा सर्वपापैः प्रमुच्यते । ॐ ध्रुवोसि ध्रुवाय यजमानोऽस्मिन्नायतने
प्रजया पशुभिर्भूयात् घृतेन घावापृथिवी पूर्येथामिन्द्रस्य छदिरसि
विश्वजनस्य छाया ॥ छायादर्शनं पापनाशनम् इत्थमवलोक्याज्यस्पर्शं
कृत्वा सङ्कल्पः—अद्येहामुकराशिरमुकशर्महं इदमवलोकितमाज्यं
ताम्रपात्रस्थितं सद्रव्यं मृत्युञ्जयदेवत्यं मृत्युञ्जयप्रीतये सर्वारिष्ट-
परिहारार्थम् अमुकगोत्रायामुकशर्मणे ब्राह्मणाय तुभ्यमहं सम्प्रददे
ॐ तत्सन्न मम । ब्राह्मणं सम्पूज्य दद्यात् दानवाक्यं पठेत्—कामधेनोः
समद्भूतं देवानामुत्तमं हविः । आयुर्वृद्धिकरं दातुराज्यं पातु सदैव
माम् ॥ ब्राह्मणश्च गृहीत्वा मन्त्राशिषं दद्यात् ॐ ज्यम्बकं यजामहे

सुगन्धिं पुष्टिवर्द्धनम् उर्वारुकमिव बन्धनान्मृत्योर्मुक्षीय मामृतात् ।
श्रीमृत्युञ्जयप्रसादोऽस्तु इति ॥ इति घृतच्छाया ॥

अथ कुशकण्डिका

अथातो गृह्यस्थालीपाकानां कर्म । स्थण्डिले कुण्डे वा वेद्यां
शुद्धायां भूमौ त्रिभिर्दर्भैः परिसमूहनं गोमयोदकेनोपलेपनं खादिरेण
खड्गाकृतिना स्पयेन तदभावे सुवेण उदक्संस्था प्रागग्रास्तिस्त्रो रेखाः
कृत्वा अनामिकाङ्गुष्ठाभ्यां यथोल्लेखिताभ्यो रेखाभ्यः पांसूनुद्धृत्य
ईशानकोणे निक्षिपेत् मणिकोदकेन कमण्डलूदकेन वाऽभ्युक्ष्य अग्नि-
मुपसमाधाय इति पञ्च भूस्कारान्कृत्वा ताम्रपात्रस्थमग्निं वेद्यां
स्वाभिमुखं स्थापयेत् ॐ अग्निं दूतं पुरो दधे हव्यवाहमुपब्रुवे
देवाँ २॥ आसादयादिह ॥ इत्यग्निं संस्थाप्य आचार्यब्रह्मणोर्वरणं
कुर्यात्—अद्येहामुकोह अमुककर्मनिमित्तकहोमकर्मणि पूजन-पूर्वकं
वरणं करिष्ये । भूमिदेवाग्रेत्यर्घं दत्वा गन्धद्वारेति गन्धविलेपनं
कृत्वाक्षतपुष्पैः सम्पूज्य वरणसामग्रीं गृहीत्वा—एभिर्गन्धाक्षतपुष्पपूगी-
फलद्रव्ययज्ञोपवीतपुष्पमालावासोलङ्कुरणादिभिः करिष्यमाणामुकहोम-
कर्मणि आचार्यकर्म कर्तुं आचार्यत्वेन त्वामहं वृणे, वृतोस्मीति-
प्रत्युक्तिः । तथाऽमुकहोमकर्मणि कृताकृतावेक्षणाय ब्रह्मककर्मकर्तुं
ब्रह्मत्वेन त्वामहं वृणे । वृतोस्मि । आचार्यं प्रार्थयेत्—आचार्यस्तु
यथा स्वर्गं शक्रादीनां बृहस्पतिः । तथा त्वं मम यजेऽस्मिन्नाचार्यो भव
सुव्रत ॥ ब्रह्माणं प्रार्थयेत्—यथा चतुर्मुखो ब्रह्मा सर्ववेदधरो विभुः ।
तथा त्वं मम यजेस्मिन्ब्रह्मा भव द्विजोत्तम ॥ अस्य यज्ञस्य निष्पत्यै
भवन्तोभ्यर्थिता मया । सुप्रसन्नेन कर्त्तव्यं शान्तिकं विधिपूर्वकम् ॥
अस्मिन् होमकर्मणि त्वं मे आचार्यो भव अहं भवानीति प्रत्युक्तिः । त्वं
मे ब्रह्मा भव अहं भवनीति प्र० । इति वरणं विधाय अग्नेः दक्षिणतो
ब्रह्मासनम् तत्र ब्रह्मोपवेशनम् आत्मासनं यजमानासनम् अग्नेरुत्तरतः

आसनद्वयं कल्पयित्वा प्रणीतापात्रं सव्यहस्ते कृत्वा जलेनापूर्यं दर्भैरा-
 च्छाद्य ब्रह्ममुखमवलोक्य प्रथमासने निधाय आलभ्य द्वितीयासने
 निदध्यात् दिशंदिशं प्रागग्रैरुदगग्रैश्च कुशैः परिस्तरणम् पुरस्तात् दक्षिणतः
 पश्चात् उत्तरतः ३ । अर्थवन्ति वस्तून्यासादयेत् पवित्रच्छेदनानि त्रीणि
 कुशतरुणानि द्वे पवित्रे साग्रे अनन्तर्गर्भे प्रोक्षणीपात्रम् आज्यस्थाली
 चरुचेत् चरुस्थाली सम्मार्जनकुशाः पञ्च उपयमनकुशास्त्रिप्रभृतयः
 त्रयोदशपर्यन्ता ग्राह्याः समिधस्तिष्ठः पालाशः प्रादेशमात्र्यः स्रुवः
 खादिरः गव्यमाज्यं ब्रीहितण्डुलाः पूर्णपात्रं बहुभोक्तृपुरुषाहारपरिमितं
 कर्मोपयोगिनी दक्षिणा वरो वा एतानि वस्तूनि उत्तरवृद्ध्या स्थापयेत्
 त्रिभिर्दर्भैर्द्वेच्छेद्ये प्रादेशमात्रे पवित्रे कृत्वा पात्रान्तरेण हस्तेन वा प्रणीतोद-
 केन पवित्राभ्यामाज्यस्थालीं सम्प्रोक्ष्य तथा चरुस्थालीं सम्मार्जनकुशात्
 समिधः स्रुवम् आज्यम् पूर्णपात्रं दक्षिणाञ्च सम्प्रोक्ष्य अग्निप्रणीतयोर्मध्ये
 असञ्चरे प्रोक्षणीं स्थापयेत् निरूप्याज्यमधिश्रयेत् चरुचेदाज्यचर्वोर्युग-
 पदारोपणम् आज्यं ब्रह्माधिश्रयति चरुमाचार्यः अर्द्धश्रिते चरावाज्ये
 वा ज्वलदुल्मुकं समन्ताद्भ्रामयेत् स्रुवमधोमुखं प्राञ्चं प्रतप्य सव्ये
 कृत्वा सम्मार्जनकुशैः अग्रतो मूलपर्यन्तं मूलतोऽग्रपर्यन्तं सम्माज्यं पुनः
 प्रतप्य कराभ्यां सम्माज्यं दक्षिणतः कुशोपरि निदध्यात् आज्यमुद्धास्य
 उत्तरतः स्थापयित्वा पश्चादानीय पूर्वपवित्राभ्यामुत्पूय अवेक्ष्य अपद्रव्य-
 निरसनं कृत्वा उपयमनकुशानादाय वामकरे कृत्वा तिष्ठन् घृताक्ताः
 समिधः पर्युक्ष्य स्वाहेति जुहुयात् ॐ समिधाग्निं दुवस्यत घृतैर्द्वौ-
 वयतातिथिम् आस्मिन्हव्या जुहोतन १ सुसमिद्धाय शोचिपे घृतं
 तीव्रं जुहोतन अग्नये जातवेदसे २ तन्त्वा समिद्धिरङ्गिरो घृतेन
 वर्द्धयामसि बृहच्छोचा यविष्ठय ३ ॐ उप त्वाग्ने हविष्मतीघृ-
 ताचीर्यन्तु हर्यत जुषन्व समिधो मम ४ स्वाहा । ततः प्रोक्षण्यु-
 दकेन सपवित्रेण दक्षिणचलुकगृहीतेन ईशानाद्युत्तरपर्यन्तं सम्प्रोक्ष्य
 पवित्रे प्रणीतायां निदध्यात् संश्रवधारणार्थं प्रोक्षणीपात्रं प्रणीताऽ-

ग्न्योर्मध्ये निदध्यात् ततो द्रव्यत्यागसङ्कल्पः—अद्येहामुकोहममुक-
होमकर्मणा यक्ष्ये तत्र प्रजापतिमिन्द्रमग्निं सोममग्निं वायुं सूर्य-
मग्नीवरुणावग्नीवरुणावग्निं वरुणं सवितारं विष्णुं विश्वान्मरुतः
स्वर्कान्वरुणमदितिमग्निं प्रजापतिमग्निस्विष्टकृतं चाज्येनाहं यक्ष्ये
एतद्धोमद्रव्यं तत्तद्देवताभ्यो मया परित्यक्तं ॐ तत्सद्यथादेवतमस्तु
इतिसङ्कल्प्य एतन्त इति प्रतिष्ठाप्य अमुकनामाग्ने सुप्रतिष्ठितो
वरदो भव । ध्यानम्—ॐ तद्देवाग्निस्तदादित्यस्तद्वायुस्तदु चन्द्रमाः ।
तदेव शुक्रं तद्ब्रह्म ता आपः स प्रजापतिः ? सर्वेनिमेषा जज्ञिरे विद्युतः
पुरुषादधि नैनमूर्ध्वं न तिर्यञ्चं न मध्ये परिजग्रभत् २ न तस्य
प्रतिमा अस्ति यस्य नाम महद्यशः । हिरण्यगर्भ इत्येषः मा मां-
सीदित्येषा यस्मान्नजात इत्येषः ३ एषो ह देवः प्रदिशो नु सर्वाः पूर्वो
ह जातः सऽउगर्भऽअन्तः स एव जातः स जनिष्यमाणः प्रत्यङ् जना-
स्तिष्ठति सर्वतोमुखः ४ ॐ चत्वारि शृङ्गा त्रयोऽस्य पादा द्वे शीर्षे सप्त
हस्तासोऽस्य त्रिधा बद्धो वृषभो रोरतीति महो देवो मर्या २ ॥
आविवेश ५ ॐ अग्निं प्रज्वलितं वन्दे जातवेदं हुताशनम् । सुवर्णवर्ण-
ममलं समिद्धं सर्वतोमुखम् ६ इति ध्यात्वा आवाहयेत्—वैश्वानरो नऽ-
ऊतयऽआप्प्रयातु परावतः अग्निर्नः सुष्टुतीरुष १ ॐ सप्त तेऽग्ने
समिधः सप्त जिह्वाः सप्त श्लेषयः सप्त घामप्रियाणि सप्त होत्राः
सप्तधा त्वा यजन्ति सप्त योनीरापृणस्व घृतेन स्वाहा २ इत्यावाह्य
अमुकाग्नये नम इति नाममन्त्रेण पाद्यादिनीराजनान्तं सम्पूज्य रेखाः
पूजयेत्—पूर्वरेखायां ॐ ब्रह्मणे नमः मध्यरेखायां ॐ विष्णवे नमः
उत्तररेखायां ॐ रुद्राय नमः ॐ तीव्रायै नमः ॐ धूम्रायै नमः ॐ ज्वा-
लिन्यै नमः ॐ विस्फुलिङ्गिन्यै नमः इति सप्तजिह्वाः सम्पूज्य दक्षिणं
जान्वाच्य ब्रह्माणान्वारब्धो मनसा प्रजापतिं ध्यात्वा आधारराज्यभागी
जुहुयात् ॐ प्रजापतये स्वाहा इदं प्रजापतये इति त्यागं विधाय हुतशेषं
प्रणीताग्न्योर्मध्ये प्रोक्षणीपात्रे निक्षिपेत् ॐ इन्द्राय स्वाहा इदमिन्द्राय

ॐ अग्नये स्वाहा इदमग्नये ॐ सोमाय स्वाहा इदं सोमाय इति हुत्वा
ततः प्रकृतहोमं विधाय भूरादिहोमं कुर्यात् (छन्दः—व्याहृतीनां
प्रजापतिः ऋषिर्गायत्र्युष्णिगनुष्टुप्छन्दांसि अग्निवायुसूर्या देवता
प्रायश्चित्तहोमे विनियोगः) ॐ भूः स्वाहा इदमग्नये ॐ भुवः स्वाहा
इदं वायवे ॐ स्वः स्वाहा इदं सूर्याय (त्वन्नो अग्ने इति वामदेव-
ऋषिस्त्रिष्टुप्छन्दः अग्नीवरुणौ देवते सर्वप्रायश्चित्तहोमे विनियोगः)
ॐ त्वन्नोऽअग्ने वरुणस्य विद्वान्देवस्य हेडोऽअवया सिमीष्ठाः यजिष्ठो
वह्निमः शोशुचानो विश्वा द्वेषांश्मि प्रमुमुग्ध्यस्मत्स्वाहा इदमग्नी-
वरुणाभ्याम् (सत्त्वन्नोऽअग्ने इति वामदेवऋषिस्त्रिष्टुप्छन्दः अग्नी-
वरुणौ देवते सर्वप्रायश्चित्तहोमे विनियोगः) ॐ स त्वन्नोऽअग्ने वमो
भवोति नेदिष्ठोऽअस्याऽउषसो व्युष्टो अवयस्व नो वरुणंश्चराणो व्वीहि
मृडीकं सुहवो नऽएधि स्वाहा । इदमग्नीवरुणाभ्याम् (अयाश्चाग्ने
इति प्रजापतिऋषिर्विराट्छन्दोऽग्निदेवता सर्वप्रायश्चित्तहोमे विनि-
योगः) ॐ अयाश्चाग्नेस्यनभिशस्तियाश्च सत्यमिच्चमयाऽअमि अया नो
यज्ञं व्वहास्यया नो धेहि भेषजंश्च स्वाहा इदमग्नये (येते शतमिति
शुनःशेफऋषिस्त्रिष्टुप्छन्दो वरुणसवितृविष्णुविश्वेदेवामरुतः स्वर्का
देवताः सर्वप्रायश्चित्तहोमे विनियोगः) ॐ ये ते शतं वरुण ये सहस्रं
यज्ञियाः पाशा वितता महान्तः तेभिर्नोऽअद्य सवितोत विष्णुर्विश्वेभ्यो
ञ्चन्तु मरुतः स्वर्काः स्वाहा इदं वरुणाय सवित्रे विष्णवे विश्वेभ्यो
देवेभ्यो मरुद्भ्यः स्वर्केभ्यः (उदुत्तममिति शुनःशेफऋषिस्त्रिष्टुप्छन्दः
वरुणादेवता सर्वप्रायश्चित्तहोमे विनियोगः) ॐ उदुत्तमं वरुण पाशमस्म-
दवाधमं विमध्यमं श्रथाय अथावयमादित्यव्रते तवानागसोऽअदितये स्याम
स्वाहा । इदं वरुणायादित्यै ॐ अग्नये प्रजापतये स्वाहा इदमग्नये प्रजा-
पतये ॐ अग्नये स्विष्टकृते स्वाहा इदमग्नये स्विष्टकृते । ततः
संश्रवप्राशनम् पवित्रप्रतिपत्तिः प्रणीताविमोकः बहिर्होमः ब्रह्मणे
पूर्णपात्रदानम्—अद्येहामुकोहम् अमुककर्माङ्गहोमकर्मणः साङ्गफल-

प्राप्तये साद्गुण्यार्थमपूर्णपूरणार्थञ्च इदं पूर्णपात्रं ब्रह्मणे तुभ्यं सम्प्र-
ददे अस्तत्सन्न मंम इति दत्त्वा मंत्रपाठः ॐ अक्रन्कर्म कर्मकृतः सह
व्वाचा मयोभुवा देवेभ्यः कर्म कृत्वाऽस्तं प्रेत सचाभुवः ॥ ततः पूर्णा-
हुतिं जुहुयात् यजमानेनान्वारम्भः कार्यः ब्रह्मणा स्तुचौ धृतं देयम्
आचार्यो होमं कुर्यात् स्तुवं सुपूजितं नारिकेलपूगीफलादिकलवस्त्र-
सहितं कृत्वा ॐ स्तुचश्च मे चमसाश्च मे वायव्यानि च मे द्रोण-
कलशश्च मे ग्रावाणश्च मे ऽधिषवणे च मे पूतभृच्चमऽ आधवनीयश्च
मे वेदिश्च मे बर्हिश्च मेऽवभृथश्च मे स्वगाकारश्च मे यज्ञेन कल्प-
न्ताम् इतिमंत्रेण स्तुवं सम्पूज्य सङ्कल्पः अद्येहामुकोऽहं अमुककर्माङ्ग-
होमकर्मणः साङ्गफलप्राप्तये न्यूनातिरिक्तपरिपूर्यर्थं मृडनामाग्नी
पूर्णहुतिहोमं करिष्ये (मृद्वनिं दिव इति भरद्वाजऋषिस्त्रिष्टुप्छन्दो
महावैश्वानरो देवता मृडनामाग्नी पूर्णाहुतिहोमे विनियोगः)
ॐ मृद्वनिं दिवोऽअरतिस्पृथिव्या वैश्वानरमृतऽआजातमग्निं कविं-
मम्राजमतिथिञ्जनानामासन्नापात्रञ्जनयन्त देवाः स्वाहा १ ॐ सद-
सस्पतिमवभृतमिन्द्रस्य काम्यम् । सनिम्मेधामयासिपं स्वाहा
२ ॐ याम्मेधान्देवगणाः पितरश्चोपासते तथा मामद्य मेधयाऽग्ने मेधा-
विनं कुरु स्वाहा ३ ॐ मेधाम्मे वरुणो ददातु मेधामग्निः प्रजापतिः
मेधामिन्द्रश्च वायुश्च मेधान्धाता ददातु मे स्वाहा ४ ॐ पूर्णादन्विं
परा पत सुपूर्णा पुनरापत व्वस्नेव विक्रीणावहाऽऽपमूर्जं शतक्रतो
स्वाहा ५ एभिर्मन्त्रैः पूर्णाहुतिहोमं विधाय अग्निपूजनं कुर्यात्—श्रद्धां
मेधां यशः प्रजां विद्यां पुष्टिं बलं श्रियम् । आयुष्यं द्रव्यमारोग्यं देहि
मे हव्यवाहन ॥ १ ॐ तनूपाऽग्नेऽसि तन्वं मे पाहि ॐ आयुर्दाऽ अग्ने-
ऽस्यायुर्मे देहि ॐ वच्चोदाऽग्नेऽसि वच्चो मे देहि अग्ने यन्मे तन्वा
ऊनन्तन्मऽआपृण ॐ मेधाम्मे देवः सविताऽआदधातु ॐ मेधाम्मे देवी
सरस्वती आदधातु ॐ मेधामश्विनी देवावाधत्ताम्पुंकरस्त्रजौ ॐ अङ्गानि
च मऽआप्यायन्ताम् इतिसर्वाङ्गान्युपस्पृशेत् वाक्च मऽआप्यायताम् इति

इति मुखे, प्राणश्च मऽआप्यायताम् इति नासिकायां, चक्षुश्च मऽआप्यायताम् इति नेत्रयोः, श्रोत्रश्च मऽआप्यायताम् इति श्रोत्रयोः, यशोबलञ्च मऽआप्यायताम् इतिबाह्वोः । ततस्त्यायुषकरणं भस्मना ॐत्यायुषं जमदग्नेः इतिललाटे ॐक्षयपस्य त्यायुषम् इतिग्रीवायाम् ॐयद्देवेषु त्यायुषम् इतिदक्षिणस्कन्धे ॐतन्नोऽस्तु त्यायुषम् इतिहृदि ॐत्यायुषमितिसर्वेण मन्त्रेण सर्वाङ्गमालभेत् ततो होमसाङ्गदक्षिणा-सङ्कल्पः—अद्येहेत्यादि अमुकोहं अमुककर्मनिमित्तकहोमकर्मणः साङ्ग-फलप्राप्तये साद्गुण्यार्थं च इमां सुवर्णदक्षिणां अग्निदेवत्यां सुवर्ण-निष्कयोभूतं द्रव्यं वा आचार्य्याय तुभ्यं संप्रददे तथा भूयसीं दक्षिणां अन्येभ्यो ब्राह्मणेभ्यो विभज्य दास्ये ॐतत्सत् तथा यथोपपन्नेनान्नेन ब्राह्मणांश्च भोजयिष्ये ततोऽग्निं विसर्जयेत्—गच्छ गच्छ सुरश्रेष्ठ स्वस्थाने परमेश्वर । यत्र ब्रह्मादयो देवास्तत्र गच्छ हुताशन ॥ भो भो वह्ने महाशक्ते सर्वकर्मप्रसाधक । कर्मान्तरेऽपि सम्प्राप्ते सान्निध्यं कुरु सादरम् ॥ यान्तु देवगणाः सर्वे पूजामादाय माम-कीम् । इष्टकामसमृद्धयर्थं पुनरागमनाय च ॥ ॐयज्ञ यज्ञं गच्छ यज्ञपतिं गच्छ स्वां योनिं गच्छ स्वाहा एष ते यज्ञो यज्ञपते सहस्रवक्त्र-वाकः सर्ववीरस्तं जुपस्व स्वाहा ॥ ॐधामच्छदग्निग्निद्रो ब्रह्मा देवो बृहस्पतिः । सचेतसो विश्वेदेवा यज्ञं प्रावन्तु नः शुभे । इत्यग्निं विसर्जयित्वा दक्षिणां दत्त्वा अभिवेकतिलकरक्षाबन्धनघृतच्छायामन्त्र-पाठादिकं कारयेत् ॥

इति कुशकण्डिका ॥

अथ दुष्टतिथ्यादिषु प्रथमरजोदर्शनविचारस्तस्य शान्तिश्च

अथ संस्कारविधौ निरूप्यमाणायां क्रमेण प्रथमं प्राप्तस्य गर्भाधानस्य रजोदर्शना-नन्तरमेव विहितत्वात्, रजोदर्शनशान्तेश्च तत्पूर्वमवश्यकर्तव्यतया शान्तिप्रकरणोचिताऽपि साऽत्रैव गर्भाधानसंस्कारात्पूर्वं निर्दिष्टा, तद्विचारश्च तत्पूर्वमेव निर्दिष्टः । तत्र प्रथमं मासफलम्—प्रथमर्तौ मधौ नारी विधवा भवति ध्रुवम् । वैशाखे धनपुत्रादया ज्येष्ठे रोगान्विता भवेत् ॥ आषाढे च मृतापत्या धावणे च धनान्विता । भाद्रपदे दुर्भगा

स्यादाश्विने च तपस्विनी । ऊर्ध्वेऽप्यल्पायुषी नारी मार्गशीर्षे बहुप्रजा । पौषे च पुंश्चली
नारी माघे पुत्रमुत्तान्विता ॥ फाल्गुने श्रीमती साध्वी क्रमाम्मासफलं स्मृतम् ॥ अथ
पक्षफलम्—शुक्लपक्षे सुशीला स्यात्कृष्णे सा कुलटा भवेत् । अथ सौरमानेन
मासफलम्—आत्महा भ्रूणहा मेघे वृषे पुत्रवती भवेत् । इन्द्रे कन्याप्रसूनारी मृतापत्या
च कर्किणि ॥ सिंहे वधव्यमायाति कन्यायां स्त्रीप्रसूभवेत् । तुलायां बहुपुत्राद्या दुष्ट-
कर्मरताऽल्लिनि ॥ चापे पुत्रघनाद्या च मकरे सुखिनी भवेत् । सकृत्प्रजावती कुम्भे
मीने चाल्पप्रजा भवेत् ॥ अथ तिथिफलम्—आद्यती सुभगा नारी प्रतिपत्सु रजस्वला ।
द्वितीयायां धनं भाग्यं तृतीयायां सुतान्विता ॥ चतुर्थ्यां विधवा नारी षष्ठ्यां धन-
दायिनी । सुखभागिनी तु पथ्यां स्यात्सप्तम्या धनवर्द्धिनी ॥ अष्टम्यां राक्षसी नारी
नवम्यां पापवर्द्धिनी । दशम्यां प्रीतिकर्त्रीस्यादेकादश्यां सुतान्विता ॥ द्वादश्यां दुर्भगा
नारी त्रयोदश्यां हिरण्यदा । पुंश्चली च चतुर्दश्यां पूर्णिमायां तु पुण्यदा ॥ अमायां
विधवा नारी जायते नात्र संशयः ॥ अथ वारफलम्—रोगिणी रविवारे तु सौम्ये चैव
बहुप्रजा । अङ्गारे चात्महा नित्यं बुधे कन्याप्रसूभवेत् ॥ पुत्रिणी शुक्रवारे च शुके
कन्याप्रसूतिका । शनी तु पुंश्चली नारी प्रथमती फलं भवेत् ॥ अथ नक्षत्रफलम्—
अश्विन्यां धनपुत्राद्या प्रथमती रजस्वला । दोषयुक्ता भरण्यां तु कृत्तिकायां सुपुत्रिणी ॥
रोहिण्यां धनसंयुक्ता मृगे स्यात्सुतशालिनी । आर्द्रायां भर्तृरहिता नितरां दुःखभागिनी ॥
पतिव्रता दितिद्वन्द्वे पुंश्चली च परद्वये । पूर्वाद्वये पुत्रवती मारका च करद्वये ॥ स्वातीद्वये
धनवती विधवा स्यात्परद्वये । मूलद्वये नित्ययुक्ता सुभगा स्यात्परद्वये । धनिष्ठायां
स्वैरिणी च सती शताभवाद्वये । अहिर्बुध्न्यद्वये नारी सुभगा भर्तृतत्परा ॥ अथ
योगफलम्—आद्यती दुर्भगा नारी विष्कुम्भे चेद्रजस्वला । वन्द्या चैवातिगण्डे च शूले
शूलवती भवेत् ॥ गण्डे च पुंश्चली नारी व्याघाते चात्मघातिनी । शेषाः शुभावहाः
प्रेक्ता योगा नामफलप्रदाः ॥ अथ करणफलम्—बवे पुत्रवती नारी वन्द्या वालवके
तथा । कौलवे पुत्रिणी नारी भवेच्च प्रमदा तथा ॥ तंतिले संमतवती गरं नारी
विनश्यति । नष्टप्रजा वणिक्संज्ञे विष्टयां वन्द्या निरन्तरम् ॥ शकुनी मुचरिवा च विधवा
च चतुष्पदी । नागे च रमिता नारी किस्तुध्ने विधवा भवेत् ॥ अथ लग्नफलम्—
व्यभिचाररता मेघे वृषे च परभोगिनी । मिथुने धनभोगाद्या कर्कटे व्यभिचारिणी ॥
पुत्राद्या सिंहलग्ने तु कन्यायां श्रीमती भवेत् । विचक्षणा तुलायां तु वृश्चिके तु पति-
व्रता ॥ मकरे मानहीना तु कुम्भे निर्जनवन्द्यता । मीने विचक्षणा लभे ग्रहसंस्था
विवाहवत् ॥ अथ समयफलम्—प्रातःकाले सुतयुता सायाह्ने सर्वभोगिनी । मध्याह्ने
च भवेद्देश्या निशीथे विधवा भवेत् ॥ अथ वस्त्रफलम्—भोगिनी पीतवस्त्रा स्यात्सु-
भगा चारुवस्त्रिणी । सुभगा श्वेतवस्त्रा स्याद्दुर्भगा पतिव्रता ॥ क्षीमवस्त्रा क्षितीशा
स्यान्नववस्त्रा सुखान्विता । दुर्भगा जीर्णवस्त्रा स्याद्रोगिणी रक्तवाससा ॥ नीलाम्बधरा
नारी विधवा नात्र संशयः । मलिनावरता नारी दरिद्रा स्यान्नसंशयः ॥ अथ रक्त-

विन्दुफलम्—वस्त्रेस्यविषमा रक्तविन्दवः पुनमाप्नुयात् । समाश्चेत्कन्यका चेति फलं स्यात्प्रथमात्तवे ॥ अथान्यत्फलम्—सम्माज्जनीकाष्ठतृणाग्निसूर्पान्हिस्ते दधाना कुलटा तदा स्यात् । तत्पोषभोगे तपसि स्थिता चेत् दृष्टं रजो भाग्यवती तदानीम् । अथाशुभ-
 फलापवादमाह वशिष्ठः—अशुभमपि समस्तं चात्तवे सम्प्रभूतं सुरगुरुसितयुक्ते वीक्षिते वाञ्छ लम्ने । तिमिरमिव कठोरज्योतिरुत्पत्तिकाले क्षयमथ समुपैति प्राप्नुयादीप्सितानि ।
 अथ स्थानफलम्—ग्रामाद्वहिः परग्रामे चेत्स्यात्सा व्यवभचारिणी । पतिव्रता पतिस्थाने मुशीला गृहमध्यमे ॥ ग्राममध्ये च वरटा विषवास्यादिगम्बरा । परागारे च दुःशीला आयुष्या जलसन्निधौ ॥ घनमध्ये तु संस्था चेत् घनधान्यसुतान्विता ॥ अत्र रजस्व-
 लायाः मात्रादिकृतप्रश्नलक्षणा ऋषिभाशुभविशेषो भूयान्वशिष्ठेनोक्तः—देवस्थाने पितृस्थाने निन्द्यस्थानेऽन्यवेषमनि । पुष्पवत्याः फलं नास्ति मार्गे चाण्डालवेशमनि ॥
 सुभगा पुष्पयुक्ता च शुभवर्णे सदात्तवे । शशशोणितसंकाशे यद्वालक्तकसन्निभे ॥ पुत्र-
 कन्याप्रसूतिः स्यान्नीले तु स्यात् मृतप्रजा ॥ कर्बुरे म्रियते सा च पिङ्गले च मृतप्रजा ॥
 कृष्णे तु विषवा नारी रजस्येवं विनिर्दिशेत् । शोणिते विन्दुमात्रे च स्वैरिणी चाप्यशोभना ।
 वरा मधुलवा स्यात्तु दुर्भगा बहुशोणिता । रक्ते रक्तो भवेत्पुत्रः कृष्णे च मृतपुत्रिका ॥
 पिच्छिले च भवेद्वन्ध्या काकवन्ध्या च पाण्डुरे । पीते च स्वैरिणी प्रोक्ता सुभगा गुञ्जभे भवेत् ॥
 सिन्दूरामे भवेत्कन्या रजःशोणितलक्षणम् । गुरुशुक्रयुते लम्ने प्रेक्षिते वाऽत्रपुष्पञ्जे ॥
 सर्वं शुभफलं ज्ञेयं सर्वेषां सम्मतं त्विदम् ॥ अथ शान्तिः । निन्द्यर्क्षतिथिवारेषु यदि पुष्पं प्रदृश्यते । शान्तिं समाचरेत्तत्र तत्तद्वर्णेषु कारयेत् ॥ मण्डलस्येशदिग्भागे व्रीहिराशिं विनिक्षिपेत् । भाराचलप्रमाणं तु वस्त्रेण परिवेष्टयेत् ॥ तस्योपरि न्यसेत्पद्मं तद्दर्लकाद्य-
 वर्णकम् ॥ स्वरांश्च विन्यसेत्तत्र द्वे द्वे कोणे यथाक्रमम् । कर्णिकायां न्यसेद्वीजं हल्लेखा-
 मन्त्रसंयुतम् ॥ तस्योपरि न्यसेत्कुम्भं वस्त्रेण परिवेष्टितम् । गुह्यचीवित्वापामार्गपत्रमालाः सप्तर्ष्याः ॥
 दूर्वापिल्लवसंयुक्तं सर्वाधिगणं न्यसेत् । सहदेवी विष्णुकान्ता हरिद्राचूर्ण-
 संयुता ॥ पञ्चपल्लवसंयुक्तं पञ्चरत्नगणं क्षिपेत् । तस्मिन्कुम्भे समावेश्य इंद्राणोमन्त्र-
 मेव च ॥ सवस्त्रां प्रतिमां चैव तस्मिन्नावहयेत्सुधीः । सर्वान्देवान्समभ्यर्च्य उपचारैस्तु षोडशैः ॥ आपोहिष्ठादिभिर्मन्त्रैरन्त्रैर्मन्त्रयेत्ततः । समुद्रज्येष्ठं त्र्यम्बकं च विष्णुमन्त्रं जपेत्पुनः ॥ नमस्कारं ततः कृत्वा आचार्यं सम्यगर्चयेत् । ऋत्विग्भ्यो दक्षिणां दद्यात्तत्कु-
 म्भेनाभिषेचयेत् ॥ सवस्त्रां प्रतिमां गां च आचार्याय निवेदयेत् ॥ नारदः—निन्द्यर्क्ष-
 तिथिवारेषु यस्याः पुष्पं प्रदृश्यते । तस्याः शान्तिः प्रकृतं ग्वा घृतदूर्वातिलाक्षतैः ॥
 तत्प्रत्येकमष्टशतं गायत्र्या जुहुयात्ततः । स्वर्णगोभिस्तिलान्दद्यात्सर्वदोषापनुत्तये ॥ भर्ता तत्राभिगमनं वर्जयेदुदरिणात् ॥

इति प्रथमरजोदर्शने तिथ्यादिविचारस्तदोषशान्तिविधिश्च ॥

अथ प्रथमरजोदर्शनशान्तिः

चन्द्रतारानुकूले शुभे दिने भर्ता प्रातरभ्यङ्गपूर्वकं स्नात्वा शुभासन उपविश्याचम्य स्वस्तिवाचनं (पृ० १) पठित्वा गणेशपूजनं कुर्यात् पूजनसामग्रीं सम्पाद्य अर्घं संस्थाप्य सङ्कल्पं कुर्यात्—अद्येहेत्यादि अमुकोहं ममास्या वध्वा निन्द्यतिथिवारनक्षत्रादिष्विति यथायोगमुल्लेखं कृत्वा प्रथमरजोदर्शनदोषशान्त्यर्थं शान्तिकर्मणि निर्विघ्नताप्राप्तये पूर्वाङ्गत्वेन भगवतो गणेश्वरस्य यथामिलितोपचारैः पूजनं करिष्ये इति संकल्प्य यथाविधि संपूज्य (पृ० २) प्रधानसंकल्पं कुर्यात्—ॐ अद्येहेत्यादि अमुकोऽहं ममास्या वध्वा दुर्मासर्क्षतिथिवारयोगकरणमुहूर्तसमयवस्त्रेषु प्रथमरजोदर्शनजनितारिष्टनिवृत्तिद्वारा श्रीपरमेश्वरप्रीत्यर्थं नारदसंहितोक्तप्रकारेण शान्तिं करिष्ये तत्पूर्वाङ्गत्वेन सकलमङ्गलाभिवृद्ध्यर्थं मातृपूजानान्दोश्राद्धपुण्याहवाचनानि करिष्ये इति सङ्कल्प्य यथाविधिमातृपूजादिविधाय (पृ० ५-१४) आचार्यं वरयेत् अद्येहेत्यादि करिष्यमाणप्रथमरजोदर्शनशान्तिकर्मणि आचार्यकर्मकर्तुं आचार्यस्य पूजनपूर्वकं वरणं करिष्ये इतिसंकल्प्य नमोस्त्वनन्तायेति नमोब्रह्मण्यदेवायेत्यादिना गन्धपुष्पाक्षतादिभिः संपूज्य वरणसामग्रीं करे कृत्वा एभिर्गन्धाक्षतपुष्पपूगीफलद्रव्यवासोभिः प्रथमरजोदर्शनशान्तिकर्मणि आचार्यकर्मकर्तुं आचार्यत्वेन त्वामहं वृणे इतिवृत्वा आचार्यस्त्वित्यादि प्रार्थयेत्—तत आचार्यः पञ्चभूसंस्कारपूर्वकं स्थण्डिलेऽग्निं संस्थाप्य ब्रह्मवरणं कुर्यात्—अद्येहेत्यादि संकीर्त्य प्रथमरजोदर्शनशान्तिकर्मणि ब्रह्मकर्मकर्तुं ब्रह्मत्वेन त्वामहं वृणे इतिवृत्वा यथाचतुर्मुख इत्यादिना प्रार्थयेत् । ततो यजमानः अग्नेरीशाने कलशविधिना कलशं संस्थाप्य तत्र उक्तरीत्या (पृ० १४) ब्रह्मवरुणसहितादित्यादिनवग्रहानावाह्य संपूज्य रक्षाविधानेन रक्षां चाभिमन्त्र्य सुवर्णप्रतिमायां इन्द्राणीमावाह्य पूजयेत् ॐ अदित्यैरास्नासीन्द्राण्याऽऽउष्णीषः पूषासि धर्मायदीश्व ॥ इतिवेदमन्त्रेण ॐ इन्द्राण्यै नमः

इतिनाममंत्रेण च पाद्यादिनीराजनान्तं सम्पूजयेत् तत आचार्य्यो ब्रह्मो-
पवेशनादि पर्युक्षणान्तं कर्म निर्वर्त्य (पृ० २१-२२) तारणनामान-
मग्निमावाह्य ॐ चत्वारि० (पृ० २३) ॐ अग्निदूतमित्यादि मंत्राभ्यां
पाद्यादिनीराजनान्तं सम्पूजयेत् । ततो यजमानो द्रव्यत्यागं कुर्यात्-
अद्येहेत्यादि प्रथमरजोदर्शनशान्तिकर्मणां यक्ष्ये तत्र इदमाज्यं आधा-
राज्यभागदेवताभ्यः तथेदं घृताक्तदूर्वातिलाक्षतद्रव्यं पृथक्पृथग्गष्टोत्तर-
शतसंख्यया सवित्रे इन्द्राण्यै च शेषं स्वष्टकृते महाव्याहृतिदेवताभ्यः
सर्वप्रायश्चित्तदेवताभ्यः प्रजापतये च मया परित्यक्तं यथादैवतमस्तु-
ॐ तत्सन्न मम । इति यजमानेन कृते द्रव्यत्यागे आचार्यः आधाराज्य-
भागौ हुत्वा प्रकृतहोमं कुर्यात् ॐ भूर्भुवः स्वः प्रचोदयात् इति गायत्र्या
इदं सवित्रे १०८ । ॐ अदित्यै गन्तासीन्द्राण्याऽऽउष्णीषः पूषासि धर्माय-
दीष्व स्वाहा इदमिन्द्राण्ये १०८ । ततः प्रकृतहोमानन्तरं ब्रह्मणान्वा-
रब्धो भूरादिनवाहुतिहोमं सर्वप्रायश्चित्तहोमं स्वष्टकृतं च जुहुयात्
(पृ० २४) ततः संख्यप्राशनं पवित्राभ्यां मुखमार्जनं पवित्रयोरग्नी
प्रतिपत्तिः प्रणिताविमोकः ब्रह्मणे पूर्णपात्रदानम् अद्येहेत्यादि अमुकोऽहं
कृतस्य प्रथमरजोदर्शनशान्तिहोमकर्मणः साद्गुण्यार्थमपूर्णपूर्णतार्थं
च इदं पूर्णपात्रं ब्रह्मणे तुभ्यं सम्प्रददे अक्रन्कर्ममिति मन्त्रपाठः
ॐ तन्नूपाऽअग्नेसीत्यादिभिरङ्गान्त्रालभेत् । ततः पूर्णहुतिं जुहुयात्
त्र्यायुषं कृत्वा दक्षिणासंकल्पः-देशकालकीर्तनान्ते अमुकोऽहं ममास्याः
वध्वा दुर्भासतिथिनक्षत्रवारयोगकरणमुहूर्तसमयवस्त्रेषु जातप्रथम-
रजोदर्शनसूचितारिष्टनिवृत्तये सकलसौभाग्यप्राप्तये एतद्धोमकर्मणः
साङ्गतासिद्ध्यै इदं सुवर्णं तथा कलशे आवाहितानामादित्यादिनवग्र-
हाणां ब्रह्मादिदेवानां प्रतिमायामिन्द्राण्याश्च पूजाकर्मणः साद्गुण्यार्थ-
मिमां दक्षिणां तथा नवावृत्तिचण्डीपाठकर्मणः साङ्गफलप्राप्तये तथा रुद्रै-
कादशिन्याः साङ्गतासिद्ध्यै च इमां दक्षिणां ब्राह्मणेभ्यो दास्ये तथा कृतैत-
च्छान्तिकर्मणः साङ्गतासिद्ध्यर्थमिमां भूयसीं दक्षिणां च नानानाम-

गोत्रेभ्यो ब्राह्मणेभ्यो दास्ये तथा सकलकर्मणः साङ्गतासिद्ध्यै यथा-
संख्याकान् ब्राह्मणान् भोजयिष्ये इति सङ्कल्प्य दक्षिणां दत्त्वा देवा-
नग्निं च विसृज्य क्षमापयेत् तत आचार्यादयः कुम्भजलेन समुद्रज्येष्ठा
इत्यादि वैदिकैः सुरास्त्वामभिषिञ्चन्त्वित्यादि पौराणैश्च मन्त्रैः
सपत्नीकं यजमानमभिषिचेयुः तिलकरक्षासूत्रबन्धनादिकं च कुर्युः
यजमानश्च घृतच्छायादर्शनदाने विधाय ब्राह्मणान्भोजयित्वा स्वयं च
इष्टैः सह भुञ्जीत ॥ इति प्रथमरजोदर्शनशान्तिप्रयोगः ॥

अथ गर्भाधानसंस्कारः

तत्र प्रसङ्गाद्रजस्वलाधर्म्माणाह व्यासः—रजसो दर्शनान्मारी सर्वमेव परित्यजेत् ।
सर्वैरलक्षिता शीघ्रं लज्जिता स्वगृहे वसेत् ॥ एकाम्बरधरा दीना स्नानालंकारवजिता ।
मौनित्यधोमुखी चक्षुःपाणिपद्भिरचञ्चला ॥ अशनीयात्केवलं तप्तं भक्तं मृण्मयभाजने ।
स्वपेद्भूमावप्रमत्ता क्षपेदेवमहस्त्रयम् ॥ स्नायादधार्त्तवती सचैलाज्जुदिते रवी । विलोक्य
भर्तृवदनं शुद्धा भवति धर्मतः ॥ शुद्धा भवेच्चतुर्थेऽह्नि स्नानेन स्त्रीरजस्वला । दैवे
कर्मणि पित्र्ये च पञ्चमेश्नुति शुद्ध्यति ५ अथ स्नानानन्तरं पुनरपि रजोदर्शने जाते
शुद्धा एवेत्याहापस्तम्बः—रजस्वला यदा स्नाता पुनरेव रजस्वला । अष्टावशदिनादर्वाणि-
शुचित्वं न विद्यते इति ।

अथ गर्भाधानप्रयोगः ॥ तत्र प्रथमरजोदर्शने जाते प्रातः भर्ता
अभ्यङ्गपूर्वकं स्नात्वा सर्वाङ्गधिसप्तमृत्तिकापञ्चत्वक्पञ्चपल्लवसहित-
कलशोदकेन वधूं स्नापयित्वा अहते घौते वाससी परिधाय स्वासने
समुपविश्याचम्य अर्घं संस्थाप्य प्राणायामं कृत्वा गणेशपूजामङ्गल्पः—
अद्यहेत्यादि अमुकगोत्रोऽमुकराशिरमुकोहम् अमुकराशेरस्या वध्वा
संस्कारातिशयद्वारा अस्यां जनिष्यमाणसर्वगर्भाणां बीजगर्भसमुद्भ-
वैनोनिवर्हणद्वारा श्रीपरमेश्वरप्रीतये गर्भाधानसंस्कारं करिष्ये तत्पूर्वा-
ङ्गत्वेन गणेशपूजनमातृपूजननान्दीश्राद्धपुण्याहवाचनानि करिष्ये इति-
संकल्प्य गणेशपूजामातृपूजानान्दीश्राद्धपुण्याहवाचनानि (पृ० २-१४)
कृत्वा गर्भाधानं कुर्यात् ।

यस्मिन्नृक्षे भवेद्गर्भस्तस्माच्चदशमं भवेत् । तत्रापत्यं प्रजायेत
तस्मादृक्षत्रयं त्यजेत् ॥ पित्र्यं पौष्णं च ज्येष्ठां च यत्नतो वर्जयेद्-
बुधः । षोडशतुर्निशाः स्त्रीणां तासु युग्मासु संविशेत् ॥ षष्ठदिनस्य
युग्मत्वेऽपि “षष्ठ्यां स्यान्मध्यमःसुतः” इति वचनात् षष्ठदिनं
त्याज्यम् । तस्माद्रजोदर्शनादारभ्य चतस्रो रात्रीस्त्यक्त्वा पञ्चमी-
सप्तम्यौ अयुग्मत्वाद् षष्ठीं निषिद्धत्वात् सन्त्यज्य अष्टमीमारभ्य षोड-
शीपर्यन्तं युग्मासु रात्रिषु चन्द्रतारानुकूलासु मघारेवतीज्येष्ठानक्षत्र-
वर्जितासु अनुरागिणीं स्वलङ्कृतां स्त्रियं स्वयं च स्वलङ्कृतो द्विगुणा-
नुरागः सुलग्ने रात्रौ गर्भाधानं कुर्यात् ।

तत्र मन्त्राः ॐ विष्णुर्योनिं कल्पयतु त्वष्टा रूपाणि पिशतु
आसिञ्चतु प्रजापतिर्धाता गर्भं दधातु ते ॥ गर्भं धेहि सिनीवालि
गर्भं धेहि पृथुष्टुके । गर्भं तेऽअश्विनौ देवावाधत्तां पुष्करस्रजौ ॥
ॐ हिरण्ययीऽअरणी याभ्यान्निर्मन्मथातामश्विनौ देवौ । तं ते गर्भं
दधामहे दशमे मासि सूतवे ॥ ॐ रूपं रूपं प्रतिरूपो बभूव तदस्य रूपं
प्रतिचक्षणाय । इन्द्रो मायाभिः पुरुरूप ईयते युक्त्वाहस्य हरयः शता
दश ॥ इति पठित्वाऽभिगमनं कुर्यात् ततः शौचं विधायाचम्य बध्वा
दक्षिणांसस्योपरि हस्तं नीत्वा हृदयमालभते—ॐ यत्ते सुसीमे हृदयं
दिवि चन्द्रमसि श्रितम् । वेदाहं तन्मां तद् विद्यात्पश्येम शरदःशतं
जीवेम शरदःशतं ॐ शृणुयाम् शरदःशतम् ॥ इति पठित्वा ताम्बूल-
चर्वणं कुर्वीत इति ॥ एवं यदि गर्भं न दधाति तत्रोपायमाह—सैह्या
श्वेतपुष्पिकामूलं मूलनक्षत्रे उत्पाट्य उपदेशं पिष्ट्वा चतुर्थेऽहनि
स्नातायां निशायां बध्वा दक्षिणस्यां नासिकायामासिञ्चति । तत्र
मन्त्रः ॐ इयमौषधीस्त्रायमाणा शरावती सहमाना अस्यां अहं बृहत्याः
पुत्रः पितुरिव जाग्रभम् ॥ द्वितीयोपायमाह—पिण्डपितृयज्ञेऽनवघ्रातं
मध्यमं पिण्डं पत्नीं प्राशयेत् । मन्त्रः ॐ आघस्त पितरो गर्भं कुमारं
पुष्करस्रजम् यथेह पुरुषो सदत् ॥ तृतीयोपायमाह—नित्यहोमात्पूर्वं

अनेन मन्त्रेण स्त्री एकामाहुतिं जुहुयात् । मन्त्रश्च—ॐ पुमांसौ मित्रा-
वरुणौ पुमांसावश्विनाबुभौ । पुमानिन्द्रश्च सूर्यश्च पुमांसं वर्द्धतां
मयि स्वाहेति ॥ ततो योनिस्फुरणादिना गर्भाधानं जातमिति निश्चित्य
व्यायामातिभोजनदिवास्वापारोहणकुक्कुटासनादीनि वर्जयेत् । ततः
प्रातर्दक्षिणां दद्यात् ॥ इति गर्भाधानसंस्कारः ॥

अथ पुंसवनम्

तत्र पारस्करसूत्रम्—मासे तृतीये पुंसवनं कुर्यात् । तत्र गर्भाधान-
प्रभृति तृतीये मासि पुनश्च त्रे यस्मिन्दिने पुण्यश्रवणहस्तमृगशीर्षादिनक्ष-
त्रयोगे न चन्द्रमा भवति तस्मिन् चन्द्रतारानुकूले गर्भिणीं संस्नाप्य
तत्पतिः स्वयं च स्नात्वा उभावप्युपोषितौ अहते धौते वाससी परिधाय
प्रथमं गणेशं सम्पूजयेत् (पृ० २-६) ततः प्रधानसङ्कल्पः अद्येह
अमुकोहं ममास्यां भार्यायां उत्पत्स्यमानापत्यगर्भस्य बीजगर्भसमु-
द्भवैनोनिवर्हणपुंरूपोदयप्रतिरोधिकर्मनिरसनद्वारा श्रीपरमेश्वरप्रीत्यर्थं
पुंसवानाख्यं कर्म करिष्ये, पुंसवनकर्मणः पूर्वागित्वेन मातृपूजानान्दी-
श्राद्धपुण्याहवाचनानि करिष्ये । इति सङ्कल्प्य मातृपूजादि (पृ० ६-१९)
विधाय अस्तमये वटवृक्षस्यावरोहान्मूलाकारान् तदभावे कुशमूलं
वा उदकेन पिष्ट्वा तद्रसं गर्भिण्या दक्षिणनासिकायामासिञ्चति ।
तत्र मन्त्रः—ॐ हिरण्यगर्भः समवर्त्तताग्रे भूतस्य जातः पतिरेक आसीत् ।
स दाधार पृथिवीं द्यामुतेमां कस्मै देवाय हविषा विधेम ॥ अथ
वामनासिकायाम् ॐ अद्भ्यः सम्भृतः पृथिव्यै रसान् च विश्वकर्मणः
समवर्त्तताग्रे तस्य त्वष्टा विदधद्रूपमेति तन्मर्त्यस्य देवत्वमाजानमग्रे ॥
इति मन्त्राभ्यां उदरप्राप्तिकर्ममासिञ्चेत् । सा यदि वीर्यवानयं
पुत्रः स्यादिति कामयेत् तदा उदकपूर्णं शरावं उपस्थे अंके वा धृत्वा
गर्भाभिमन्त्रणं कुर्यात् । मन्त्रः—ॐ सुपण्णोसि गरुत्मास्त्रिवृत्ते शिरो
गायत्रं चक्षुर्बृहद्रथन्तरे पक्षौ ॥ स्तोमऽआत्मा छन्दाऽस्य ज्ञानि

यजूंषि नाम ॥ साम ते तनूर्वामदेव्यं यशायशियं पुच्छं धिष्ण्याः
शफाः सुपर्णोसि गरुत्मान् दिवं गच्छ स्वः पत ॥ इतिमन्त्रेण गर्भाभि-
मन्त्रणं कृत्वा दक्षिणासङ्कल्पः—अद्येहामुकोहं कृतस्यास्य पुंसवन-
कर्मणः साद्गुण्यार्थम् इमां दक्षिणां भोजनं च ब्राह्मणेभ्यो विभज्य
दास्येऽस्तत्सत् । ततोऽभिषेकमन्त्रपाठादि कारयेद् ॥ इतिपुंसवनकर्म ॥

अथ सीमन्तोन्नयनम्

पंचममासे चन्द्रतारानुकूले दिवसे पूर्वं गणेशपूजनं (पृ० २-६)
कृत्वा प्रधानसंकल्पं कुर्यात्—अद्येहामुकोहम् अस्यां भार्यायां गर्भा-
भिवृद्धिपरिपन्थिपिशितप्रियाऽलक्ष्मीभूतराक्षसगणनिरसनक्षमसकलसौ-
भाग्यनिदानभूतलक्ष्मीसमावेशनद्वारा प्रतिगर्भं बीजगर्भसमुद्भूतौ निवर्ह-
णाय श्रीपरमेश्वरप्रीत्यर्थं स्त्रीसंस्काररूपं सोमन्तोन्नयनाख्यं कर्म करिष्ये
इति सङ्कल्प्य मातृपूजनादि (पृ० ६-१४) विधाय तत्र बहिःशालायां
स्थण्डिले पञ्चभूसंस्कारपूर्वकमग्निं संस्थाप्य तदीशाने कलशविधिना
कलशं संस्थाप्य (पृ० १४-१९) तत्र नवग्रहादोनावाह्यं संपूज्य रक्षा-
सूत्रमभिमंत्र्य कलशे संस्थाप्य अग्नेः पश्चात्स्वदक्षिणतो गर्भिणीं स्त्रिय-
मुपवेश्य आचार्य्यब्रह्मणोर्वरणं कृत्वा ब्रह्मोपवेशनादि आसादनान्ते
(पृ० २१-२३) विशेषोपकल्पनीयानि वस्तून्यासादयेत् आज्यस्थाली
चरुस्थाली आज्यं मुद्गाः तिलाः पृथक्पृथक् मृदुपीठः युग्मं शलाटुग्रप्तम्
औदुम्बरफलयुग्ममपक्वमित्यर्थः एकस्तवकविवद्धं च पवित्रलक्षणास्तिस्रो
दर्भपिञ्जल्यश्च त्रेणी शलली वीरतरशंकुः शरैषिका अश्वत्थशकुर्वा पूर्ण-
पात्रं सूत्रपूर्णं लोहकीलकं सूत्रकर्त्तनसाधनमित्यर्थः वीणागायिनी चेति ।
ततः पवित्रच्छेदनादिपर्य्युक्षणान्तं कर्म (पृ. २२) कृत्वा चरुमधिश्रयेत्
अर्द्धश्रितेषु तिलमिश्रिततण्डुलान् क्षिपेत् एवं चरुं श्रपयित्वा चरुम्
आज्यं चोद्धास्य ततो द्रव्यत्यागं कुर्यात् अद्येहास्मिन् सीमन्तहोमक-
र्मणि आज्येन आधाराज्यभागदेवताभ्यः तिलमिश्रितमूद्गस्थालीपाकेन

प्रजापतिं स्विष्टकृतं तथाज्येन भूरादिनवाहुतीर्यक्ष्ये । अग्निप्रतिष्ठा-
 एतन्ते० इति मङ्गलनामाग्ने सुप्रतिष्ठितो वरदो भव मङ्गलनामाग्नये
 नम इति पाद्यादिभिः सम्पूज्य आधारावाज्यभागौ हुत्वा स्थालीपाके-
 नाज्यमिश्रितेन जुहोति ॐ प्रजापतये स्वाहा इदं प्रजापतये ततः ॐ-
 अग्नये स्विष्टकृते स्वाहा इदमग्नये स्विष्टकृते । तत आज्येन भूरादि-
 होमं कृत्वा संश्रवप्राशनादि पूर्णपात्रदानं होमदक्षिणां च विधाय
 ततोऽग्नेः पश्चाद्भुत्तुर्वामतो भद्रपीठोपरि मृदासने स्थितायाः स्त्रियाः
 सीमन्तकेशे अपक्वोदुम्बरफलयुग्मेन एकगुच्छेन त्रिभिर्दर्भपिञ्जूलिभि-
 स्त्रेण्या शलल्या शरैषिकया पूर्णलोहकीलेन ललाटान्तरमारभ्य द्विधा
 करोति तत्र मन्त्रः ॐ भूर्विनयामि ॐ भुवर्विनयामि ॐ स्वर्विनयामि इति-
 त्रिविनयनं कृत्वा अथ उदुम्बरादिपञ्चकं पुञ्जीकृतं तस्या वेण्यामा-
 बध्नाति—ॐ अयमूज्जवितोऽवबुधः ॐ उज्ज्व फलिनी भव । इति मंत्रेण
 बध्नीयात् वेण्यां त्रिवृत्कुर्व्यात् अथ वीणागायिनी प्रेषयति ॐ सोमं
 राजानं गायेशां यो वाप्यन्यो वीरतर इति तौ प्रेषितौ वीणामादाय
 स्वदेशीयराज्ञोऽथवा कस्यचिदन्यस्य वीरनृपस्य चरितं गायतः सोमं
 राजानमन्यं युधिष्ठिरार्जुनादिकं वा गायतः ॐ सोम एव नो राजेमा
 मानुषीः प्रजाः । अविमुक्तचक्र आसीरंस्तीरे तुभ्यमसौ इति पठेत् । ततो
 गभिणीसमीपे गङ्गादिनदीनां नाम गृह्णीयात् ततो दक्षिणासङ्कल्पः—
 अद्येहामुकोहं अस्या भार्यायाः सीमन्तोन्नयनकर्मणः साद्गुण्यार्थं इमां
 दक्षिणां भोजनं च ब्राह्मणेभ्यो विभज्य दास्ये ॐ तत्सत् इति संकल्प्य
 दक्षिणां दत्त्वा अभिषेकतिलकरक्षाघृतच्छायायुषमन्त्रपाठादिकं
 कारयेत् ॥ इति सीमन्तोन्नयनकर्म ॥

अथ जातकर्म

तत्र तावत्सुखप्रसवार्थं सोष्यन्तीकर्म । सोष्यन्तीं (प्रसवशूलवतीं)
 मन्त्रोन्मुखीं स्त्रियमद्भिरभ्युक्ष्यति । तत्र मन्त्रः (एजत्विति प्रजापति-

ऋषिः पंक्तिश्छन्दः गर्भो देवता अभ्युक्षणे विनियोगः) ॐ एजतु दश-
मास्यो गर्भो जरायुणा सह यथायं वायुरेजति यथा समुद्र एजति एवमेवायं
दशमास्योऽब्रह्मज्जरायुणा सह ॥ इत्यभ्युक्ष्य मन्त्रं पठेत् (अवैत्विति
प्रजापतिऋषिः पंक्तिश्छन्दः उल्बं देवता जपे विनियोगः) ॐ अवैतु
पृथिन शेवलधंशुने जरायवत्तवे नैवमाधंसेन पीवर । न कस्मिंश्चनायतमप
जरायु पद्यताम् ॥ इति पठेत् एतच्च गर्भमात्रविमोक्षणे कार्यम् ॥

अथ जातकर्मविधिः । अथ पुत्रे जाते पिता शीघ्रं सचैलं स्नायात्
स्नानसङ्कल्पः—अद्येहामुकोहं पुत्रजनननिमित्तकं सचैलं स्नानं करिष्ये ।
इतिसङ्कल्प्य स्नात्वा शुभे नवे धौते वाससी परिधायचम्य प्राङ्मुख
उपविश्याचम्य नालच्छेदनात्पूर्वं गणेशपूजनं कुर्यात्—पूजासामग्रीं संपाद्य
अद्येहामुकोहं जातस्य पुत्रस्य दीर्घायुरारोग्यावाप्तये करिष्यमाणजात-
कर्मणि निर्विघ्नताकार्यसिद्धये पूर्वाङ्गत्वेन गणेशपूजनं करिष्ये इति-
संकल्प्य उक्तप्रकारेण (पृ० २-६) गणेशं सम्पूज्य दक्षिणां दत्त्वा
प्रधानसंकल्पं कुर्यात् अद्येहेत्यादिसंकीर्त्य अमुकोहमस्य कुमारस्य
गर्भाम्बुपानजनितसकलदोषनिवर्हणायायुर्मैवाविवृद्धये वीजगर्भसमुद्भ-
वनोनिवर्हणद्वारा श्रीपरमेश्वरप्रीत्यर्थं जातकमख्यं संस्कारं करिष्ये ।
ततो मातृपूजासंकल्पः—अद्येहामुकोहं पुत्रजनननिमित्तकं गौर्यादि-
षोडशमातृणां पूजनं करिष्ये इति संकल्प्य तासां पूजनं पूर्वोक्तप्रकारेण
(पृ० ६-८) विधाय वसोधाराः पातयित्वा आभ्युदयिकश्राद्धं हेम्ना
विदध्यात् तत्र प्रतिज्ञायाम् अद्येहेत्यादि अमुकगोत्राणामस्मन्मातृ-
पितामहीप्रपितामहीनाम् अमुकामुकीदेवीनां नान्दीमुखीनां तथामुक-
गोत्राणामस्मत्पितृपितामहप्रपितामहानाम् अमुकामुकदेवानां नान्दी-
मुखानां तथा अमुकगोत्राणामस्मन्मातामहप्रमातामहवृद्धप्रमातामहानाम्
अमुकामुकदेवानां सपत्नीकानां नान्दीमुखानां सत्यवसुसंज्ञकविश्वेदेव-
पूर्वकं संक्षिप्तसङ्कल्पविधानेन पुत्रजनननिमित्तं नान्दीमुखश्राद्धं करिष्ये
नमोवृद्धिवृद्धिश्रियै इतिसंकल्प्य पूर्वोक्तविधानेन (पृ० ८, १२) नान्दी-

घ्राद्धं विधाय पुण्याहं वाचयेत् यथा अमुकोऽहं जातस्य पुत्रस्य करि-
 ष्यमाणजातकर्मकर्मणि सकलमङ्गलाभिवृद्धयर्थं ब्राह्मणद्वारा पुण्याहं
 वाच्ये तदङ्गत्वेन चतुर्णां ब्राह्मणानां पूजनं वरणं च करिष्ये इति-
 स्कल्य वृत्वा स्वस्ति वाचयित्वा (पृ० १२-१४) कलशे नवग्रहा-
 नावाह्य संपूज्य (पृ० १४-१९) पुत्रस्य मेधाजननाख्यं कर्म कुर्यात्-
 तत्रसुवर्णादितैजसे पात्रे मधुघृते केवलं घृतं वा सुवर्णान्तिहितयाऽनामि-
 ञ्च्याऽऽदाय जातं कुमारं सकृत्प्राशयति मेलयित्वा जातस्य जिह्वामनु-
 नाधेत्यर्थः । तत्र मन्त्रः ॐ भूस्त्वयि दधामि ॐ भुवस्त्वयि दधामि
 ॐ स्वस्त्वयि दधामि ॐ भूर्भुवःस्वःसर्वं त्वयि दधामि इति सकृत्प्राशयेत्
 इतिमेधाजननम् । अथास्यायुष्यकरणम्—यथा जातस्य नाभिसमीपे
 दक्षिणकर्णसमीपे वा जपति ॐ अग्निरायुष्मान्स वनस्पतिभिरायुष्मान्
 तेन त्वायुषाऽऽयुष्मन्तं करोमि १ ॐ सोम आयुष्मान्स ओषधीभिरायुष्मान्
 तेन त्वाऽऽयुषाऽऽयुष्मन्तं करोमि २ ॐ ब्रह्मायुष्मत्तद्ब्राह्मणैरायुष्मत् तेन
 त्वाऽऽयुषायुष्मन्तं करोमि ३ ॐ देवा आयुष्मन्तस्तेऽमृतेनायुष्मन्तः तेन
 त्वाऽऽयुषाऽऽयुष्मन्तं करोमि ४ ॐ ऋषय आयुष्मन्तस्ते व्रतैरायुष्मन्तः
 तेन त्वायुषाऽऽयुष्मन्तं करोमि ५ ॐ पितर आयुष्मन्तस्ते स्वधाभिरा-
 युष्मन्तः तेन त्वायुषायुष्मन्तं करोमि ६ ॐ यज्ञ आयुष्मान् स दक्षिणा-
 भिरायुष्मान् तेन त्वायुषायुष्मन्तं करोमि ७ ॐ समुद्र आयुष्मान्स स्रवन्ती-
 भिरायुष्मान् तेन त्वायुषायुष्मन्तं करोमि ८ ॐ इति त्रिर्वा सकृद्वा जपेत्
 एतदायुष्यकरणम् ॥ ॐ त्र्यायुषं जमदग्नेः कश्यपस्य त्र्यायुषं यद्वेवेषु
 त्र्यायुषं तन्नो ऽअस्तु त्र्यायुषम् ॥ इति च त्रिर्वा सकृद्वा जपेत् इति ॥
 अथ यदि पितुः कुमारस्य सर्वायुः प्राप्तिकामना स्यात्तदा दिवस्परीत्येका-
 दशभिर्मन्त्रैः कुमारं सर्वाङ्गेष्वभिमृशति मन्त्राश्च (दिवस्परीत्येतस्या-
 नृवाकस्य वत्सप्रीतिर्भालंदनऋषिस्त्रिष्टुप्छन्दोऽग्निर्देवता जाताभिमन्त्रणे
 विनियोगः) ॐ दिवस्परि प्रथमं जज्ञे अग्निस्मद्द्वितीयं परि जातवेदाः
 तृतीयमप्सु नृमणाऽअजस्रमिन्धानऽएनं जरते स्वाधीः १ विष्वा तेऽअग्ने

त्रेधा त्रयाणि विद्या ते घाम विभृता पुरुत्रा विद्या ते नाम परमं गुहा
यद्विद्या तमुत्सं यत ऽआजगन्ध २ समुद्रे त्वा नृमणाअप्स्वन्तर्नृचक्षसा
ईधे दिवोऽन ऊषन् । तृतीये त्वा रजसि तस्थिवाध्रसमपामुपस्थे मति-
षाऽअवर्द्धन् ३ अक्रन्ददग्निस्तनयन्निव द्यौः क्षामा रेरिहद्वीरुधः सम-
ञ्जन् ॥ सद्यो जज्ञानो ज्वि हीमिद्वोऽअख्यदा रोदसी भानुना भात्यन्तः
४ श्रीणांसुदारा धरुणो रयीणां मनीषाणां प्रार्पणः सोम गापाः ।
व्वसुः सूनुः सहसोऽप्सु राजा विभात्यग्रऽउषसाभिधानः ५ विश्वस्य
केतुर्भुवनस्य गर्भऽआ रोदसीऽअपृणाज्जायमानः व्वीडुञ्चिदद्रिमभि-
नत्परायज्जना यदग्निमयजन्त पञ्च ६ उशिकपावकोऽअरतिः सुमेधा
मर्त्येष्वग्निरमृतो निधायि । इयर्ति धूममरुपं भरिभ्रदुच्छुक्रेण शोचधा
द्यामिनक्षन् ७ वृशाना रुक्मऽउर्व्या व्यद्यौद् दुर्मर्षमायुः श्रिये रुचानः ।
अग्निरमृतोऽभवद्वयोभिर्यदेनं द्यौरजनयत्सुरेताः ८ यस्तेऽ अद्य कृणवद्भ-
द्रशाचेऽपूप देव घृतवन्तमग्ने । प्र तन्नय प्रनरं वस्योऽअच्छामि सुम्न
देवभक्तं यविष्ट ९ आ तं भज सौश्रवसेष्वग्नऽउक्थऽउक्थऽआभज
शस्यमाने । प्रियः सूर्ये प्रियोऽ अग्ना भवात्युज्जातेन भिनददुज्जनित्वैः
१० त्वामग्ने यजमानाऽअनुद्यून्विश्वो व्वसु दधिरे वाय्याणि त्वया
सह द्रविणमिच्छमाना व्व्रजं गोमन्तमुशिजो विवव्रुः ११ इति
एकादशर्चः पठित्वा (अस्ताव्यग्निरितिद्वादशीमृचं न पठेत । दिवस्पर्श-
त्येतस्यानुवाकस्योत्तमामृचं परिशिनष्टोति पारस्करः ।) अथ कुमा-
रस्य पूर्वादिचतुर्दिक्षु मध्ये च ब्राह्मणान्सस्थापयेत् चत्वारश्चतुर्दिक्षु
पञ्चमां मध्यं नैर्ऋत्यां वा स्थाप्यः “इममनुप्राणित” इति प्रैषं तान्पिता
ब्रूयात् ततःपूर्वदिक्स्थितो विप्रः कुमारसम्मुखं तिष्ठन् तं लक्ष्यकृत्य
‘प्राण’ इति तारस्वरं ब्रूयात् दक्षिणदिक्स्थितोपि तथा तिष्ठन्
‘व्यान’ इति ब्रूयात् पश्चिमदिक्स्थितोपि तथैव “अपान” इति ब्रू-
यात् उदक्संस्थित “उदान” इति ब्रूयात् मध्यमस्तूपरिष्ठादवेक्ष्यमाणः
“समान” इति ब्रूयात् पञ्चब्राह्मणाभावे स्वयमेव तत्र तत्र गत्वा

कुमाराभिमुखो प्राण इत्यादि ब्रूयात् अस्मिन्यक्षे प्रैषो न भवति । अथ यस्मिन्देहे कुमारो जातो भवति तं देशमनामिकया स्पृशन् एतं मन्त्रं पठन्परामृशति मन्त्रः (ॐ वेदते भूमिर्हृदयमित्यस्य पंक्तिश्छन्दः पृथिवी देवता जन्मभूम्यभिमन्त्रणे विनियोगः) ॐ वेद ते भूमिर्हृदयं दिवि चन्द्रमसि श्रितम् । वेदाहं तन्मां तद् विद्यात्पश्येम शरदः शतं जीवेम शरदःशतं शृणुयाम शरदः शतम् ॥ इति भूमिमभिमन्त्र्य कुमारं दृष्ट्वा जपति ॐ अश्मा भव परशुर्भवहिरण्यमस्रुतं भव । आत्मा वै पुत्रनामासि स जीव शरदः शतम् । अथास्य मातरं दृष्ट्वा जपति—ॐ इडासि मैत्रावरुणी वीरे वीरमजीजनथाः सा त्वं वीरवती भव यास्मान् वीरवतोऽकरत् इति । अथ मातुर्दक्षिणं स्तनं प्रक्षाल्य कुमाराय प्रयच्छति (ॐ इमं स्तनमूर्जस्वन्तमिति परमेष्ठी ऋषिः त्रिष्टुप्छन्दः अग्निर्देवता स्तनप्रदाने विनियोगः) ॐ इमं स्तनमूर्जस्वन्तं धयापां प्रपीनमग्ने सारिरस्य मध्ये उत्सञ्जुषस्व मधुमन्तमर्वन्तसमुद्रियं सदनमा विशस्व इति ॥ ततो वामं स्तनं प्रक्षाल्य प्रयच्छति (यस्ते स्तन इति दीर्घतमा ऋषिस्त्रिष्टुप्छन्दः गोर्देवता स्तनप्रदाने विनियोगः) ॐ यस्ते स्तनः शशयो यो मयोभूर्यो रत्नधा वसुविद्यः सुदत्रः । येन विश्वा पुष्यसि वाय्याणि सरस्वति तमिह घातवेऽकः उर्वन्तरिक्षमन्वेमि इति ॥ अथ कुमारस्य शिरः-प्रदेशे जलपूर्णं कुम्भं दशदिनपर्यन्तं निदधाति (आपोदेवेष्वित्यस्य प्रजापतिर्ऋषिरनुष्टुप्छन्द आपो देवताः सूतिकायाः शिरःप्रदेशे रक्षार्थोदककुम्भस्थापने विनियोगः) ॐ आपो देवेषु जाग्रथ यथा देवेषु जाग्रथ एवमस्यां सूतिकायां सपुत्रिकायां जाग्रथ इति ॥ ततः सूतिका-द्वारदेशे वेदीं कृत्वा सूतिकाग्निमुपसमाधाय पञ्चभूसंस्कारपूर्वकमग्निं संस्थाप्य (अत्र प्रणीताप्रणयनादयो न भवन्ति पञ्चभूसंस्कारास्तु भवन्त्येव) स्थापितमग्निं एतन्त इति प्रतिष्ठाप्य ॐ भूर्भुवःस्वरिति प्रगल्भनामाग्निमावाह्य ॐ अग्नये नम इति पाद्यादिभिः सम्पूज्य होमं

कुर्यात् तण्डुलफलिकाकणतुषमिश्रान्सर्षपान्गृहीत्वा (शण्डामर्केति
 प्रजापतिर्ऋषिरनुष्टुप्छन्दोग्निर्देवता सूतिकाद्वाराग्नौ तण्डुलफलिका-
 कणतुषमिश्रसर्षपहोमे विनियोगः) ॐ शण्डा मर्का उपवीरः शौण्डिकेय-
 ऽलूखलःमलिम्लुचो द्रोणासश्च्यवनो नश्यतादितः स्वाहा इदमग्नये
 (आलिखन्निति प्रजापतिर्ऋषिरनुष्टुप्छन्दोग्निर्देवता सूतिकाग्नौ
 तण्डुलफलिकाकणतुषमिश्रसर्षपहोमे विनियोगः) ॐ आलिखन्ननि-
 मिषः किं वदन्तऽउपश्रुतिः हर्यक्षः कुम्भी शत्रुः पात्रपाणिर्नृमणिः ।
 हन्त्रीमुखः सर्षपारुणश्च्यवनो नश्यतादितः स्वाहा । इदमग्नये इदं
 शण्डामर्कोपवीरशौण्डिकेयोलूखलमलिम्लुचद्रोणासश्च्यवनेभ्यः । इति-
 प्रथमाहुतौ त्यागः । इदमालिखन्न निमिषकिंवदन्तऽउपश्रुतिहर्यक्ष-
 कुम्भीशत्रुपात्रपाणिर्नृमणिहन्त्रीमुखसर्षपारुणश्च्यवनेभ्यः इति
 द्वितीयाहुतौ त्याग इत्यपि केचित् । अस्मिन्होमे कुशकण्डिका न
 भवति सचाग्निस्तथानपर्यन्तं दशदिनावधि यथा निर्वापितो न भवति
 तथा कार्यम् । उत्थापनं च दशमदिन एव । एता आहुतयो दशदिन-
 पर्यन्तं प्रत्यहं सायंप्रातराहुतिद्वयेन चत्वारिंशत्संख्याका भवति अथ
 यदि कुमारनामा बालग्रहो रोदनादिना कुमारमुपद्रुत कुर्यात्तिदा तदु-
 पद्रवनिवृत्तये तं बालं मत्स्यजालेनोत्तरोयेण वा प्रच्छाद्याङ्के निधायेमं
 जपेत् ॐ कूक्कुरः सुकूक्कुरः कूक्कुरो बालबन्धनः । चेच्चेच्छुनक
 सृज नमस्तेऽस्तु सीसरो लपेतापह्वर १ तत्सत्यम् यत्ते देवा
 वरमददुः स त्वं कुमारमेव वा वृणीथाः । चेच्चेच्छुनक सृज
 नमस्तेऽस्तु सीसरो लपेतापह्वर २ तत्सत्यम् यत्ते सरमा माता सीसरः
 पिता श्यामशबलौ भ्रातरौ । चेच्चेच्छुनक सृज नमस्तेऽस्तु सीसरो
 लपेतापह्वर ३ न नामयति न रुदति न हृष्यति न ग्लायति । यत्र वयं
 वदामो यत्र चाभिमृशामसि ॥ इतिमन्त्रेणाभिमृश्य दक्षिणासङ्कल्पं कुर्यात्
 अद्येहामुकोहं जातस्य पुत्रस्य कृतैज्जातकर्मणः साङ्गताप्त्यै साद्गुण्यार्थं
 च इमां दक्षिणां नानागोत्रेभ्यो ब्राह्मणेभ्यो विभज्य दास्ये ॐ तत्सन्न

मम ततो भूयसीं सङ्कल्प्य ब्राह्मणेभ्यो दद्यात् । “प्रथमेहि तथा षष्ठे दाता नाप्नोति सूतकम्” इतिवचनात्तत्र दानप्रतिग्रहो न दोषायेति । ततोष्टाङ्गुलं परित्यज्य नालच्छेदनं कुर्यात् अभिषेकतिलकमन्त्र-पाठादि च कारयेत् ॥

॥ इतिजातकर्मविधिः ॥

अथ षष्ठीमहोत्सवः

जन्मदिनतः षष्ठदिने पिता प्रातरुत्थाय शुचि शान्तं श्रौतस्मार्त-क्रियापरं सपत्नीकं ब्राह्मणं विनयेनोपसृत्य अद्य षष्ठीमहोत्सवार्थं युवामहं निसन्त्रये इति तावुक्त्वा तथास्त्विति ताभ्यामुक्तः स्वगृहमागच्छेत् तौ चोपोषितौ तिष्ठेताम् । तयोस्तेन षष्ठीमहोत्सवं कारयेत् दक्षिणाशक्तौ स्वयं कार्य्यः । ततोपराह्णसमये ब्राह्मणो गोमयमृत्तिकाभिः काष्ठपीठे स्कन्दप्रद्युम्नयोः मध्ये षष्ठीदेव्याः प्रतिमाः विधाय शुक्लतण्डुलैर्यवैर्वा पूरयित्वा षष्ठ्याः कर्णप्रदेशे दूर्वापल्लवैः कुण्डले सर्वाङ्गेषु षोडशकपर्दिका दद्यात् ततःप्रदोषसमये पुत्रपिता स्नात्वा सन्ध्यादि विधाय पूजासामग्रीं सम्पाद्य द्वारसमीपमागत्य द्वारमातृपूजनं कुर्यात् । आचम्य अर्घ्यं संस्थाप्य पूजासंकल्पः—अद्येहामुकराशिरमुकोहं अमुकराशेर्बालकस्य करिष्यमाणषष्ठीमहोत्सवकर्मणि पूर्वाङ्गत्वेन द्वारमातृणां पूजनं करिष्ये एतन्त इति प्रतिष्ठाप्य ॐ भूर्भुवःस्वःद्वारमातरः सुप्रतिष्ठिता वरदा भवन्तु । ध्यानम्-कुमारी धनदा नन्दा विपुला मङ्गलाऽचला । पद्मा चैव तु नाम्नोक्ता सप्तैता द्वारमातरः ॥ इति ध्यात्वा ॐ कुर्यायै नमः ॐ धनदायै नमः ॐ नन्दायै नमः ॐ विपुलायै नमः ॐ मङ्गलायै नमः ॐ अचलायै नमः ॐ पद्मायै नमः इतिनाममंत्रैः आवाहनासनपाद्यादिनीराजनान्तं सम्पूज्य दक्षिणां दत्त्वा स्वस्तिवाचनं पठेत् अभ्यन्तरे गच्छेत् तत्र प्रथमं गव्यघृतसर्षपसैन्धवनि-वपत्राहित्वग्भिः सूतिकासमीपे धूपो देयः तयो गणेशं पूजयेत् आचम्य अर्घ्यं संस्थाप्य पूजासङ्कल्पः—अद्येहेत्यादिदेशकालौ स्मृत्वा अमुकरा-

शिरमुकशर्माहं जातस्य पुत्रस्य करिष्यमाणषष्ठीमहोत्सवकर्मणि पूर्वा-
ङ्गत्वेन निर्विघ्नतासिद्धये भगवतो गणेशस्य पूजनं करिष्ये इतिसंकल्प्य
पूर्वोक्तप्रकारेण (पृ. २-६) गणेशं सम्पूज्य दक्षिणां दत्त्वा प्रार्थयेत्-लम्बोदर
महाभाग सर्वोपद्रवनाशन । त्वत्प्रसादादविघ्नेन चिरं जीवतु मे सुतः ॥

अथ प्रधानसंकल्पः—अद्येहेत्यादिदेशकालौ स्मृत्वा अमुकगोत्रोऽ-
मुकशर्माहं अमुकराशेः बालकस्य दीर्घायुरारोग्यावाप्तये सर्वोपद्रवशान्तये
श्रीपरमेश्वरप्रीत्यर्थं षष्ठीमहोत्सवकर्म करिष्ये तत्पूर्वाङ्गत्वेन सर्वाभ्युदय-
प्राप्तये गौर्यादिषोडशमातृणां पूजनं करिष्ये इतिसङ्कल्प्य पूर्वोक्तप्रकारेण
(पृ० ६-७) मातृः पूजयित्वा वसोधाराः पातयित्वा दक्षिणां दद्यात्
ततः पुण्याहवाचनसङ्कल्पः—अद्येहामुकोहं जातस्य पुत्रस्य षष्ठीमहो-
त्सवकर्मणि सर्वाभ्युदयप्राप्तये ब्राह्मणद्वारा पुण्याहं वाचयिष्ये तत्पूर्वा-
ङ्गत्वेन चतुर्णां ब्राह्मणानां पूजनं वरणं च करिष्ये इतिसंकल्प्य वरणं
कृत्वा उक्तप्रकारेण (पृ० १२-१४) पुण्याहं वाचयित्वा कलशं संस्थाप्य
तत्र नवग्रहादीनावाह्य सम्पूज्य (पृ० १४-१९) दक्षिणां दत्त्वा स्कन्द-
प्रद्युम्नपूजनं कुर्यात्—अर्घं संस्थाप्य पूजासंकल्पः—अद्येहामुकोहं
जातस्य पुत्रस्यायुरारोग्यावाप्तये सर्वोपद्रवशान्त्यर्थं गोमयप्रतिमासु स्कन्द-
प्रद्युम्नषष्ठीनां जले जन्मदानां च षोडशोपचारैः पूजनं करिष्ये इति
संकल्प्य एतन्त इति प्रतिष्ठाप्य ॐ भूर्भुवः स्वः गोमयप्रतिमासु स्कन्ददेव
प्रद्युम्नदेव षष्ठीदेवि जले जन्मदादेव्यः इहागच्छत इहतिष्ठत सुप्रतिष्ठिता
वरदा भवत । अथ स्कन्दध्यानम्—मयूरवरमारुढो द्विभुजो बालरूपधृक् ।
मुद्गरं वामहस्ते तु शक्तिं दक्षिणतो न्यसेत् ॥ वराभयकरः साक्षाद्वि-
भुजः शिखिलाञ्छनः । किरीटी कुण्डली देवो दिव्याभरणभूषितः ॥
अथ प्रद्युम्नध्यानम्—प्रद्युम्नस्तु महाबाहुः शङ्खचक्रगदाधरः । चक्रं
दक्षिणहस्ते स्याद्द्वामहस्ते धनुस्तथा ॥ शंखं च दक्षिणे दद्याद्गदां वामे
प्रदापयेत् । प्रद्युम्नं कारयेद्देवं सर्वभूषणसंयुतम् ॥ स्त्रियौ चैवास्य
कर्त्तव्ये सर्वलक्षणसंयुते ॥ इति ध्यात्वा ॐ स्कन्दाय नमः इति नाममन्त्रेण

ॐ द्रप्सश्चस्कन्द पृथिवीमनु घामिमं च योनिमनुयश्च पूर्वः समानं
योनिमनुसञ्चरन्तं द्रप्सं जुहोम्यनु सप्तहोत्राः ॥ इतिवेदमन्त्रेण च
स्कन्दमावाह्य ॐ प्रद्युम्नाय नमः इतिप्रद्युम्नं चावाह्य वक्ष्यमाणमन्त्रै-
र्नाममन्त्रैश्च पूजयेत् आसनम्-षण्मुखाय नमस्तुभ्यं सेनाधिपतये नमः ।
पुष्पासनेन देवेश प्रसीद परमेश्वर । पाद्यम्-गंगाजलं समानीतं सुवर्ण-
कलशे स्थितम् । पाद्यार्थं ते मया दत्तं गृह्यतां परमेश्वर । अर्घ्यम्-
पञ्चरत्नसमोपेतं सर्षपैः परिपूरितम् । पञ्चपल्लवसंयुक्तमर्घ्यं मे
प्रतिगृह्यताम् ॥ अर्घ्याङ्गमाचमनीयं नाममन्त्रेण । स्नानम्-नर्मदाचन्द्र-
भागादिगङ्गासङ्गमजैर्जलैः । स्नापितोसि मया देव प्रीत्यर्थं प्रतिगृह्य-
ताम् । आचमनीयम्-गङ्गाजलं समानीतं सुवर्णकलशे स्थितम् ।
आचमनं स्कन्ददेव प्रीत्यर्थं प्रतिगृह्यताम् । वस्त्रम्-वेदसूत्रसमायुक्ते
यज्ञतानसमन्विते । सर्ववर्णप्रभे देव वाससी प्रतिगृह्यताम् । वस्त्राङ्ग-
माचमनीयं नाममन्त्रेण । गन्धम्-मलयाद्रिसमुद्भूतं नानागन्धसमन्वि-
तम् । सुरासुरनरानन्द गन्धं मे प्रतिगृह्यताम् । अक्षताः-शुक्लांश्चा-
तीव हृद्यांश्च सुगन्धींश्च विशेषतः । अक्षतांश्च प्रयच्छामि गृहाण
परमेश्वर ॥ पुष्पाणि-जलजं स्थलजं वापि पुष्पं कालर्तुसम्भवम् ।
भक्त्या निवेदितं देव पुष्पं मे प्रतिगृह्यताम् । धूपः-गुग्गुलुं घृतसंयुक्तं
दशाङ्गेन समन्वितम् । धूपं गृहाण देवेश त्रैलोक्यानन्ददायकम् ॥
दीपम्-सद्वत्ति घृतसंयुक्तमन्धकारविनाशनम् । मया निवेदितं देव
गृहाण परमेश्वर ॥ नैवेद्यम्-सत्पात्रसिद्धं सुहविर्विविधानन्दलक्षणम् ।
भोजनार्थं मया दत्तं नैवेद्यं प्रतिगृह्यताम् । भूषणार्थं द्रव्यं च समर्प्यं ।
नाममन्त्रेण जपं कृत्वा समर्प्यं । ताम्बूलम्-मण्डन सर्वभूतानां द्रव्यैः-
सौगन्धिकादिभिः । ताम्बूलं गृह्यतां देव प्रीतोऽस्माकं भव प्रभो ॥
नीराजनं कृत्वा पुष्पाञ्जलिं समर्प्यं प्रार्थयेत् । तत्र प्रथमं स्कन्दप्रार्थना-

नमः कुमाराय महाप्रभाय स्कन्दाय ते स्कन्दितदानवाय । नवा-
र्कत्रिम्बद्युतये नमोस्तु नमोस्त्वमोघोद्यतशक्तिपाणये ? नमो विशालाय

विचारिणेस्तु नमोस्तु ते षण्मुखकामरूपिणे । गुहाय गूढाभरणाय धत्रे
 नमोस्तु ते दानवदारणाय २ नमोस्तु तेऽर्कप्रतिमप्रभाय नमोस्तु गुह्याय
 गुहाय तुभ्यम् । नमोस्तु ते लोकभयापहाय नमोस्तु ते बालपराक्रमाय
 ३ नमो विशालायतलोचनाय नमो विशालाय महाव्रताय । नमो नम-
 स्तेऽस्तु मनोरमाय नमो नमस्तेस्तु करोत्कटाय ४ नमो मयूरोज्ज्वल-
 वाहनाय नमो धृतोदग्रपताकिनेस्तु । नमोस्तु केयूरधराय तुभ्यं नमः
 प्रभावप्रणताय तुभ्यम् ५ सेनानये पावकिने नमोस्तु कृपापरीतामल-
 दिव्यमूर्तये । कृपामयो यज्ञ इवामलस्त्वं नमोस्तु षष्ठीश नमो नमस्ते
 ६ एवं द्वात्रिंशन्नामभिः स्कन्दं सम्प्रार्थ्य-ॐ काण्डात्काण्डात्प्ररोहन्ती
 परुषः परुषस्परि एवा नो द्वे प्रतनु सहस्रेण शतेन च । इतिमन्त्रेण
 स्कन्दोपरि दूर्वां समर्प्य प्रद्युम्नं प्रार्थयेत्-भो प्रद्युम्न महाबाहो लक्ष्मी-
 हृदयनन्दन । कुमारं रक्ष मे भीतेः प्रद्युम्नाय नमोः नमः १ त्रैलोक्य-
 पूजितः श्रीमान्सदा विजयवर्द्धनः । शान्तिं कुरु गदापाणे प्रद्युम्नाय नमो
 नमः २ इति प्रद्युम्नं सम्प्रार्थ्य षट्कृत्तिकाः पूजयेत् तत्र पूजासङ्कल्पः-
 अद्येहेत्यादि जातस्य पुत्रस्य षष्ठीमहोत्सवे सर्वोपद्रवशान्त्यर्थं दध्यक्षत-
 पुञ्जेषु षट्कृत्तिकानां पूजनं करिष्ये एतन्त इतिप्रतिष्ठा ॐ भूर्भुवःस्वः
 शिवे इहागच्छेहतिष्ठ सुप्रतिष्ठिता वरदा भव ॐ सम्भूते इ० ॐ सन्नते इ०
 ॐ प्रीते इ० ॐ अनुसूये इ० ॐ क्षमे इ० नाममन्त्रैर्गन्धादिभिः पूजनम् ॐ शि-
 वायै नमः ॐ सम्भूत्यै नमः ॐ सन्नत्यै नमः ॐ प्रीत्यै नमः ॐ अनुसूयायै
 नमः ॐ क्षमायै नमः ॥ इति सम्पूज्य प्रार्थयेत्-जगन्मातजंगद्धात्रि
 जगदानन्दकारिणि । नमस्ते देवि कल्याणि प्रसीद मम कृत्तिके ॥
 ॐ कार्तिकेयाय नमः ॐ कार्तिकेय महाबाहो गौरीहृदयनन्दन । कुमारं
 रक्ष मे भीतेः कार्तिकेय नमोस्तुते ॥ ततो विष्णुं प्रार्थयेत्- त्रैलोक्य-
 पूजितः श्रीमान्सदा विजयवर्द्धनः । शान्तिं कुरु गदापाणे नारायण
 नमोस्तु ते ॥ ॐ खड्गाय नमः ॐ शङ्खाय नमः ॐ मन्थानाय नमः
 ॐ वंशाय नमः इति सम्पूज्य दक्षिणां दद्यात् अद्येहामुकोहं अमुकराशे-

जतिस्य पुत्रस्य दीर्घायुरारोग्यावाप्तये कृतायाः स्कन्दप्रद्युम्नजन्म-
दानां पूजायाः साद्गुण्यार्थं श्रीस्कन्दप्रद्युम्नप्रीतये इमां सुवर्णनिष्क-
यिणीं दक्षिणां ब्राह्मणेभ्यो दास्ये ॐ तत्सत् इति ॥ अथ षष्ठीपूजनम्
अर्घसंस्थाप्य प्राणानायम्य पूजासङ्कल्पः—अद्येहामुकराशिरमुकशम्भं हिं
अमुकराशेर्जतिस्य पुत्रस्य दीर्घायुरारोग्यावाप्तये सर्वोपद्रवशान्त्यर्थं
गोमयनिर्मितप्रतिमायां षष्ठीदेव्याः पूजनं करिष्ये एतन्त इति प्रतिष्ठा-
ॐ भूर्भुवःस्वः गोमयप्रतिमायां षष्ठीदेवि इहागच्छेहतिष्ठ सुप्रतिष्ठिता
वरदा भव ॐ आँ ह्रीं क्रौं यै रँ लँ वँ शँ षँ सँ हँ क्षँ हंसः सोहं षष्ठीदेव्याः प्राणा
इहागत्य सुखं चिरं तिष्ठन्तु जीव इह तिष्ठतु सर्वेन्द्रियाणीह तिष्ठन्तु
इति प्राणप्रतिष्ठां च विधाय आत्मनि देवे च न्यासं कुर्यात् ॐ षीं
हृदयाय नमः ॐ षीं शिरसे स्वाहा ॐ षूँ शिखायै वषट् ॐ षं कवचाय-
हुम् ॐ षीं नेत्रत्रयाय वौषट् ॐ षः अस्त्राय फट् इति न्यासं विधाय
ध्यायेत्—चतुर्भुजां महादेवीं तुङ्गपीनस्तनीं शिवाम् । मयूरवरमारुढां
रक्तवस्त्रधरां शुभाम् । शूलशक्तिवराभीतिहस्तां ध्यायेन्महेश्वरीम् ।
प्रफुल्लपद्मवदनामर्द्धपद्मासनस्थिताम् ॥ सर्वाङ्गभूषितां देवीं पीनोन्न-
तपयोधराम् । स्रवत्पीयूषवदनां पीतकौशेयवाससाम् ॥ चतुर्भुजां दक्षि-
णेन धृतमन्थानवंशकाम् । नीलोत्पल तु वामेन स्कन्द तु दधतीं तथा ॥
अधः स्थितकराभ्यां तु महाषष्ठीं विचिन्तयेत् ॥ आवाहनम्—आयाहि
पूज्यसे देवि महाषष्ठीतिविश्रुते । शक्तिरूपेण मे बालं रक्ष जागर
वासरे ॐ अम्बेऽअम्बिकेऽअम्बालिके न मा नयति कश्चन । ससस्त्य-
श्वकः सुभद्रिकां काम्पीलवासिनीम् ॐ षष्ठीदेव्यै नमः इति नाममन्त्रेण
च आसनं पाद्यं समर्प्य अर्घं दद्यात् अर्घमन्त्रः—पत्रपुष्पफलाम्भोभी
रत्नैश्च बहुभिर्युतम् । षष्ठीदेवि मया दत्तमर्घं गृह्ण नमोस्तुते ॥ ततो
वैदिकमन्त्रेण नाममन्त्रेण, च स्नानं स्नानाङ्गमाचनीयं च समर्प्य
वस्त्रम्—तन्तुसन्तानसंयुक्तं कलाकौशेयकल्पितम् । सर्वाङ्गाभरणं श्रेष्ठं
वसनं परिधीयताम् ॥ वस्त्राङ्गमाचमनीयं गन्धम्—कुङ्कुमं चन्दनं चैव

सुगन्धं सुमनोहरम् । षष्ठिदेवि मया दत्तं गन्धं गृह्ण नमोस्तु ते ॥
 अक्षताः—सुगन्धा अतिशुभ्राश्च तण्डुलाः सुमनोहराः । अक्षतार्थं मया
 दत्ताः षष्ठिदेवि नमोस्तु ते । पुष्पाणि—चतुर्वर्णानि पुष्पाणि सुगन्धीनि
 विशेषतः । मया नीतानि पूजार्थं गृहाण परमेश्वरि ॥ ॐसमख्ये
 देव्या घिया सन्दक्षिणयोरुचक्षसा मा मऽआयुः प्रमोषीमोऽअहं तव
 वीरं विदेय तव देवि संदृशि ॥ ॐश्रीश्च ते लक्ष्मीश्च पत्न्यावहोरात्रे
 पार्श्वे नक्षत्राणि रूपमश्विनौ व्यात्तम् इष्णन्निषाणामुम्मऽइषाण ॥
 सर्वलोकम्मऽइषाण ॥ ॐकाण्डात्काण्डात्प्ररोहन्ती परुषः परुषस्परि एवा
 नो दूर्ध्वं प्रतनु सदस्त्रेण शतेन च ॥ इतिमन्त्रेण दूर्वा समर्प्य धूपं
 समर्पयेत्—गुग्गुलं घृतसंयुक्तं दशाङ्गेन समन्वितम् । षष्ठिदेवि
 नमस्तुभ्यं धूपं मे प्रतिगृह्यताम् ॥ अष्टौ दीपान्प्रज्वलय्य गव्येनाज्येन
 संयुक्तान् वत्स्या कर्पूरगर्भया । दीपान्देवि मया दत्तानिमान् गृह्ण
 नमोस्तुते ॥ ततो द्वारदेशे बटकापूपाष्टकमालायुतं अजासुतं कर्णताड-
 नादिना भूतादिविद्रावणाय पुनः पुनः शब्दं कारयेत् ततो नैवेद्यम्
 मोदकानि विचित्राणि शुक्लतण्डुलकं दधि । विचित्रपक्वान्नयुतं
 तथापूपसमन्वितम् । फेणिकाघृतपूराढ्यं नैवेद्यं प्रतिगृह्यताम् ॥ ॐषष्ठी-
 देव्यैः नम इति नाममन्त्रेण जपं विधाय गुह्यातीति समर्प्य नैवेद्या-
 ङ्गमाचमनीयं करोवृत्तनार्थं गन्धं च समर्प्य नीराजनम्—अन्तस्तेजो
 बहिस्तेज एकीकृत्यामितप्रभम् । आरात्तिकमिदं देवि गृहाण परमे-
 श्वरि ॥ नमस्कारः—जयदेवि जगन्मातर्जगदानन्दकारिणि । प्रसीद मम
 कल्याणि महाषष्ठि नमोस्तु ते ॥ ततः पुष्पाणि सङ्गृह्य प्रार्थयेत्—
 देवानां च ऋषीणां च मनुष्याणां च वत्सले । अमुं मम सुतं रक्ष षष्ठि
 देवि नमोस्तु ते ॥ पुरा देवैः पूजितासि ब्रह्मविष्णुशिवादिभिः । आवा-
 भ्यामपि देवि त्वं पूज्यसे भक्तिपूर्वकम् । देह्यस्य बालकस्यायुर्दीर्घं तुभ्य
 नमोस्तु ते ॥ ततः पिता बालकस्य षष्ठीदेव्याः पुरःस्थितः । बद्धा-
 ङ्गलिभक्तिनम्रो वाक्यमुच्चारयेदिदम् ॥ त्वं देवमाता दितिरब्धिजा

त्वं गौरी त्वमेवासि धृतिः क्षमा त्वम् । कीर्तिः समृद्धिर्भुवनस्य धात्री
 त्वमेव देवि प्रणतोस्मि तुभ्यम् ॥ यथा सर्वाणि भूतानि त्वयि स्यू-
 तानि रत्नवत् । चराचराणि भूतानि त्वत्तो जातान्यनेकशः ॥
 पुमान्साक्षी भवत्येव तेन सत्येन बुद्धिमान् । त्वं सृष्टिराद्या सृजसि
 प्रजास्त्वां स्थितिस्तथैताः सकला बिभर्षि । त्वामेव वाचा मनसा च
 कर्मणा समर्चयाम्यस्तु शिशुश्चिरायुः ॥ स्वस्ति मेऽस्तु गृहे नित्यं
 त्वत्प्रसादात्सुरेश्वरि । पुत्रोत्सवमहं नित्यं पश्येयं त्वदग्रनुहात् ॥
 ततोऽर्भकस्य जननी प्रार्थयेत्तामतन्द्रिता । तव प्रसादात्तनयस्य वक्रं
 दृष्टं मया देवि नमोस्तु तुभ्यम् । सौभाग्यमारोग्यमभीष्टसिद्धिं देहि
 प्रजायाश्चिरजीवितं च ॥ गौर्ध्याः पुत्रो यथा स्कन्दः शिशुः संरक्षि-
 तस्त्वया । तथा ममाप्ययं बालो रक्षतां षष्ठिके नमः ॥ षष्ठिदेवि
 नमस्तुभ्यं सूतिकागृहवासिनि । पूजितासि मया भक्त्या सबालां रक्ष
 सूतिकाम् ॥ अथ तद्वान्धवाः सर्व्वे स्वस्तिवाक्यपुरःसरम् । काम-
 यन्तोर्भकस्यायुः प्रार्थयेयुः सयोषितः ॥ ॐ स्वस्ति ३ जननी सर्व्वसौ-
 ख्यानां वर्द्धिनी कुलसम्पदाम् । साधनी सर्व्वसिद्धीनां जन्मदे त्वां नता
 वयम् ॥ पिता पुनः प्रार्थयेत् । जननी सर्व्वभूतानां बालानां च विशेषतः ।
 नारायणोस्वरूपेण बालं मे रक्ष सर्व्वतः ॥ शक्तिस्त्वं सर्व्वदेवानां
 लोकानां हितकारिणी । मातृवद्रक्ष मे बालं महाषष्ठि नमोस्तु ते ॥
 रुद्राणी रुद्ररूपेण महाविघ्नविनाशिनी । प्राणदे वरदे देवि रक्ष बालं
 स्वपुत्रवत् ॥ अमुं मम कुलोत्पन्नं रक्ष त्वं देवि बालकम् । पूजितासि
 मन्नाभागे चिरं जीवतु बालकः ॥ रक्षोभूतपिशाचेषु डाकिनीशाकि-
 नीषु च ॥ मातेव रक्ष मे बालं पन्नगश्वापदेषु च ॥ त्वमेव वैष्णवी
 देवी ब्रह्माणी च व्यवस्थिता । रुद्रशक्तिस्समाख्याता महाषष्ठि नमो-
 स्तुते ॥ धात्री त्वं कार्तिकेयस्य स्त्रीरूपं मदनस्य च । त्वत्प्रसादाद-
 विघ्नेन चिरं जीवतु मे सुतः ॥

ततो बालकं मातुः सकाशादानाय्य भूमौ गोमूत्रेणाभ्युक्ष्य स्थाप-

यित्वा हस्तेन स्पृष्ट्वा रक्षां पठेत् ॐ ह्यद्बलं वासुदेवस्य विष्णोरमितते-
जसः । भीमस्य ब्रह्माणश्चैव सर्वं भवतु मे सुते ॥ ततोऽञ्जलिं बद्ध्वा
प्रार्ययेत् चन्द्रार्कयोर्दिगीशानां दिशां च गगनस्य च । निक्षेपार्थं मया दत्तं
ते मे रक्षन्तु बालकम् ॥ अप्रमत्तं प्रमत्तं वा दिवारात्रमथापि वा ।
रक्षन्तु सर्वदा सर्वे देवाः शक्रपुरोगमाः ॥ रक्ष त्वं वसुधे देवि सन्ध्ये
च जगतः प्रिये । आयुः प्रमाणं सकलं देहि देवि नमोस्तु ते ॥ अन्तरा-
ह्यायुषस्तस्य ये केचित्परिपन्थिनः । विद्यारोग्यस्य वित्तानां निर्द्दहस्वा-
चिरेण तान् ॥ अथाथर्ववेदोक्तां रक्षां बालकसमीपे पठेत्—कृत्यानां
परिरक्षार्थं तथा रक्षोभयस्य च । रक्षाकर्म करिष्यामि ब्रह्मा तदनु-
मन्यताम् ॥ नागाः पिशाचा गन्धर्वाः पितरो यक्षराक्षसाः । अभि-
भवन्ति ये ये त्वां ब्रह्माद्या घ्नन्तु तान्सदा ॥ पृथिव्यामन्तरिक्षे च ये
चरन्ति निशाचराः । विदिक्षु दिक्षु ये चान्ये पान्तु त्वां ते नमस्कृताः ॥
पान्तु त्वामृषयो ब्रह्मा दिव्या राजर्षयस्तथा । पर्वताश्चैव नद्यश्च तथा
सर्वे च सागराः ॥ अग्नी रक्षतु ते जिह्वां प्राणान् रक्षन्तु वायवः । सोमो
व्यानमपानन्तु पर्जन्यः परिरक्षतु ॥ उदानं विद्युतः पान्तु समानं स्तन-
यित्त्वः । बलभित्ते बलं पातु वाचं वाचस्पतिस्तथा ॥ कामं ते पान्तु
गन्धर्वाः सत्यमिन्द्रोऽभिरक्षतु । प्रजां च वरुणो राजा समुद्रो नाभिमण्ड-
लम् ॥ चक्षुः सूर्यो दिशः श्रोत्रं चन्द्रमाः पातु ते मनः । रेतस्ते पान्तिवमा
आपो रोमाण्योषधयस्तथा ॥ आकाशं ते निशा पातु देहं तव वसुन्धरा
वैश्वानरस्तवशिरः पातु विष्णुः पराक्रमम् ॥ पौरुषं पुरुषश्रेष्ठो ब्रह्मा
पातु भ्रुवौ तव । देवं देहविशेषेण तव पातु वसुन्धरा ॥ एतैर्वेदात्मकैर्म-
न्त्रैः कृताः व्याधिविनाशिभिः । मथेन्न कृतरक्षस्त्वं दीर्घमायुरवाप्नुहि ॥
ब्रवीतु स्वस्ति ते ब्रह्मा विष्णुरुद्रो तथैव च । स्वस्ति वायुस्तथा सूर्यः
स्वस्ति देवा महोरगाः ॥ नारदश्च तथा स्वस्ति कुर्वन्त्वायुः सदैव
ते ॥ इति रक्षां पठित्वा बालकं कङ्कणादिभिर्विभूष्य स्वाङ्के निधाय
सपत्नीकमाचार्य्यं वस्त्रालंकारादिभिः सम्पूज्य दक्षिणासङ्कल्पं कुर्यात्—

अद्येहेत्यादिसंकीर्तनान्ते अमुकोहं अमुकराशेर्जातस्य पुत्रस्य दीर्घायु-
 रारोग्यावाप्तये कृतायाः षष्ठीदेव्याः पूजायाः साद्गुण्यार्थं षष्ठीदेव्याः
 प्रीतये इमां दक्षिणां ब्राह्मणाय दास्ये ॐ तत्सत् दक्षिणां दत्त्वा भूयसीं
 संकल्पयेत् अद्येहेत्यादि अमुकोहं श्रुतिस्मृतिपुराणोक्तफलावाप्तये
 अमुकराशेर्जातस्य पुत्रस्य दीर्घायुरारोग्याभ्युदयप्राप्तये षष्ठीमहोत्सव-
 कर्मणि कृतायाः स्कन्दप्रद्युम्नयोः जन्मदानां षट्कृतिकानां षष्ठी-
 देव्याश्च पूजायाः साद्गुण्यार्थं स्कन्दादीनां नवग्रहाणां च प्रीतये इमां
 भूयसीं दक्षिणां नानागोत्रेभ्यो ब्राह्मणेभ्यः तथान्येभ्यो दीनानाथेभ्यो
 नटनर्त्तकगायकेभ्यश्च विभज्य दातुमहमुत्सृजे ॐ तत्सत् न मम इति
 भूयसीं विभज्य सिद्धान्तेन ब्राह्मणांश्च भोजयित्वा अभिषेकतिलक-
 मन्त्रपाठादि कारयेत् ॥ अथ कुलाचाराद्देशाचाराद्वा सुलग्ने समागते
 अर्द्धरात्रे वा राहोर्वेधनं कुर्यात् आचम्यार्थं संस्थाप्य पूजासङ्कल्पः
 अद्येहेत्यादि अमुकोहं अमुकराशेः पुत्रस्य षष्ठीमहोत्सवकर्मण उत्तरा-
 ङ्गत्वेन एतस्य परिरक्षार्थं आयुर्वृद्धये सर्वोपद्रवशान्त्यर्थं राहोर्वेधनं
 करिष्ये तदङ्गत्वेन धनुर्वाणयोः पूजनं करिष्ये इतिसङ्कल्प्य हरिद्रा-
 द्रव्यपूगीफलगौरसर्षपादिभिर्मङ्गलद्रव्यैर्दृढां पोटलिकां विधाय गृहाधार-
 दारुणि बध्वा वेधयेत् एतन्त० इतिपोटलिकां प्रतिष्ठाप्य ॐ भूर्भुवः-
 स्वर्धनुर्वाणौ सुप्रतिष्ठितौ वरदौ भवेताम् इतिधनुर्वाणौ प्रतिष्ठाप्य
 धनुःपूजामन्त्रः—धृतं कृष्णेन रक्षार्थं संहारार्थं हरेण च । त्रयीमूर्तिगतं
 देवं धनुःशस्त्रं नमाम्यहम् ॥ धनुषे नमः । अथ वाणपूजामन्त्रः । काम-
 देवस्य ये वाणाः सफलाश्चार्जुनस्य च ॥ रामस्य च यथा वाणास्तथा-
 स्माकं भवन्त्वहम् ॥ वाणाय नमः इतिमन्त्राभ्यां धनुर्वाणौ सम्पूज्य
 बालकमङ्गे गृहीत्वा स्वस्तिवाचनं पठन् धनुर्गृहीत्वा वाणेन संयोज्य
 घण्टाशंखवाद्यपुरस्सरं पोटलिकां वाणेन वेधयेत् ततो दक्षिणासङ्कल्पः
 अद्येहेत्यादि अमुकराशेः पुत्रस्य सर्वोपद्रवशान्तये कृतस्य राहुवेधन-
 कर्मणः साद्गुण्यार्थं इमां दक्षिणां ब्राह्मणेभ्यो दास्ये ॐ तत्सत् इति-

दक्षिणां दत्त्वा तिलकमन्त्रपाठादि कारयेत् ततो गव्यघृतसर्षपैः सैन्ध-
वनिम्बपत्रैश्च सूतिकागृहे धूपो देयः । मुराऽहिकृतिनिर्गुण्डीवचाः कुष्ठं
च सर्षपाः । विल्वपत्रमयो धूपः कुमारायुःप्रपोषकृत् ॥ ततो यवप्ररोहणं
सुवासिनीनां पूजनं यजमानस्य बालकस्य च महानीराजनं च विधाय
बालकं मातृहस्ते समर्पयेत् । ततो गृहद्वारि रक्षकान् अपूपमालायुक्त-
च्छागमुशलादिशस्त्रपाणोन् स्थापयेत् ॥ इतिषष्ठीमहोत्सवपूजा ॥

अथ कथा ॥ ॐ नारायणं नमस्कृत्य नरं चैव नरोत्तमम् । देवीं
सरस्वतीं व्यासं ततो जयमुदीरयेत् ॥ युधिष्ठिर उवाच । पुत्रजन्मनि
कन्याया उत्सवः को विधीयते । किदानं कस्य पूजा च तन्मे ब्रूहि
जनार्दन ॥ श्रीकृष्ण उवाच । शृणु पाण्डव यत्नेन सुतोत्पत्तिमहोत्सवम् ।
जन्मषष्ठदिने कार्या षष्ठीनाम्ना त्रिशूलिनी ॥ पीठेऽपराह्णसमये गोमयी
प्रतिमां लिखेत् । कर्पादिकाः प्रदातव्याश्चाङ्गे चाङ्गे विशेषतः ४ कर्णे
कुण्डलकौ देयौ दूर्वापल्लवशोभितौ । दिव्यवस्त्रपरीधानां तां देवीं पूज-
येत्ततः ५ अग्रे दीपाष्टकं देयं नैवेद्यैर्विविधैः शुभैः । नालिकेरादिकं तद्व-
द्देशकालोद्भूतैः फलैः ६ कलशं स्थापयेत्तत्र अग्रतः पल्लवान्वितम् ।
द्विजन्मानं सपत्नीकं सदाचारसमन्वितम् ७ आहूय कारयेत्तस्यास्तयोर्ह-
स्तेन पूजनम् । शुक्लतण्डुलवेद्यां तु तस्योपरि समाहिताम् ८ नृत्यगीत-
विनोदेन वाद्येन च युधिष्ठिर । रात्रौ जागरणं कार्यं दैवजेन द्विजैः सह
९ वटकाष्टकमालाभिर्बद्धग्रीवमजासुतम् । पुनः पुनर्महाशब्दं कारयेत्कर्ण-
ताडनात् १० डाकिन्यो यातुधानाश्च भूतप्रेतपिशाचकाः । बालग्रहाश्च
नश्यन्ति तच्छब्दाकर्णनाद्ध्रुवम् ११ तत्र दानानि देयानि ब्राह्मणेभ्यो
विशेषतः । प्रथमेऽहनि षष्ठे वा दाता नाप्नोति सूतकम् १२ दानं प्रतिग्रहं
तत्र श्राद्धं च क्रियते यतः । प्रभाते दीयते दानं नटनर्तकगायकान् १३
स्त्रियः सभर्तृकाः पूज्या वस्त्रालङ्कारणादिभिः । अनेन विधिना यस्तु
षष्ठीदेवीं प्रपूजयेत् । आयुर्वृद्धिर्भवेत्तस्त संततेरपि पाण्डव १४ ॥ इति-
षष्ठीमहोत्सवपूजा कथा च ॥

अथ नामकरणम्

तत्र पारस्करसूत्रम् । दशम्यां सूतिकामुत्थाप्य त्रीन्ब्राह्मणान्भोजयित्वा पिता नाम करोति । दशम्यामिति सूतकान्तोपलक्षणम् एकादशे दिवसे इत्यर्थः । सूतकान्ते नाम-
कुर्यादिति शङ्खः । तच्च सूतकं ब्राह्मणस्य दशाहं क्षत्रियस्य द्वादशाहं वैश्यस्य पञ्चदशाहं
शूद्रस्य मासम् इतिवर्णक्रमः । सर्ववर्णानां दशाहमेव वा देशाचारात् वर्णक्रमपक्षे
आनुपूर्व्येण एकादशे त्रयोदशे षोडशे एकत्रिंशत्तमे दिवसे नामकरणम् । सर्ववर्णानां
दशाहपक्षे सर्वेषामेकादशे एव । प्रचेताः—सूतिका सर्ववर्णानां दशाहेन विशुद्ध्यति ।
ऋतौ च न पृथक्धर्मः सर्ववर्णेष्वयं विधिः ॥ मनुः—नामधेयं दशम्यां च द्वादश्यां वास्य
कारयेत् । पुण्ये तिथौ मूहूर्ते वा नक्षत्रे वा गुणान्विते ॥ दशमे दिवसे स्नायाच्छुद्ध्यर्थं सा
सबालिकेति सर्ववर्णसाधारणम् । असम्भवेऽष्टादशे वा एकोनविंशे दिने शतरात्रे व्युष्टे अयने
संवत्सरे गते वा नामकरणं भवति । पूर्वपूर्वासम्भवे सति एते व्यवस्थितविकल्पाः । तच्च
नाम द्व्यक्षरं चतुरक्षरं कवर्गादिपञ्चवर्गाद्यक्षरश्रमहकाराद्यन्तर्गतान्तस्थं कृत्प्रत्ययान्तम-
दीर्घसमाप्तिकं पुरुषस्य नाम विषमाक्षरं तद्धितप्रत्ययान्तककारादिपञ्चवर्गाद्यक्षरत्रयह-
काराद्यन्तर्गतान्तःस्थं स्त्रीनामकुर्यात् । कुलसंबद्धं वा नाम कर्तव्यमिति शंखोक्तिः ।
केचित्तु मासनामकुर्यादिति वदन्ति सम्भवे सम्बन्धं कुर्यादिसम्भवेऽन्यतरत्वेच्छया
कुर्यादिति ।

अथ नामकर्मप्रयोगः

तत्र नामकर्मदिवसे प्रातः सबालां सूतिकां संस्नाप्य कर्त्ता पिता
पूर्वं गणेशपूजनं कुर्यात् दीपं प्रज्वलय्य शुभासन उपविश्याचम्य अर्घं
संस्थाप्य प्राणानायम्य पूजासङ्कल्पः—अद्यहेत्यादिदेशकालौ संकीर्त्य
अमुकराशिरमुकशर्माहं अमुकराशेः पुत्रस्य कन्याया वा करिष्यमाण-
नामकर्मणि निष्क्रमणादिकर्मणि च निर्विघ्नतया कार्यसिद्धये पूर्वा-
ङ्गत्वेन भगवतो गणेशस्य पूजनं करिष्ये । इतिसङ्कल्प्य उक्तविधिना
(पृ. २-६) गणेशं सम्पूज्य प्रधानसङ्कल्पं कुर्यात् अद्यहेत्यादिदेश-
कालौ संकीर्त्य अमुकगोत्रोऽमुकराशिरमुकशर्माहं अमुकराशेरस्य बाल-
कस्य आयुर्वृद्धये व्यवहारसिद्धये बीजगर्भसमुद्भवोनिवर्हणद्वारा श्रीपर-
मेश्वरप्रीतये नामकर्म करिष्ये तथास्य पुत्रस्य श्रीवृद्धये बीजगर्भसमुद्भव-
ोनिवर्हणाय निष्क्रमणकर्म करिष्ये तथास्य बालकस्यायुर्वृद्धये धन-

प्राप्तये सूर्यावलोकनं भूम्युपवेशनं च करिष्ये करिष्यमाणनामकर्मनिष्क्रमणसूर्यावलोकनभूम्युपवेशनकर्मणां पूर्वाङ्गत्वेन मातृपूजानान्दीश्राद्धपुण्याहवाचनानि तन्त्रेण करिष्ये इति संकल्प्य पूर्वोक्तविधिना (पृ. ६-१४) मातृपूजानान्दीश्राद्धपुण्याहवाचनानि विधाय वेदीं कृत्वा तत्र पञ्चभूसंस्कारपूर्वकमग्निं संस्थाप्य वेद्या ईशानदिग्भागे कलशविधिना (पृ. १४-१९) कलशं संस्थाप्य तत्र ब्रह्मवरुणसहितादित्यादिनवग्रहानावाह्यं सम्पूज्य रक्षासूत्रं च प्रतिष्ठाप्य आचार्यब्रह्मणोर्वरणं कुर्यात् तत्र संकल्पः—अद्यहेत्यादि अमुकराशेः पुत्रस्य करिष्यमाणनामकर्माङ्गहोमकर्मणि आचार्यब्रह्मणोः पूजनं वरणं च करिष्ये तथा नामकर्माधिकारसिद्धये त्रीन् ब्राह्मणान्भोजयिष्ये इति संकल्प्य आचार्यब्रह्मणोर्वरणं कृत्वा त्रीन्ब्राह्मणान् भोजयित्वा ब्रह्मासनादिपर्युक्षणान्तं कर्म (पृ. २१-२२) समाप्य पञ्चगव्यहोमार्थं पानार्थं च पञ्चगव्यं कुर्यात् ।

अथ पञ्चगव्यविधिः—अथातः संप्रवक्ष्यामि पञ्चगव्यं यथाविधि । पावनार्थं द्विजातीनामिह लोके परत्र च १ गोमूत्रं गोमयं क्षीरं दधि सर्पिः कुशोदकम् । निर्दिष्टं पञ्चगव्यं च पवित्रं कायशोधनम् २ गोमूत्रे वरुणे देवो हव्यवाहस्तु गोमये । क्षीरे चन्द्रश्च भगवान्वायुर्दधिनि समाश्रितः ३ भानुराज्ये स्थितस्तद्वज्जले हरिरुदाहृतः । दर्भे देवाः स्थिताः सर्वे पवित्रं तेन नित्यशः ४ मूत्रं तु नीलवर्णायाः कृष्णाया गोमयं स्मृतम् । पयश्च ताम्रवर्णायाः श्वेताया दधि उच्यते ५ कपिलाया घृतं ग्राह्यं महापातकनाशनम् । अलाम्बे सर्ववर्णानां कपिलैका प्रशस्यते ६ मूत्रस्यैकपलं दद्यात्तदद्द गोमयं स्मृतम् । क्षीरं सप्तपलं दद्याद्दधि त्रिपलमुच्यते ७ आज्यस्यैकपलं दद्यात्पलमेकं कुशोदकम् । सर्पिः कुशोदकं चैव पृथङ्मन्त्रैर्विधोयते ८ सर्वेषामलाम्बे सर्पिः कुशोदकं पय इति निर्णयः । गायत्र्या गृह्य गोमूत्रं गन्धद्वारेति गोमयम् । आप्यायस्वेति वै क्षीरं दधिक्राव्णेति वै दधि ॥ तेजोसि शुक्रमित्याज्यं

देवस्यत्वा कुशोदकम् । सप्तपत्राश्च ये दर्भा अच्छिन्नाग्राः शुकत्विषः ।
 एतैर्गृहीत्वा होतव्यं पञ्चगव्यं यथाविधि ॥ इरावती इदंविष्णुर्मनिस्तोके
 च शंवती । गायत्री प्रजापतेनत्वैता आहुतयः स्मृताः ॥ आलोड्य
 प्रणवेनैव निर्मथ्य प्रणवेन तु । उद्धृत्य प्रणवेनैव त्रिःपिबेत्प्रणवेन तु ॥
 यद्यदस्थिगतं पापं देहे तिष्ठति देहिनाम् । ब्रह्मकूर्चो दहेत्सर्वं तत्तदग्नि-
 रिवेन्धनम् ॥ पालाशेनाथ पर्णेन स्वर्णपात्रेण वा पुनः । रौप्यपात्रेण
 ताम्रेण ब्रह्मतीर्थेन वा पिबेत् ॥ अथमन्त्राः । ॐ तत्सवितुर्वरेण्यं भर्गो देव-
 गायत्र्या गोमूत्रं गृह्य वरुणं ध्यायन् ताम्रपात्रे स्थापयेत् ॐ गन्धद्वारां
 दुराधर्षां नित्यपुष्टां करीषिणीम् । ईश्वरीं सर्वभूतानां तामिहोपह्वये
 श्रियम् ॥ इति गोमय संगृह्य अग्निं ध्यायन् तत्रैव स्थापयेत् ॐ आप्या-
 यस्व समेतु ते विश्वतः सोम वृष्ण्यम् । भवा व्वाजस्य सङ्गथे ॥ इति दुग्धं
 संगृह्य सोमं ध्यायन् तत्रैव स्थापयेत् ॐ दधिक्राव्णोऽअकारिपं
 जिष्णोरश्वस्य व्वाजिनः सुरभि णो मुस्ता करत्प्रण आयूँश्रिषि तारिषत् ॥
 इति दधि गृह्य वायुं ध्यायँस्तत्रैव स्थापयेत् ॐ तेजोसि शुक्रमस्यमृतमसि
 धाम नामासि प्रियं देवानामनामृष्टं देवयजनमसि ॥ इति घृतं संगृह्य
 रविं ध्यायँस्तत्रैव स्थापयेत् ॐ देवस्य त्वा सवितुः प्रसवेऽश्विनोर्वाहुभ्यां
 पूष्णो हस्ताभ्याम् ॥ इति कुशोदकं संगृह्य हरिं ध्यायँस्तत्रैव स्थाप-
 येत् ॐ आपोहिष्ठेति तिसृभिरालोड्य ॐकारेण कुशत्रयं साग्रं समूलं
 गृहीत्वा पुनरोङ्कारेण तद्गृहीत्वा जुहुयात् पञ्चगव्यहोमं तु केचिच्छु-
 द्ध्यर्थं पूर्वमामनन्ति पश्चाच्चतुर्दशाहुतिहोमं तद्यथावधारितं कर्तव्यम्
 इति पञ्चगव्यविधिः ॥ अथ द्रव्यत्यागसंकल्पः—अद्येह नामकर्माङ्ग-
 होमकम्मणाहं यक्ष्ये तत्र प्रजापतिम्, इन्द्रं, अग्निं, सोमं चाज्येन
 विष्णुं, विष्णुं, रुद्रं, अपः, सवितारं, प्रजापतिं पञ्चगव्येन—अग्निं
 वायुं, सूर्यं, अग्नीवरुणौ, अग्नीवरुणौ, अग्निं, वरुणं, सवितारं, विष्णुं
 विश्वान्देवान् मरुतः स्वर्कान् प्रजापतिमग्निं स्विष्टकृतं चाज्येनाहं
 यक्ष्ये आधाराज्यभागदेवताभ्य इदमाज्यं अग्नये विष्णवे विष्णवे रुद्रायः

अद्भ्यः सवित्रे प्रजापतये च इदं पञ्चगव्यं महाव्याहृतिदेवताव्यः सर्व-
 प्रायश्चित्तदेवताभ्यः प्रजापतये अग्नयेस्विष्टकृते च इदमाज्यं मया परित्य-
 क्तं यथादैवतमस्तु । ततः विधिनामाग्निमावाह्य एतन्त इनि प्रतिष्ठाय
 ॐ भूर्भुवःस्वः विधिनामाग्ने सुप्रतिष्ठितो भव ॐ तदेवाग्निरिति व्यात्वा
 ॐ विधिनामाग्नये नमः इति नाममन्त्रेण पाद्यादिनी राजनान्तं सम्पूज्य
 दक्षिणं जान्वाच्य मनसा प्रजापतिं ध्यात्वा ब्रह्मणान्वारब्धो जुहुयात्
 ॐ प्रजापतये स्वाहा इदं प्रजापतये ॐ इन्द्राय स्वाहा इदमिन्द्राय
 ॐ अग्नये स्वाहा इदमग्नये ॐ सोमाय स्वाहा इदं सोमाय इत्याधारा-
 वाज्यभागौ हुत्वा पञ्चगव्यहोमं कुर्यात् तत्र मन्त्राः सर्वमन्त्राणा-
 मादिभूतत्वात्प्रथमं गायत्र्या होमः (तत्सवितुरित्यस्य विश्वामित्र
 ऋषिर्गायत्रीछन्दः सविता देवता पञ्चगव्यहोमे विनियोगः) तत्सवितुः
 स्वाहा इदं सवित्रे (इरावती धेनुमती इत्यस्य वसिष्ठ ऋषिस्त्रिष्टुप्छन्दः
 विष्णुर्देवता पञ्चगव्यहोमे विनियोगः) ॐ इरावती धेनुमती हि
 भूतः सव्यवसिनी मनवे दशस्या व्यस्कभ्ना रोदसी विष्णवे
 ते दाधर्त्य पृथिवीमभितो मयूखैः स्वाहा । इदं विष्णवे ।
 (इदं विष्णुरित्यस्य मेधातिथिर्ऋषिः गायत्र्याछन्दः विष्णुर्देवता पञ्च-
 गव्यहोमे विनियोगः) ॐ इदं विष्णुर्विचक्रमे त्रेधा निदधे पदम् ।
 समूढमस्य पाथ्सुरे स्वाहा । इदं विष्णवे । (मानस्तोके इत्यस्य
 परमेष्ठी ऋषिर्जगतीछन्दः रुद्रो देवता पञ्चगव्यहोमे विनियोगः)
 ॐ मा नस्तोके तनये मा नऽआयुषि मा नां गोषु मा नोऽश्वेषु
 रीरिषः । मा नां वीरान् रुद्र भामिनो व्वधीर्हविष्मन्तः सदमिन्वा
 हवामहे । इदं रुद्राय । शन्नो देवाति दध्यङ्गाथर्वण ऋषिर्गायत्रीछन्दः
 आपोदेवता पञ्चगव्यहोमे विनियोगः) ॐ शन्नो देवीरभिष्टयऽआपा
 भवन्तु पीतये शंयोरभि स्रवन्तु नः स्वाहा । इदमदभ्यः ।
 (प्रजापते नत्वेत्यस्य हिरण्यगर्भः ऋषिस्त्रिष्टुप्छन्दः पञ्चगव्यहोमे
 विनियोगः) ॐ प्रजापतये न त्वदेतान्यन्यो विश्वा रूपाणि परि

ता बभूव यत्कामास्ते जुहुमस्तन्नोऽस्तु वयं स्याम पतयो रयीणां
स्वाहा । इदं प्रजापतये । ॐ अग्नये स्विष्टकृते स्वाहा इदमग्नये स्विष्टकृते ।
इति पञ्चगव्यहोमं विधाय हुतशेषं पञ्चगव्यं सूतिकायै दद्यात् । सा
च ब्रह्मतीर्थेन त्रिःप्राश्नाति अत्राचारात् स्रुवं गन्धाक्षतपुष्पद्रव्यादिभिः
सम्पूज्य ब्रह्मा स्रुवेणान्वारम्भं कारयित्वा सूतिकां भर्तुः समीपमान-
यति सा च बालकमङ्गे गृहीत्वाऽग्निं प्रदक्षिणीकृत्य भर्तुर्वामत उप-
विशेत् गणेशाय नवग्रहेभ्यश्च पुष्पाञ्जलिं समर्पयेत् ततो दैवज्ञबोधिते
मुलग्ने समागते नव्यवस्त्रे कुङ्कुमपिष्टातकेन बालकनामं लिखित्वा एतन्ते ०
ॐ भूर्भुवः स्वः बालकनामं सुप्रतिष्ठितो भवेति प्रतिष्ठाप्य लग्नदान-
संकल्पं कुर्यात्—अद्येहेत्यादि अमुकराशेर्बालकस्य नामकर्मलग्नाद्यत्र-
कुत्रस्थानस्थितानाम् आदित्यादिनवग्रहाणां शुभानां शुभफलाधिक्य-
प्राप्तये दुष्टानां दुष्टफलोपशान्त्यर्थं इमां सुवर्णनिष्क्रयिणीं दक्षिणां
दैवज्ञाय तुभ्यमहं संप्रददे, इति दक्षिणां दत्त्वा ततः मुनवांशे समागते
लिखितनामकं तन्नव्यवस्त्रं शंखे वेष्टयित्वा तेन बालकस्य दक्षिणे कर्णे
पञ्चघोषपुरःसरं अमुकशर्मासि दीर्घायुर्भवेति नाम श्रावयेत् । शर्मन्ति
ब्राह्मणस्य वर्मान्ति क्षत्रियस्य गुप्तान्तं वैश्यस्य दासान्तं शूद्रस्य नाम
कुर्यात् । ततो होमदक्षिणासङ्कल्पः अद्येहेत्यादि अमुकराशेर्बालकस्य
नामकर्मङ्गिहोमकर्मणः साद्गुण्यार्थमिमां सुवर्णदक्षिणां आचार्याय
तुभ्यमहं संप्रददे इति होमदक्षिणां दत्त्वा नामकर्मदक्षिणां दद्यात्
अद्येहेत्यादि अमुकराशेर्बालकस्य बज्रिकर्गाभिकदुरितोपशान्त्यर्थं दीर्घायु-
रारोग्यावाप्तये कृतस्य नामकरणकर्मणः साद्गुण्यार्थम् इमां दक्षिणां
ब्राह्मणेभ्यो दास्ये ॐ तत्सत् ॥

ततो निष्क्रमणं कुर्यात् । तत्र विशेषः अद्येहेत्यादि अमुक-
राशेरस्य बालकस्य करिष्यमाणनिष्क्रमणकर्मणि सर्वारिष्टनिवृत्ति-
पूर्वकदीर्घायुरारोग्यावाप्तये जले दिगीशानां दिशां चन्द्रस्य अक्षस्य
वासुदेवस्य गगनस्य च पूजनं करिष्ये एतन्ते ० ॐ भूर्भुवः स्वः जले

दिगीशादिदेवा गगनपर्यन्ताः सुप्रतिष्ठिता वरदा भवन्तु एवं प्रतिष्ठाप्य
नाममन्त्रेण ध्यानादि ॐदिगीशेभ्यो नमः ॐदिग्भ्यो नमः ॐचन्द्राय
नमः ॐवासुदेवाय नमः ॐगगनाय नमः इतिनाममन्त्रैः पाद्यादिभिः
सम्पूज्य प्रार्थयेत्—चन्द्रार्कयोर्दिगीशानां दिशां च गगनस्य च ।
निक्षेपार्थमिमं दक्षि ते मे रक्षन्तु बालुकम् ॥ अप्रमत्तं प्रमत्तं वा
दिवारात्रमथापि वा । रक्षन्तु सर्वदा सर्वे देवाः शक्रपुरोगमाः ॥ इति
सम्प्रार्थ्य दक्षिणां दत्त्वा शाकुनसूक्तमपि तत्र पठेत् ॥ इतिनिष्क्रमणम् ॥

अथसूर्यावलोकनम् । तत्र स्वस्तिवाचनपूर्वकं मातुरङ्कुस्थितं
बालकं बहिरानीय आदित्यं पूजयेत् यथा आचम्य अर्घं सस्थाप्य भूमौ
रक्तचन्दनेन सूर्यं लिखित्वा पूजासङ्कल्पः अद्यहेत्यादि देशकालौ
संकीर्त्य अमुकराशेः बालकस्य वैजिकगाभिकदुरितोपशान्तये आदि-
त्यस्य पूजनं करिष्ये ध्यानम् ध्येयः सदा सवितृमण्डलमध्यवर्ती
नारायणः सरसिजासनसन्निविष्टः । केयूरवान्मकरकुण्डलवान्किरीटी
हारी हिरण्यवपुर्धृतशङ्खचक्रः । इतिध्यात्वा ॐआकृष्णेन रजसा
वर्त्तमानो निवेशयन्नमृतम्मर्त्यं च हिरण्ययेन सविता रथेना देवो याति
भुवनानि पश्यन् ॥ इतिवेदमन्त्रेण ॐआदित्याय नमः इति नाममन्त्रेण
च आवाहनादिनीराजनान्तं सम्पूज्य बालकाय सूर्यं प्रदर्शयेत् [ॐ
तच्चक्षुरिति दध्यङ्ङाथर्वणऋषिरनुष्टुप्छन्दः सूर्यो देवता सूर्यो-
दीक्षणे विनियोगः] ॐतच्चक्षुर्देवहितं पुरस्ताच्छुक्रमुच्चरत् पश्येम
शरदः शतं जीवेम शरदः शतंशृणुयाम शरदः शतं प्रव्रवाम शरदः
शतमदीनाः स्याम शरदः शतं भूयश्च शरदः शतात् ॥ इति मन्त्रेण
बालकाय सूर्यं प्रदर्श्य दक्षिणां दद्यात् । इतिसूर्यावलोकनम् ॥

अथभूम्युपवेशनम् । तत्र गोमयेन सुलिप्तायां भूमौ ॐपृथिव्यै
नमः ॐवाराहाय नमः ॐकुलदेवतायै नमः इतिनाममन्त्रैर्भूमौ पृथिवीं
वाराहं कुलदेवतां च प्रतिष्ठाप्यावाह्य उपचारैः सम्पूज्य भूमिं प्रार्थयेत्—
रक्षेनं वसुधे देवि सदा सर्वगते शुभे । आयुष्प्रमाणं निखिलं निक्षिपस्व

हरिप्रिये ॥ अचिरादायुषस्तस्य ये केचित्परिपन्थिनः । जीवितारोग्य-
वित्तेषु निदहस्वाचिरेण तान् ॥ धारिण्यशेषभूतानां मातस्त्वमधिका
ह्यसि । अजरा चाप्रमेया च सर्वभूतनमस्कृते ॥ त्वमेवाशेषजगतां
प्रतिष्ठा चाश्रयो ह्यसि । कुमारं पाहि मातस्त्वं ब्रह्मा तदनुमन्यताम् ॥
इतिसम्प्रार्थ्य शंखघण्टानादपूर्वकं बालकं भूमावुपवेशयेत् आचाराद्द्रव्ये
पादस्थापनम् ततस्तं बालं देवब्राह्मणेभ्यः प्रणमय्य तैराशीर्वादादि-
भिरभिनन्दितं प्रदक्षिणमार्गेण गृहाभ्यन्तर्नयेत् ॥ अथ तत्र जीवमातृणां
पूजनं कुर्यात्—आचम्य अर्घ्यं संस्थाप्य पूजासंकल्पं कुर्यात् अद्यहेत्यादि-
संकीर्त्य अमुकराशेरमुकनाम्नः पुत्रस्य नामकर्मादिकर्मणामुत्त-
राङ्गत्वेन भित्तिलिखितानां कल्याण्यादिजीवमातृणां पूजनं करिष्ये
एतन्ते० ॐ भूर्भुवःस्वः कल्याण्यादिसप्तजीवमातरः इहागच्छन्तु इह-
तिष्ठन्तु सुप्रतिष्ठिता वरदा भवन्तु इतिप्रतिष्ठाप्य ध्यायेत्—कल्याणी
मङ्गला भद्रा पुण्या पुण्यमुखी तथा । जया च विजया चैव सप्तेता
जीवमातरः ॥ इतिध्यात्वा ॐ कल्याण्यै नमः ॐ भद्रायै नमः ॐ पुण्यायै
नमः ॐ पुण्यमुख्यै नमः ॐ जयायै नमः ॐ विजयायै नमः इतिनाम-
मन्त्रैरावाहनादिनीराजनान्तं सम्पूज्य गुडसर्पिभ्यां वसोर्धाराः पातयेत्—
अद्येहामुकोहं जीवमातृणां प्रीतये गुडसर्पिभ्यां वसोर्धाराः पातयिष्ये
ॐ वसोः पवित्रमसि शतधारं वसांः पवित्रमसि सहस्रधारं देवस्त्वा
सविता पुनातु वसोः पवित्रेण शतधारेण सुप्ता कामधुक्षः ॥ इतिमन्त्रेण
भित्तौ मातृणामुपरि वसोर्धाराः पातयित्वा प्रार्थयेत्—ब्रह्माणी कमलेन्दु-
सौम्यवदना माहेश्वरी लीलया । कोमारी रिपुदर्पनाशनकरा चक्रायुधा
वैष्णवी ॥ वाराही धनधोरधर्धरमुखी चैन्द्री च वज्रायुधा । चामुण्डा
गणनाथरुद्रसहितो रक्षन्तु नो मातरः ॥ दक्षिणासङ्कल्पः—अद्येहामुकोहं
अमुकराशेर्बालकस्य नामकर्माङ्गजीवमातृकापूजनकर्मणः साद्गुण्यार्थम्
इमां दक्षिणां ब्राह्मणाय दास्ये ॥ अथ भूयसीदक्षिणा अद्येहेत्याद्यु-
च्चार्य्य अमुकोहं अमुकराशेरमुकनाम्नोऽस्य बालकस्य दीर्घायुरारोग्या-

वाप्तये बीजगर्भसमुद्भवैर्नोनिवर्हणद्वारा श्रीपरमेश्वरप्रीत्यर्थं कृतानां
नामकरणनिष्क्रमणसूर्यावलोकनभूम्युपवेशनजीवमातृकापूजनकर्मणां
साद्गुण्यार्थं कलशे आवाहितानां ब्रह्मवरुणसहितादित्यादिनवग्रहाणां
प्रीतये इमां भूयसीं दक्षिणां नानागोत्रेभ्यो ब्राह्मणेभ्यस्तथान्येभ्यो
नटनर्त्तकगायकेभ्यो विभज्य दास्ये ॐ तत्सत् दक्षिणां दत्त्वा तत्राचारा-
न्महानीराजनादि कारयित्वा अभिषेकतिलकमन्त्रपाठादिकारयेत्
ब्राह्मणान् स्वेष्टबन्धुवर्गादीन्भोजयित्वा स्वयं भुञ्जीतेति ॥ इतिनाम-
करणनिष्क्रमण-सूर्यावलोकन भूम्युपवेशन-जीवमातृपूजनविधानम् ॥

अथान्नप्राशनविधिः

षष्ठेष्टमे वा मासि संवत्सरे पूर्णे वा पुरुषस्यान्नप्राशनं कुर्यात् ।
स्त्रीणां तु पञ्चमे वा मासि । तत्र ज्योतिःशास्त्रोक्ते चन्द्रतारानुकूले
दिवसे कर्त्ता कृतनित्यक्रियः शुचिः शुक्लवासाः प्रथमं गणेशं पूजयेत् ।
स्वासन उपविश्याचम्यार्घं संस्थाप्य पूजासंकल्प-अद्येहेत्यादिसंकीर्त्य
अमुकराशिरमुकशर्माहं अमुकराशेरमुकस्य पुत्रस्य करिष्यमाणान्नप्राशन-
कर्मणि निर्विघ्नतया कार्यसिद्धये पूर्वाङ्गत्वेन भगवतो गणेशस्य पूजनं
करिष्ये । पूर्वोक्तप्रकारेण (पृ० २-६) गणेशं सम्पूज्य प्रधानसंकल्पः
अद्येहेत्याद्युच्चार्य अमुकोहं अमुकराशेरस्य बालकस्य मलप्राशनशुद्ध्य-
न्नाद्यब्रह्मवर्चसतेजइन्द्रियायुर्लक्षणफलसिद्धये बीजगर्भसमुद्भवैर्नो-
निवर्हणद्वारा श्रीपरमेश्वरप्रीतये अन्नप्राशनकर्मकरिष्ये तत्पूर्वाङ्गत्वेन
गौर्यादिषोडशमातृणां पूजनं नान्दोश्चाद्धं पुण्याहवाचनं च करिष्ये ।
इतिसङ्कल्प्य पूर्वोक्तविधिना (पृ. ६-१४) मातृपूजननान्दोश्चाद्धपुण्या-
हवाचनानि विधाय होमार्थं वेदीं कृत्वा तत्र पञ्चभूसंस्कारपूर्वकमग्नि
संस्थाप्य (पृ. २१) आचार्य्यब्रह्मणोर्वरणं कुर्यात् अद्येहामुकोहं
अमुकराशेः पुत्रस्य अन्नप्राशनाङ्गहोमकर्मणि आचार्य्यब्रह्मणोः पूजन-
पूर्वकं वरणं करिष्ये इतिसंकल्प्य आचार्य्यब्रह्मणोर्वरणं कृत्वा कलशं

संस्थाप्य तत्र ब्रह्मवरुणसहितादित्यादिनवग्रहानावाह्य सम्पूज्य तत्र ब्रह्मोपवेशनादि आसादनान्ते (पृ. २१-२२) विशेषोपकल्पनीयान्यासादयेत् अन्नं सव्यञ्जनं रसाश्च उद्धरणपात्रं मधुसक्तुघृतानि पुस्तकशस्त्रादिस्ववृत्तिचिह्नानि इति स्थापयित्वा ततः पर्युक्षणान्तं (पृ. २२) कर्म कृत्वा द्रव्यत्यागसंकल्पः अघेहामुकोहं अमुकराशेः पुत्रस्यान्नप्राशनहोमकर्मणा यक्ष्ये तत्र प्रजापतिमिन्द्रमग्निं सोमं देवीं वाचं वाचं वाजं आज्येन प्राणमपानं चक्षुःश्रोत्रं च चरुणा शेषेणाज्यचरुणा स्विष्टकृतम् आज्येन महाव्याहृतिदेवताः सर्वप्रायश्चित्तदेवताः प्रजापति च यक्ष्ये इदं चर्वाज्यं मया परित्यक्तं ॐ तत्सत् तत्तद्देवताभ्यो यथादेवतमस्तु इतित्यागं विधाय शुचिनामानमग्निं संस्थाप्य एतन्ते ० ॐ भूर्भुवः स्वः शुचिनामाग्ने इहागच्छेहतिष्ठ सुप्रतिष्ठितो वरदो भवेति प्रतिष्ठाप्य ततः तदेवाग्निरित्यादिना ध्यात्वा ॐ शुचिनामाग्नये नम इति नाममन्त्रेणावाहनादिनीराजनान्तं सम्पूज्य दक्षिणं जान्वाच्य ब्रह्मणाज्ज्वारब्धो मनसा प्रजापतिं ध्यात्वा जुहुयात् ॐ प्रजापतये स्वाहा इदं प्रजापतये ॐ इन्द्राय स्वाहा इदमिन्द्राय ॐ अग्नये स्वाहा इदमग्नये ॐ सोमाय स्वाहा इदं सोमाय ततो द्वे आज्याहुतो जुहोति (देवीं वाचमिति भार्गवऋषिस्त्रिष्टुप्छन्दो देवीवाग्देवता आज्याहुतिहोमे विनियोगः) ॐ देवीं वाचमजनयन्त देवास्तां विश्वरूपाः पशवो वदन्ति सा नो मन्त्रेषमूर्जं दुहाना धेनुर्वागस्मानुपसुष्टुतैतु स्वाहा । इदं वाचे । ॐ देवीं वाचमिति पुनः पठित्वा (वाजो न इति देवा ऋषयस्त्रिष्टुप्छन्दः अन्नं देवता आज्याहुतिहोमे विनियोगः) ॐ वाजो नोऽअद्य प्रसुवाति दानं वाजो देवाँ २॥ ऋतुभिः कल्पयाति वाजो हि मा सर्ववीर जजान विश्वाऽआशा वाजपतिर्जयेयं स्वाहा । इदं वाचे वाजाय । ततः स्रुवेण चरुमभिघार्य आज्यप्लुतेन स्थालीपाकेन जुहोति (प्राणेत्यादीनां चतुर्णां प्रजापतिर्ऋषिर्यजुश्छन्दोऽन्नं देवता होमे विनियोगः) ॐ प्राणेनान्नमशीय स्वाहा । इदं प्राणाय । ॐ अपानेन गन्धानशीय स्वाहा ।

इदमपानाय । ॐ चक्षुषा रूपाण्यशीय स्वाहा । इदं चक्षुषे । ॐ श्रोत्रेण यशोऽशीय स्वाहा । इदं श्रोत्राय । तत आज्यचरुभ्यां ब्रह्मणान्वारब्धो जुहुयात् ॐ अग्नये स्विष्टकृते स्वाहा । इदमग्नये स्विष्टकृते । तत आज्येन भूराद्या नवाहुतीर्जुहुयात् (पृ. २४) ॐ भूः स्वाहा इदमग्नये । ॐ भुवः स्वाहा इदं वायवे । ॐ स्वः स्वाहा इदं सूर्याय । ॐ त्वष्टोऽग्ने० इदमग्नीवरुणाभ्याम् ॐ सत्वन्नोऽग्ने० इदमग्नीवरुणाभ्याम् ॐ अयाश्चाग्ने० इदमग्नये ॐ ये ते शतं० इदं वरुणाय । ॐ उदुत्तमं इदं वरुणायादित्यै ॐ अग्नये प्रजापतये स्वाहा इदमग्नये प्रजापतये । ततः संश्रवप्राशनम् पवित्रप्रतिपत्तिः प्रणीताविमोकः ब्रह्मणे पूर्णपात्रदानं तत्र संकल्पः—अद्येहेत्यादि अमुकोहं अमुकराशेः पुत्रस्यान्नप्राशनाङ्गहोमकर्मणः साद्गुण्यार्थम् अपूर्णपूणार्थं च इदं पूर्णपात्रं सद्रव्यं ब्रह्मन् तुभ्यं सम्प्रददे । ब्रह्मा गृहीत्वा अक्रन्कर्मति मन्त्राशिषं दद्यात् ॥ ततः सुलग्ने समागते लग्नदानसंकल्पः अद्येहाद्युच्चार्य अमुकोहं अमुकराशेः पुत्रस्यान्नप्राशनलग्नाद्यत्रकुत्रस्थितानाम् आदित्यादिनवग्रहाणां दुष्टानां दुष्टफलोपशान्त्यर्थं शुभानां शुभफलाधिक्यप्राप्तये इदं सुवर्षम् इमां दक्षिणां ब्राह्मणेभ्यो विभज्य दास्ये ॐ तत्सत् दक्षिणां दत्त्वा सर्वान् रसान् सर्वमन्नं मध्वाज्यसक्तुसहितं एकस्मिन्पात्रे कृत्वा सुवर्णान्तिहितया मुद्रिकया मातुरुत्सङ्गे स्थितं बालकं स्वाङ्गे स्थितं वा देवतापुरतोऽनामिकाङ्गुष्ठाभ्यां हन्तहन्तेति मन्त्रेण पञ्चवारं प्राशयेत् “हन्तकारं मनुष्या” इति श्रुतेः । ततो मत्स्यजलेन त्रिवारं मुखं शोधयेत् ततो माता बालकं स्वाङ्गादुत्सृजेत् तदा स बालको वस्त्रशस्त्रलेखनीपुस्तकादि यत् प्रथमं गृह्णाति तेन तस्य जीविका भवेदिति ज्ञातव्यम् । अथ काम्यं प्राशनम् । भारद्वाज्या मांसेन वाक्प्रसारकामस्य कपिञ्जलमांसेनान्नाद्यकामस्य मत्स्यैर्जवनकामस्य कृकषायाऽआयुःकामस्य आठद्या ब्रह्मवर्चसकामस्य सर्वैः सर्वकामस्यान्नपर्य्यायं वा ॥ भारद्वाजी लाटेति

प्रसिद्धा पक्षिणी । वाक्प्रसारो वाग्मित्वम् । कपिञ्जलः कृष्णतित्तिरिः
मयूरो वेति केचित् । अन्नाद्यत्वं बहुभोक्तृत्वम् । जवनो वेगः ।
कृकषा गृहगोधिका । कलौ गोधांविजयेदिति वचनात्सा कलौ त्याज्या ।
आठ्या स्वनाम्नैव प्रसिद्धा अन्नपर्यायि वा अन्नवदेकीकृत्य प्राशन-
मिति वा । अन्नपर्यायेत्यविभक्तिकरछान्दसो निर्देशः । ततो
दक्षिणासङ्कल्पः—अद्येहामुकोहं अमुकराशेः पुत्रस्यान्नप्राशनाङ्ग-
होमकर्मणः तथान्नप्राशनकर्मणः साङ्गफलप्राप्त्यर्थं साद्गुण्यार्थं
चेमां दक्षिणां आचार्याय अन्येभ्यो ब्राह्मणेभ्यश्च विभज्य दास्ये
तथेमां भूयसीदक्षिणां नानागोत्रेभ्यो ब्राह्मणेभ्यः तथान्येभ्यो नटनर्त-
कगायकादिदीनानाथेभ्यश्च विभज्य दास्ये तथा यथोपपन्नेनान्नेन
यथासंख्याकान् ब्राह्मणानन्याश्च भोजयिष्ये ॐ तत्सत् इतिसंकल्प्य
दक्षिणां दत्त्वा रक्षाबन्धनघृतच्छायाव्यायुषकरणाभिषेकतिलकमन्त्र-
पाठादि कारयित्वा जीवमातृपूजनं महानीराजनं च कृत्वा ब्राह्मणा-
न्भोजयित्वा इष्टबन्धुसहितः स्वयं भुञ्जीत ॥ इत्यन्नप्राशनविधिः ॥

अथ जन्मोत्सवविधिः

ब्राह्मे मूहूर्तं उत्थाय तिलकल्कोदकेन स्नायात् । स्नानसङ्कल्पः—
अद्येहेत्याद्युच्चार्य्य अमुकगोत्रोऽमुकराशिरमुकशर्माहं आयुरभिवृद्धये
संवत्सरावच्छिन्नमुखप्राप्तिकामस्तिलकल्कमिश्रितशीतलोदकेन स्नानं
करिष्ये इति स्नात्वा सन्ध्यादिनित्यकर्म विधाय जन्मदिने शनिभीम-
वासरसत्त्वे तत्सूचितदोषपरिहाराय किञ्चित् ब्राह्मणाय दत्त्वा
(अष्टमुष्टिभवेत्किञ्चिदिति किञ्चिद्धान्यम् ।) ततो नवीनवस्त्रधारणं
कुर्यात् (परिधास्यै इत्याथर्वणऋषिः पंक्तिश्छन्दो वासोदेवता वस्त्र-
परिधाने विनियोगः) ॐ परिधास्यै यशोधास्यै दीर्घायुष्ट्वाय जरदष्टि-
रस्मि शतं च जीवामि शरदः पुरुची रायस्पोषमभिसंन्ययिष्ये ॥ इति
नवं धौतं वस्त्रं परिधाय उत्तरीयधारणं कुर्यात् (यशसामेत्याथर्वणऋषिः
पंक्तिश्छन्दः लिङ्गोक्ता देवता उत्तरीयपरिधाने विनियोगः) ॐ यशसा

मा धावापृथिवी यशसेन्द्रावृहस्पती यशो भगश्च मा विन्दद्यशो मा प्रतिपद्यताम् । असति वस्त्रान्तरे यदश्वेतिपरिधाय निम्बगुग्गुलुसिद्धा-
 र्थदूर्वागोरोचनादिभिः पोटलिकां कृत्वा एतन्त इति प्रतिष्ठाप्य
 ॐ भूर्भुवः स्वः पोटलिके सुप्रतिष्ठिता वरदा भवेति च प्रतिष्ठाप्य दक्षि-
 णहस्ते बध्नीयात् तत उक्तविधिना गणेशं सम्पूज्य (पृ. २-६) सति
 संभवे कलशं संस्थाप्य तत्र ब्रह्मवरुणसहितादित्यादिनवग्रहानावाह्य
 अर्घं संस्थाप्य प्रधानसङ्कल्पं कुर्यात्—अद्यहेत्यादि अमुकगोत्रोऽमुक-
 राशिरमुकशर्माहं ममायुष्याभिवृद्धये वर्षवृद्धिकर्म करिष्ये तदङ्गत्वेन
 दध्यक्षतपुञ्जेषु आवाहितानां कुलदेवतादिषष्ठीदेवीपर्यन्तानां कलशे
 आवाहितानां ब्रह्मवरुणसहितादित्यादिनवग्रहाणां च पूजनं करिष्ये
 तत्र स्थाल्यां नूतनं श्वेतवस्त्रं प्रसार्य दध्यक्षतान् गृहीत्वा उत्तरवृद्ध्या
 स्थापयेत् ॐ भूर्भुवः स्वः कुलदेवते इहागच्छेहतिष्ठ पूजार्थं त्वामावाहयामि
 १ ॐ भूर्भुवः स्वः स्वनक्षत्रेश अमुक इहागच्छेहतिष्ठ पूजार्थं त्वामावाह-
 यामि २ ॐ भूर्भुवः स्वः प्रकृतिपुरुषात्मकमातापितरौ इहागच्छतं इह-
 तिष्ठतं पूजार्थं युवामावाहयामि ३ ॐ भू० ब्रह्मन् इहागच्छेहतिष्ठ
 पू० ४ ॐ भूः भानो इहा० ५ ॐ भूः० विष्णेश इहा० ६ ॐ भूः०
 मार्कण्डेय इहा० ७ ॐ भूः० बले इहा० ७ ॐ भूः० व्यास इहा० ९
 ॐ भूः० जामदग्न्य राम इहा० १० ॐ भूः० अश्वत्थामन् इहा० ११
 ॐ भूः० कृपाचार्य्य इहा० १२ ॐ भू० प्रह्लाद इहा० १३ ॐ भूः०
 हनुमन् इहा० १४ ॐ भूः० विभीषण इहा० १५ ॐ भूर्भुवः स्वः षष्ठी-
 देवि इहागच्छेहतिष्ठ पूजार्थं त्वामावाहयामि १६ इत्यावाह्य एतन्त
 इति ॐ भूर्भुवः स्वः कुलदेवतादिदेवताः षष्ठीदेवीपर्यन्ताः इहागच्छन्तु
 इह तिष्ठन्तु सुप्रतिष्ठिता वरदा भवन्तु ॐ वरदाभयपाणय इति
 सर्वेषां ध्यानं मार्कण्डेयध्याने विशेषः—ॐ द्विभुजं जटिलं सौम्यं सुवृद्धं
 चिरजीविनम् । मार्कण्डेयं नरो भक्त्या पूजयेत्प्रयतः शुचिः ॥ इति
 ध्यात्वा नाममंत्रेण पूजनम् ॐ कुलदेवतायै नमः ॐ जन्मनक्षत्रेशाय अमु-

काय नमः ॐ प्रकृतिपुरुषात्मकमातापितृभ्यां नमः ॐ ब्रह्मणे नमः ॐ
 भानवे नमः ॐ विघ्नेशाय नमः ॐ मार्कण्डेयाय नमः ॐ बलये नमः ॐ
 व्यासाय नमः ॐ अश्वत्थाम्ने नमः ॐ कृपाचार्याय नमः ॐ प्रह्लादाय नमः
 ॐ हनुमते नमः ॐ विभीषणाय नमः ॐ षष्ठीदेव्यै नमः ॐ इति नाममन्त्रैः
 आवाहनासनपाद्यार्घस्नानाचमनीयवस्त्रगन्धाक्षतपुष्पधूपदीपनैवेद्य-भूष-
 णादिभिः सम्पूज्य नाममन्त्रेण जपं विधाय नीराजनं कृत्वा ब्रह्मा-
 मुरारिरिति नवग्रहेभ्यः पुष्पाञ्जलिं समर्प्य मार्कण्डेयं प्रार्थयेत्-
 मार्कण्डेय महाभाग सप्तकल्पान्तजीवन । आयुरारोग्यसिद्धयर्थमस्माकं
 वरदो भव १ चिरजीवी यथा त्वं भो भविष्यामि तथा मुने । रूप-
 वान्वित्तर्वाश्चैव श्रिया युक्तश्च सर्वदा २ मार्कण्डेय नमस्तेस्तु सप्त-
 कल्पान्तजीवन । आयुरारोग्यसिद्धयर्थं प्रसीद भगवन्मुने ३ चिरजीवी
 यथा त्वं तु मुनीनां प्रवर द्विज । कुरुष्व मुनिशार्दूल तथा मां चिर-
 जीविनम् ४ ततः षष्ठीं प्रार्थयेत्-जय देवि जगन्मातजंगदानन्दकारिणि ।
 प्रसीद मम कल्याणि महाषष्टि नमोस्तुते १ रूपं देहि यशो देहि भगं
 भगवति देहि मे । पुत्रान् देहि धनं देहि सर्वान्कामाश्च देहि मे
 २ त्रैलोक्ये यानि भूतानि स्थावराणि चराणि च । ब्रह्माविष्णुशिवैः
 सार्द्धं रक्षां कुर्वन्तु तानि मे ३ इतिसम्प्रार्थ्य ततोऽञ्जलिना मार्कण्डे-
 याय निवेदितं पयः पञ्चवारं पिबेत् तत्रमन्त्रः-सतिलं गुडसम्मिश्र-
 मञ्जल्यर्द्धमितं पयः । मार्कण्डेयाद्वरं लब्ध्वा पिबाम्यायुःप्रवृद्धये ॥
 इति पीत्वा मुखं प्रक्षाल्य दक्षिणासंकल्पः अद्येहेत्यादि अमुकराशिर-
 मुकशर्म्माहं आयुरभिवृद्धये कृतायाः कुलदेवतादीनाम् आदित्यादि-
 नवग्रहाणां च पूजायाः साद्गुण्यार्थमिमां दक्षिणां ब्राह्मणेभ्यो विभज्य
 दास्ये ॐ तत्सत् तथा यथोपपन्नेनान्नेन ब्राह्मणांश्च भोजयिष्ये इति-
 संकल्प्य दक्षिणां दत्त्वा अभिषेकतिलकमन्त्रपाठादिकं कारयित्वा
 घृतच्छायां विधाय ब्राह्मणान्भोजयित्वा स्वयं भुञ्जीत । खण्डनं नख-
 केशानां मैथुनाध्वगमौ तथा । आमिषं कलहं हिंसां वर्षवृद्धौ विवर्ज-
 येत् ॥ जन्मतिथिरीदयिकी ग्राह्या । इति जन्मोत्सवविधिः ॥

अथ कर्णवेधः

तत्र व्यासः—कृतचूडेऽव्रते बाले कर्णवेधो विधीयते । तद्देशाचारकुलाचारतोऽवगन्तव्यम् । वर्षे तृतीये पञ्चमे वेति अयुग्मवर्षे कर्णवेधः तत्र चन्द्रतारानुकूले शुभदिने कर्णवेधोक्तनक्षत्रे पिता प्रातरुत्थाय स्वकीयं प्रातःकृत्यं निर्वर्त्य गणेशपूजं कुर्यात् आचम्य अर्घं संस्थाप्य पूजासङ्कल्पः—अद्येहेत्यादि अमुकोऽहममुकराशेः पुत्रस्य करिष्यमाणकर्णवेधकर्मणि निर्विघ्नताप्राप्तये पूर्वाङ्गत्वेन गणेशस्य पूजनं करिष्ये उक्तविधिना (पृ. २-६) गणेशं सम्पूज्य प्रधानसङ्कल्पं कुर्यात्—अद्येहेत्याद्युच्चार्य अमुकराशिरमुकशर्माहं अमुकराशेः पुत्रस्य वीजगर्भसमुद्भवैर्नोनिवर्हणद्वारापुष्ट्यायुःश्रीवृद्धये श्रीपरमेश्वरप्रीतये कर्णवेधकर्म करिष्ये तत्पूर्वाङ्गत्वेन गणपतिगौर्यादिषोडशमातृणां पूजनं नान्दीश्राद्धं पुण्याहवाचनं करिष्ये इतिसङ्कल्प उक्तविधिना (पृ. ६-१४) मातृपूजानान्दीश्राद्धपुण्याहवाचनानि कृत्वा कलशं संस्थाप्य तत्र नवग्रहानावाह्य जले केशवादिदेवानां पूजनं कुर्यात् तत्रसङ्कल्पः—अद्येहेत्यादि अमुकराशेः पुत्रस्य कर्णवेधकर्मणि कलशे आदित्यादिनवग्रहाणां जले केशवादिदेवानां च पूजनं करिष्ये इति सङ्कल्प्य एतन्ते० इति ॐ भूर्भुवःस्वः कलशे आदित्यादिनवग्रहाः जले केशवादिदेवाः सुप्रतिष्ठिता वरदा भवन्तु नाममन्त्रेण पाद्यादिभिः पूजयेत् ॐ केशवाय नमः ॐ हराय नमः ॐ ब्रह्मणे नमः ॐ चन्द्राय नमः ॐ सूर्याय नमः ॐ दिगीशेभ्यो नमः ॐ नासत्याभ्यां नमः ॐ सरस्वत्यै नमः ॐ गवे नमः ॐ गुरुभ्यो नमः इति नाममन्त्रैर्ध्यानावाहनासनपाद्यार्घस्नानाचमनवस्त्रगन्धाक्षतपुष्पधूपदीपनैवेद्यभूषणादिभिः संपूज्य जपं विधाय समर्प्य नीराज्य पुष्पाञ्जलिं समर्प्य ततः स्वेष्टदेवं भिषग्वरं ब्राह्मणान् सौचिकं च नमस्कृत्य मातुरुत्सङ्गस्थितं भूषणवस्त्रादिभिरलंकृतं बालकं प्राङ्मुखं गुडमोदकादि भोजनाथं दत्त्वा लग्नदानसङ्कल्पः—अद्येहेत्यादि अमुकराशेरस्य बालकस्य कर्णवेधलग्नादमुकस्थानस्थितेनामुकग्रहेण सूचितारिष्टनिवृत्यर्थं ग्रहाणां प्रीतये इमां दक्षिणां ब्राह्म-

णाय दास्ये, इतिलग्नदानं ततो दैवज्ञबोधिते शुभे लग्ने पिता सौचि-
कोऽप्यो वा सुवर्णसूच्या रजतसूच्या वा अष्टाङ्गुलया बालकस्य दक्षिणं
कर्णं वेधयेत् तत्रमन्त्रः—(भद्रं कर्णेभिरिति प्रजापतिर्ऋषिस्त्रिष्टुप्छन्दः
लिङ्गोक्ता देवता दक्षिणकर्णाभिमन्त्रणे विनियोगः) ॐ भद्रं कर्णेभिः शृणु-
याम देवा भद्रं पश्येमाक्षभिर्यजत्राः स्थिरैरङ्गैस्तुष्टुवाꣳसस्तनूभिर्व्यशे-
महि देवहितं यदायुः ॥ अथ वामकर्णाभिमन्त्रणम् (वक्ष्यन्तीवेति
देवा ऋषयस्त्रिष्टुप्छन्दो लिङ्गोक्ता देवता वामकर्णाभिमन्त्रणे विनि-
योगः) ॐ वक्ष्यन्ती वेदागनीगन्ति कर्णं प्रियं सखायं परिषस्वजानाः
योषेव शिङ्क्ते वितताधिघन्वन् ज्याऽऽयं समने पारयन्ती ॥ इत्यभि-
मन्त्र्य कर्णौ वेधयित्वा दक्षिणा संकल्पं कुर्यात्—अद्येहामुकोहं अमुक-
राशेरस्य बालकस्य कर्णवेधकर्मणः साङ्गफलप्राप्तये साद्गुण्यार्थं
चेमां दक्षिणां ब्राह्मणेभ्यो विभज्य दास्ये ॐ तत्सत् तथा यथोपपन्ने-
नान्नेन ब्राह्मणांश्च भोजयिष्ये इति संकल्प्य दक्षिणां दत्त्वा अभिषेक-
तिलकरक्षाबन्धनघृतच्छायामन्त्रपाठादि कारयित्वा जीवमातृपूजनं
महानीराजनं च कुर्यात् । इति कर्णवेधविधिः ॥

अथाक्षरस्वीकारविद्यारम्भौ

बालकस्य पञ्चमवर्षे कुम्भादित्यविवर्जिते उदगयने चन्द्रतारा-
नुकूले शुभदिने अक्षरस्वीकारं विद्यारम्भं च कारयेत् । मार्कण्डेयः—
अभ्यङ्गस्नानपूर्वन्तु गन्धाद्यैश्च विभूषितः । शुक्लवस्त्रं समास्तीर्य
तण्डुलोपरि पूजयेत् ॥ एवं सुनिश्चिते काले विद्यारम्भं तु कारयेत् ।
पूजयित्वा हरिं लक्ष्मीं देवीं चैव सरस्वतीम् । स्वविद्यासूत्रकारं च
स्वविद्यां च विशेषतः । एतेषामेव देवानां नाम्नां च जुहुयाद्घृतम् ॥
दक्षिणाभिर्द्विजाग्रथाणां कर्तव्यं चात्र पूजनम् । प्राङ्मुखो गुरुरासीनो
वरुणाक्षामुखं शिशुम् । अध्यापयीत प्रथमं द्विजाशीभिः प्रपूजितम् ॥

अथप्रयोगः ॥ स्वस्तिवाचनं पठित्वा अर्घ्यं सस्थाप्य प्राणानायम्य

उक्तविधिना गणेशं सम्पूज्य (पृ. २-६) प्रधानसंकल्पं कुर्यात्—अद्ये-
हेत्यादि अमुकोहम् अमुकराशेः पुत्रस्य सर्वविद्याप्राप्तये व्यवहारसिद्धये
च अक्षरारम्भं विद्यारम्भं च करिष्ये तत्पूर्वाङ्गत्वेन गणपतिसहित-
गौर्यादिषोडशमातृणां पूजनं नान्दीश्राद्धं पुण्याहवाचनं च करिष्ये ।
इतिसंकल्प्य मातृपूजानान्दीश्राद्धपुण्याहवाहवाचनानि विधाय
(पृ. ६-१४) कलशं संस्थाप्य तत्र ग्रहानावाह्यं सम्पूज्य रक्षासूत्रं च
कल्पयित्वा वेदिकायां ताम्रपीठे वा नवं शुक्लं धौतं वस्त्रं समास्तौर्यं
दध्यक्षतपुञ्जेषु गणेशहय्यादीन्पञ्चाशद्देवानावाहयेत् तत्रसंकल्पः—
अद्येहामुकोहं अमुकराशेरस्य बालकस्य अक्षरस्वीकारविद्यारम्भकर्मणि
पूर्वाङ्गत्वेन दध्यक्षतपुञ्जेषु गणेशहय्यादिदेवानां तथा यजुर्विद्यादीनां
च आवाहनपूर्वकं पूजनं करिष्ये इतिसंकल्प्य ॐ भूर्भुवःस्वः गणेश इहा-
गच्छेहतिष्ठ पूजार्थं त्वामावाहयामि इत्युक्त्वा स्वदक्षिणतः स्वाभिमुखं
स्थापयेत् १ ॐ भूर्भुवःस्वः विष्णो इहा० २ ॐ भूः० लक्ष्मि इहा० ३
ॐ भूः० देवि इहा० ४ ॐ भूः० सरस्वति इहा० ५ ॐ भूः० स्वविद्ये
यजुर्विद्ये इहा० ६ ॐ भूः० स्वविद्यासूत्रकार कात्यायन इहा० ६ ॐ भूः०
ब्रह्मन् इहा० ८ ॐ भूः० व्यास इहा० ९ ॐ भूः० गौतम इ० १० ॐ भूः०
जैमिने इ० ११ ॐ भूः० मनो इ० १२ ॐ भूः० पाणिने इ० १३ ॐ भूः०
कात्यायन इ० १४ ॐ भूः० पतञ्जले इ० १५ ॐ भूः० यास्क इहागच्छेह०
१६ ॐ भूः० पिङ्गल इ० १७ ॐ भूः० गर्ग इ० १८ ॐ भूः० कणाद इ० १९
ॐ भूः० कपिल इ० २० ॐ भूः० वाल्मीके इ० २१ ॐ भूः० वामन इ० २२
ॐ भूः० धन्वन्तरे इ० २३ ॐ भूः० कृशाश्व इ० २४ ॐ भूः० भरत इ०
२५ ॐ भूः० विश्वकर्मन् इ० २६ ॐ भूः० वेदाः इहागच्छन्तु इहन्तिष्ठन्तु
पूजार्थं युष्मानावाहयामि २७ ॐ भूः० पुराणानि इहा० २७ ॐ भूः० न्याय
इ० २९ ॐ भूः० मोमांसे इ० ३० ॐ भूः० धर्मशास्त्र इहा० ३१ ॐ भूः०
शिक्षे इ० ३२ ॐ भूः० कल्प इ० ३३ ॐ भूः० निरुक्त इ० ३५ ॐ भूः०
छन्दांसि इहागच्छन्तु० ३६ ॐ भूः० ज्योतिष इ० ३७ ॐ भूः० वैशेषिक

इ० ३८ ॐभूः० वेदान्त इ० ३९ ॐभूः० सांख्य इ० ४० ॐभूः०
 पातञ्जल इ० ४१ ॐभूः० काव्य इ० ४२ ॐभूः० अलङ्कार इ० ४३
 ॐभूः० वैद्यशास्त्र इ० ४४ ॐभूः० धनुर्वेद इ० ४५ ॐभूः० गान्धर्ववेद
 इ० ४६ ॐभूः० शिल्पशास्त्र इ० ४७ ॐभूः० पालकाचार्य्य इ० ४८
 ॐभूः० शालिहोत्राचार्य्य इ० ४९ ॐभूः० शैनिकाचार्य्य इ० ५० इति-
 सम्बुद्धयन्तनाममन्त्रैः क्रमेणावाह्य एतन्त इति प्रतिष्ठाप्य ॐभूभुवः
 स्वः गणेशादिशैनिकान्तदेवताः सुप्रतिष्ठिता वरदा भवन्तु । अथ
 सरस्वत्यावाहने विशेषः—भूमौ गोचर्ममात्रं विलिप्य पालाशदण्डोद्धृतां
 मृदमानीय सैकतं स्थण्डिलं निर्माय तस्योपरि तया मृदा पञ्चकोणं
 षट्कोणं वा सरस्वतीयन्त्रं विलिख्य तस्मिन्सरस्वतीमावाहयेत्
 ॐभूभुवःस्वः भुवनमातः सर्ववाङ्मयरूपे सरस्वति इहागच्छेहतिष्ठ
 पूजार्थं त्वामावाहयामि इत्यावाह्य ॐएतन्ते० ॐभूभुवःस्वः अस्यां
 मृण्मयमूर्ती सरस्वति सुप्रतिष्ठिता वरदा भव इति प्रतिष्ठापयेत् ।
 अथ ध्यानम्—तत्र पूर्वं गणेशध्यानम्—धृतपाशाङ्कुशकल्पलता-
 सुरदश्च बीजपूरयुतः । शशिशकलकलितमीलिस्त्रिलोचनोऽरुणपुत्रश्च
 गजवदनः ॥ भास्वरभूषणदीप्तो बृहदुदरः पद्मविष्टरोल्लसितः । ध्येयोऽ-
 नायतदोः पदसरसिरुहः सदा मनुजैः १ अथ विष्णोर्ध्यानम् । उद्यत्को-
 टिदिवाकराभमनिशं शंखं गदां पद्मजं । चक्रं बिभ्रतमिन्दिरावसुमतीसं-
 शोभिपार्श्वद्वयम् ॥ कोटीराङ्गदहारकुण्डलधरं पीताम्बरं कौस्तुभोद्दीप्तं
 विश्वधरं स्ववक्षसि लसच्छ्रीवत्सचिह्नं भजेत् ॥ २ अथ लक्ष्मीध्यानम् ।
 कान्त्या काञ्चनसन्निभां हिमगिरिप्रख्यैश्चतुर्भिर्गजैर्हस्तोत्क्षिप्तहि-
 रण्मयामृतघटैरासिञ्चयमानां श्रियम् ॥ बिभ्राणां वरमब्जयुग्ममभयं
 हस्तैः किरीटोज्ज्वलाम् । क्षौमाबद्धनितम्बबिम्बललितां वन्देऽरविन्द-
 स्थिताम् ३ अथदेवीध्यानम्—अध्यारूढां मृगेन्द्रे सजलजलधरश्यामलां
 हस्त पद्मैः, शूलं वाणं कृपाणं त्वरिजलजगदाचापवाणान्वहन्तीम् ॥
 चन्द्रोत्तंसां त्रिनेत्रां चतसृभिरभितः खेटकं बिभ्रतीभिः, कन्याभिः

सेव्यमानां प्रतिभटभयदां शूलिनीं भावयामि ४ अथ सरस्वतीध्यानम्
 —अङ्कोन्मुक्तशशाङ्ककोटिसदृशीमापीनतुङ्गस्तनीम् । चन्द्राद्विद्धित-
 शेखरां मधुमदामालोलनेत्रत्रयाम् ॥ विभ्राणामनिशं वरं जपवटीं
 विद्यां कपालं करैराद्यां यौवनगवितां लिपितनुं वागीश्वरीमाश्रये ५
 इतिध्यात्वा ॐवरदाभयपाणय इति सर्वेषां ध्यानम् ततश्चतुर्थ्यन्तैर्नाम-
 मन्त्रैः सर्वेषां पूजनम् ॐगणेशाय नमः ॐविष्णवे नमः ॐलक्ष्म्यै०
 ॐदेव्यै० ॐसरस्वत्यै० ॐस्वविद्यायै यजुर्विद्यायै० ॐस्वविद्यासूत्रकाराय
 कात्यायनाय० ॐब्रह्मणे० ॐव्यासाय० ॐगीतमाय० ॐगर्गाय०
 ॐकणादाय ॐकपिलाय० ॐबाल्मीक्यै० ॐवामनाय० ॐधन्वन्तरये
 ॐकृपाश्वाय० ॐभरताय० ॐविश्वकर्म्मणे० ॐवेदेभ्यः० ॐपुराणेभ्यः०
 ॐन्यायाय० ॐमीमांसायै० ॐधर्मशास्त्राय० ॐशिक्षायै ॐकल्पाय०
 ॐव्याकरणाय० ॐनिरुक्ताय० ॐछन्दोभ्यो नमः ॐज्योतिषाय नमः
 ॐवैशेषिकाय नमः ॐवेदान्ताय० ॐसांख्याय० ॐपातञ्जलाय०
 ॐकाव्याय० ॐअलङ्काराय० ॐवैद्यशास्त्राय० ॐधनुर्वेदाय० ॐगान्ध-
 र्ववेदाय० ॐशिल्पशास्त्राय० ॐपालकाचार्याय० ॐशालिहोत्राचार्याय०
 ॐशैनिकाचार्याय नमः इतिनाममन्त्रैः ॐगणानान्त्वा०, ॐतद्विष्णोः०,
 ॐश्रीश्चते०, ॐसमख्ये०, ॐसरस्वती योन्यां गर्भमन्तरशिवम्याम्पत्नी
 सुकृतं विभर्ति अपाञ्चरसेन वरुणो न साम्नेन्द्र ० श्रियै जनयन्नप्सु
 राजा । इति वैदिकमन्त्रैश्च सर्वेषामासनपाद्यार्घस्तानाचमनवस्त्रयज्ञोप-
 वीतगन्धाक्षतपुष्पधूपदीपनैवेद्यताम्बूलभूषणनीराजनान्तं पूजनं विधाय
 नाममन्त्रैः पुष्पाञ्जलिं समर्प्य ॐसर्ववाङ्मयरूपिण्यै श्रीसरस्वत्यै नमः
 इति सरस्वत्यै पुष्पाञ्जलिं समर्प्य नमस्कारप्रदक्षिणाः कुर्यात् । ततो
 वेद्यां पञ्चभूसंस्कारपूर्वकमग्निं संस्थाप्य आचार्यब्रह्मणोर्वरणं कृत्वा
 ब्रह्मोपवेशनादिपर्युक्षणान्तं कर्म्म समाप्य द्रव्यत्यागं कुर्यात् अद्यहामुक-
 राशेरस्य बालकस्याक्षरारम्भविद्यारम्भहोमकर्म्मणाहं यक्ष्ये तत्रेदमाज्यं
 आघाराज्यभागदेवताभ्यो गणेशादिदेवताभ्यो महाव्याहृतिदेवताभ्यः

सर्वप्रायश्चित्तदेवताभ्यः अग्नये स्विष्टकृते च मया परित्यक्तं यथादेव-
तमस्तु ॐ एतन्ते ० ॐ भूभुवः स्वः पुष्टिवर्द्धननामाग्ने सुप्रतिष्ठितो वरदो
भवेति अग्निं प्रतिष्ठाप्य ॐ तदेवाग्निरिति ० ध्यात्वा ॐ पुष्टिवर्द्धनना-
माग्नये नमः इति मन्त्रेण पाद्यादिनीराजनान्तं सम्पूज्य ॐ प्रजापतये
स्वाहा इदं प्रजापतये इत्याद्याधारावाज्यभागौ हुत्वा प्रधानहोमं कुर्यात्
ॐ गणेशाय स्वाहा इत्यादिश्यैनिकान्तं चतुर्थ्यन्तस्वाहान्तमन्त्रैरेकैकामा-
ज्याहुतिं हुत्वा ततो भूरादिनवाहुतिहोमं स्विष्टकृतं च हुत्वा संश्रव-
प्राशनादिपूर्णपात्रदानान्तं (पृ०. २१-२२) विधाय होमदक्षिणा अद्येहा-
हामुकराशेः पुत्रस्य अक्षरारम्भविद्यारम्भकर्मणि एतद्धोमकर्मण-
साद्गुण्यार्थम् इमां दक्षिणां आचार्य्याय दास्ये दत्त्वा धात्रीं वस्त्र-
भूषणादिभिः सन्तोष्य आचार्य्यं वस्त्रालंकारादिभिः सम्पूज्य लग्नदानं
कुर्यात्-अद्येहामुकराशेः पुत्रस्याक्षरस्वीकारविद्यारम्भलग्नाद्यत्र कुत्र-
स्थानस्थितानां ग्रहाणां शुभानां शुभफलाधिक्यप्राप्तये दुष्टानां दुष्टफल-
निवारणार्थम् इमां दक्षिणां ब्राह्मणाय दास्ये इति लग्नदानं विधाय
ब्राह्मणान् सन्तोष्य अभ्यङ्गस्तानपूर्वकवस्त्रसुगन्धालंकारादिभिर्भूषितं
बालकं गणेशादिदेवेभ्यः प्रणम्य प्राङ्मुखो गुरुः पश्चिमाभिमुखं
बालकं प्रणवपूर्वकम् अक्षरस्वीकारं कारयेत् तत्र प्रथमं गुरुनमस्कारः
ॐ अज्ञानतिमिरान्धस्य ज्ञानाञ्जनशलाकया । चक्षुरुन्मीलितं येन तस्मै
श्रीगुरवे नमः । ततः पालाशदण्डोद्धृतशुभधूलिसंयुते शुभपीठे पञ्चकोणं
षट्कोणं वा सरस्वतीयन्त्रं विलिख्य तत्र सरस्वतीं प्रणमेत् ॐ सरस्वति
नमस्तुभ्यं वरदे कामरूपिणि । विश्ववन्द्ये विशालाक्षि विद्यान्देहि नमोस्तु
ते ॥ इति प्रणम्य गन्धाक्षतपुष्पपूगीफलादिभिः सम्पूज्य सुवर्णशलाकया
रौप्यशलाकया वा अकारादिक्षकारान्तान्वर्णान् लिखित्वा वाचयेत् यथा
ॐ नमः सिद्धम् अ आ इ ई उ ऊ ऋ ॠ लृ ए ऐ ओ औ अं अः क
ख ग घ ङ च छ ज झ ञ ट ठ ड ढ ण त थ द ध न प फ ब भ
म य र ल व श ष स ह क्ष इत्यक्षराणि त्रिवारं वाचयित्वा विद्या-

रम्भं कारयेत् । यस्य ज्ञानदयासिन्धोरिति वागर्थाविवेति च पाठ-
यित्वा गुरुं दक्षिणादिभिः सन्तोष्य प्रणम्य भूयसीं कल्पयेत्-अद्यहामुक-
राशेर्बालकस्य अक्षरस्वीकारविद्यारम्भकर्मणोरङ्गत्वेन अक्षतपुञ्जेषु
गणेशादिदेवानां पूजनस्य होमकर्मणश्च साद्गुण्यार्थं सांगफलप्राप्त्यर्थं
चेमां दक्षिणां नानागोत्रेभ्यो ब्राह्मणेभ्यो विभज्य दास्ये ॐ तत्सत् तथा
यथोपपन्नेनान्नेन ब्राह्मणांश्च भोजयिष्ये इति संकल्प्य दक्षिणां दत्त्वा
रक्षाबन्धनत्र्यायुषकरणाभिषेकतिलकमन्त्रपाठादिकारयित्वा ब्राह्मणा-
न्भोजयित्वा स्वयं भुक्त्वा यथासुखं विहरेत् ॥

इत्यक्षरस्वीकारविद्यारम्भो ॥

अथोपनयनाङ्गत्वेन ग्रहयागपद्धतिर्लिख्यते

तत्रावश्यकं भूमिसंशोधनं शालानिर्माणप्रकारः शालासंस्कारः
तत्प्रतिष्ठापूजाविधिश्च ।

तत्र शालायां मण्डपे वा हस्तखातविस्तारं समचतुरस्रं योन्यादि-
युतं कुण्डं कुर्यात् तदशक्तौ स्थण्डिलं निर्माय तदीशानदिग्भागे नवग्रह-
स्थापनाय हस्तविस्तृतां वितस्त्युच्छ्रितां वप्रद्वयावृतां समचतुरस्रां उद-
कप्रवणां ग्रहवेदिं कुर्यात् तस्याः प्रथमो वप्रो द्व्यङ्गुलोच्छ्रायो द्वितीय-
स्त्र्यङ्गुलोच्छ्रायो द्वावपि द्व्यङ्गुलविस्तारौ कर्तव्यौ तत्र वेदिमध्येऽष्ट-
दलकमलं निर्माय तत्तद्वर्णचूर्णेन पूरयित्वा कर्णिकायां पत्रेषु यथोक्त-
मण्डलेषु प्रतिमासु दध्यक्षतपुञ्जेषु वा तदाकारेण ग्रहाणामावाहनं
कुर्यात् ॥

शालानिर्माणविधिः

शाला विशतिहस्ता स्यादुत्तमा कथिता बुधैः ॥ षोडशद्वादशा-
हस्ता दशहस्ताधमाधमा ॥ १ ॥ सा तु पूर्वापरा कार्या चतुर्द्वारा सुतीरणा ।
मेखला हस्तमात्रा स्यादाभूष्यपुष्पपल्लवैः ॥ २ ॥ पीतवस्त्रेण संवेष्ट्य
वितानादि ध्वजैर्वृता ॥ अनेन विधिना शाला कृता सर्वार्थसाधिका ॥ ३ ॥

शालासंस्कारः प्रतिष्ठा च

यथोक्तां शालां निर्माय मंगलघोषपुरःसरं कर्त्ता शालापूर्वद्वारमा-
 गत्याचम्य सुमुखश्चेति गणेशं नत्वार्घं संस्थाप्य ॥ संकल्पः विष्णुः
 ३ अद्यहेत्याद्यमुकोहममुकराशेर्बालकस्य करिष्यमाण चूडाकर्मकर्णवे-
 धाक्षरस्वीकारोपनयनवेदारम्भसमावर्त्तनकर्मसु तत्पूर्वाङ्गत्वेन ग्रहमख-
 कर्मणि च निर्मितायाः शालायाः संस्कारं करिष्ये तदंगत्वेन शाला-
 दिकस्तम्भेष्विन्द्रादिदशदिक्पालानां चावाहनपूर्वकं पूजनं करिष्ये इति
 संकल्प्य शालां स्पृशेत्—भूमिर्भूमिर्जगन्माता मातरस्त्वरमभ्यगात् ।
 भूयाम्भ पुत्रैः पशुभिर्यो नो द्वेष्टि समिद्यताम् ॥ ततो यथाविधि-
 सम्पादितपञ्चगव्येन कुशैर्ह्येवस्य त्वेति मन्त्रेणाभिषिंचेत्—देवस्य
 त्वा सवितुः प्रसवेरिष्वनोर्वाहुभ्याम्पूष्णो हस्ताभ्याम् । सरस्वत्यै
 वाचो जन्तुर्यन्त्रेणाग्नेः साभ्राज्ज्येनाभिषिंचामि ॥ आपोद्विष्टेत्यादिना
 च सर्वत्र प्रोक्षणं कृत्वा दध्यक्षतान्गृहीत्वा पूर्वस्तम्भसमीपं गत्वा
 अंभूभुवःस्वः इन्द्र सहैरावत सवज्र सशक्तिक सांगोपांग मम यज्ञर-
 क्षार्थमिहागच्छ पूजार्थं त्वामावाहयामीहतिष्ठ ॥ आवाहनम् ॥
 एह्येहि वृत्रघ्न गजाधिरूढ सहस्रनेत्र त्रिदशैकवन्द्य ॥ शचीपते शक्र
 सुरेश नित्यं गृहाण पूजां भगवन्नमस्ते ॥ १ ॥ शचीपते महाबाहो
 सर्वाभरणभूषित ॥ आगच्छ भगवन्निन्द्र स्तम्भेस्मिन्सन्निधि कुरु
 ॥ २ ॥ इत्यावाह्य ॥ ध्यानम्—शक्रश्चैरावतारूढा दिव्यसिंहासने
 स्थितः । श्वेतवर्णो वज्रधरोऽभयपाणिर्महाभुजः ॥ ३ ॥ चतुर्दन्तगजा-
 रूढो वज्रपाणिः पुरन्दरः । शचीपतिश्च ध्यातव्यो नानाभरणभूषितः
 ॥ ४ ॥ त्रातारमिन्द्रमवितारमिन्द्रं हवे हवे सुहवं शूरमिन्द्रम् ।
 ह्वयामि शक्रपुरुहूतमिन्द्रं स्वस्ति नो मधवा धान्विन्द्रः ॥ इति
 नामन्त्रेण च पाद्यादि नीराजनान्तं सम्पूज्य प्रार्थयेत् ॥ पुरन्दर
 नमस्तेस्तु वज्रहस्त नमोस्तुते । शचीसख नमस्तुभ्यं नमस्ते मेघवाहन
 ॥ ५ ॥ देवराज गजारूढ पुरन्दर शतक्रतो । वज्रहस्त महाबाहो

वाञ्छितार्थप्रदो भव ॥ ६ ॥ इति प्रार्थ्य ॥ आग्नेयस्तम्भसमीपे गत्वा
 दध्यक्षतान् गृहीत्वा ॐ भूर्भुवः स्वः अग्ने सपुण्डरीक सशक्तिक सायुध
 साङ्गोपाङ्गेहागच्छ पूजार्थं त्वामावाहयामीहतिष्ठ ॥ ध्यानम्—अग्निस्तु
 देवता तत्र रक्तवर्णोऽजवाहनः । चतुर्भुजो धृतामत्रस्त्रशुस्तुग्वरदाभयः ।
 इति ध्यात्वावाहनम् एह्येहि सर्वामरहव्यवाह मुनिप्रवर्धयेरभितोभि-
 जुष्टम् । तेजोवतां लोकगणेन युक्तो ममाध्वरं पाहि कवे नमस्ते ॥
 इत्यावाह्य ॥ अग्निन्दूतम्पुरोदधे हव्यवाहमुपव्रुवे देवाँ २ ॥ ५ आसादया-
 दिह ॥ इति पाद्यादिनीराजनान्तं सम्पूज्य ॥ प्रार्थयेत् ॥ आग्नेयः
 पुरुषो रक्तः सर्वदेवमयोऽव्ययः । धूम्रकेतुरजोव्यक्षस्तस्मै नित्यं नमो
 नमः ॥ ततो दक्षिणस्तम्भसमीपे गत्वा दध्यक्षतान्गृहीत्वा ॐ भूर्भुवः
 स्वः यम सवाहन सदण्ड सशक्तिक साङ्गोपाङ्गेहागच्छ पूजार्थं ० ॥ ध्यानम्
 यमस्तु देवता तत्र कृष्णवर्णो द्विबाहुकः । लुलायवाहनः श्रीमान्पाश-
 दण्डधरः प्रभुः ॥ एह्येहि वैवस्वत धर्मराज सर्वामरैरचित धर्ममूर्ते ।
 शुभाशुभानन्दशुचामधीश शिवाय नः पाहि मखन्नमस्ते ॥ इत्यावाह्य ।
 असियमोऽस्स्यादित्योऽअर्वन्नसित्त्रितो गुह्येन व्रतेन । असि सोमेन
 समया त्विपृक्तऽआहुस्ते त्रीणि दिवि बन्धनानि ॥ इति नाममन्त्रेण च
 पाद्यादिनीराजनान्तं सम्पूज्य पुष्पाञ्जलिं समर्प्य । महान्तं महिषारूढं
 दण्डहस्तं महाबलम् । आवाहयामि यजेस्मिन्पूजेयं प्रतिगृह्यताम् ॥
 ततो नैऋत्यस्तम्भे दध्यक्षतान्गृ० ॐ भूर्भुवः स्वः निऋते सकुमुद
 सखङ्ग सशक्तिक सपरिवार साङ्गोपाङ्गेहागच्छ पूजार्थं ० ॥ ध्यानम्
 रक्तबाहुश्चर्मधरो नाला निऋतिवाहनः ॥ ऊर्ध्वकेशो विरूपाक्षः करालः
 कालिकाप्रियः ॥ इति ध्यात्वा आवाहनम्—एह्येहि रक्षोगणनायक त्वं
 विशालवेतालपिशाचसंघैः । ममाध्वरम्पाहि पिशाचनाथ लोकेश्वरस्त्वं
 भगवन्नमस्ते ॥ इत्यावाह्य एष ते निऋते भागस्तंज्जुषस्व स्वाहा ॥
 इति नाममन्त्रेण च पाद्यादिनीराजनान्तं सम्पूज्य पुष्पाञ्जलिः—नैऋति
 खङ्गहस्तञ्च सर्वलोकैकपावनम् । आवाहयामि यजेऽस्मिन्पूजेयं

प्रतिगृह्यताम् ॥ इति नत्वा पश्चिमस्तम्भसमीपे गत्वा दध्यक्षतान्गृ० ॥
 ॐ भूर्भुवः स्वः वरुण सांजन सपाश सशक्तिक सवाहन सांगोपाङ्गे-
 हागच्छपूजार्थं त्वामावाहयामीहतिष्ठ ॥ ध्यानम्-वरुणो देवता तत्र
 मकरोपरि संस्थितः । याष्टपाशधरः श्रीमान् गदापद्मधरस्तथा ॥
 इति व्यात्वा आवाहनम्-एह्येहि यादोगणवारिपानां गणेन पर्जन्य-
 सहाप्सरोभिः । विद्याधरेन्द्रामरगीयमान पाहित्वमस्मान्भगवन्नमस्ते ॥
 इत्यावाह्य तच्चायामि ब्रह्मणा व्वन्दमानस्तदशास्ते यजमानो हविर्भिः ।
 अहेडमानो व्वरुणेह वोध्युरुशं समानऽआयुः प्रमोषीः ॥ १ ॥ इम्ममे
 व्वरुणश्भुधी हवमद्या च मृडय त्वामवस्सुराचके इति नामन्त्रेण च
 पाद्यादि नीराजनान्तं संपूज्य प्रार्थयेत्-पाशहस्तं च वरुणं यादसांपति-
 मीश्वरम् । आवाहयामि यजेऽस्मिन्वरुणाय नमोनमः ॥ इति नत्वा ।
 वायव्यस्तम्भे गत्वा दध्यक्षतान्गृ० ॥ ॐ भूर्भुवः स्वः वाया सपुष्पदन्त
 सांग सवाहन सशक्तिक सपरिवारेहागच्छ पूजार्थं त्वामावाहयामी-
 हतिष्ठ ॥ ध्यानम्-वायुश्च देवता तत्र मृगारूढश्च मेचकः ॥ अजा-
 चर्मधरः श्रीमान्द्विभुजः परिकीर्तितः ॥ आवाहनम्-एह्येहि यज्ञं मम
 रक्षणाय मृगाधिरूढः सहसिद्धसंधेः । प्राणाधिपः कालकवेः सहायो
 गृहाण पूजां भगवन्नमस्ते ॥ इत्यावाह्य । वातो वा मनो वा
 गन्धर्वाः सप्तविंशतिः ॥ तेऽअग्नेऽश्वमयुञ्जंस्तेऽअस्मिञ्जवमादधुः ॥
 इतिनाममन्त्रेण च पाद्यादिनीराजनान्तं संपूज्य प्रार्थयेत्-वायुमाकाशं
 चैव पवनं वेगवद्गतिम् । आवाहयामि यजेऽस्मिन्पूजेयं प्रतिगृह्यताम् ॥
 अनाकारो महौजाश्च पश्चाद्दृष्टिर्गतिर्दिवा । तस्मै पूज्याय जगतां
 वायवेऽहं नमामि ते ॥ इति नत्वा ॥ उत्तरस्तम्भे गत्वा दध्यक्षतान्गृ० ॥
 ॐ भूर्भुवः स्वः कुबेर ससार्वभौम सगदायुध सवाहन सशक्तिक सपरि-
 वार सांगोपाङ्गेहागच्छ पूजार्थं त्वा० ॥ ध्यानम्-कुबेरदेवता तत्र
 द्विभुजो नरवाहनः । गदापाणिश्च व्यातव्यो धनदो धननायकः ॥
 आवाहनम्-एह्येहि यक्षेश्वर यज्ञरक्षां विधत्स्व नक्षत्रगणेन सार्द्धम् ।

सर्वोषधोभिः पितृभिः सहैव गृहाण पूजां भगवन्नमस्ते ॥ इत्यावाह्य ॥
 ॐ वयं सोमव्रते तव मनस्तनूषु विश्रतः प्रजावन्तः सचेमहि ॥
 इति नाममन्त्रेण पाद्यादिनीराजनान्तं सम्पूज्य कुबेराय नमः इति
 पुष्पांजलिं समर्प्य ईशानस्तम्भे दध्यक्षतबलिं स्थापयेत् ॐ भूभुवः स्वः
 ईश्वर ससुप्रतीक सत्रिशूल सशक्तिक सांग सवाहन सपरिवारेहागच्छ
 पूजार्थं त्वामावा ॥ ध्यानम्—ईश्वरः सर्वभूतानां वृषारूढश्चतुर्भुजः ।
 त्रिशूलखट्वाङ्गवराभयहस्तः प्रकीर्तितः ॥ आवाहनम्—एह्ये हि-
 विश्वेश्वर नस्त्रिशूलकपालखट्वांगगणेन सार्द्धम् ॥ लोकेश यज्ञेश्वर
 यज्ञसिद्धये गृहाण पूजां भगवन्नमस्ते ॥ इत्यावाह्य तमीशानं जगतस्त-
 स्त्थुपस्पतिं धियं जिन्वमवसे हमहे व्वयम् । पूषा नो यथा व्वेदमा-
 मसद्वृधे रक्षिता पायुरदब्धः स्वस्तये ॥ इति नाममन्त्रेण पाद्यादिनी-
 राजनान्तं सम्पूज्य प्रार्थयेत् वृषस्कन्धसमारूढः शूलहस्तस्त्रिलोचनः ।
 आवाहयामि यज्ञेस्मिन्पूजेयं प्रतिगृह्यताम् ॥ सर्वाधिपो महादेव
 ईशानः शुक्ल ईश्वरः । शूलपाणिर्विरूपाक्षस्तस्मै नित्यं नमो नमः ॥
 पूर्वशानयोर्मध्ये दध्यक्षतान्गृ ॥ ॐ भूभुवः स्वः ब्रह्मन् सांग सपरिवार
 सायुध सवाहन सशक्तिकेहागच्छपूजार्थं त्वामा ॥ ध्यानम्—रक्तवर्ण-
 श्चतुर्बाहुर्हसारूढश्चतुर्मुखः ॥ पद्माक्षसूत्रवरदाभयहस्तो निरामयः ॥
 आवाहनम् एह्ये हि सर्वाधिपते सुरेन्द्र लोकेन सार्धं पितृदेवताभिः ।
 सर्वस्य धाताह्यमितप्रभावो निशाध्वरं तं सततं शिवाय ।
 ॐ ब्रह्मजज्ञानं प्रथमं पुरस्ताद्विशीमतः सुरुचो व्वेनऽ आव स
 बुद्ध्यऽ उपमाऽ अस्य विवृष्टाः सतश्च योनिमसतश्च विवः ॥ इति
 नाममन्त्रेण पाद्यादिनीराजनान्तं सम्पूज्य प्रार्थयेत् पद्मयोनिश्चतुर्मुर्ति
 वेदव्यासपितामहः ॥ यज्ञाध्यक्षश्चतुर्वक्त्रस्तस्मै नित्यं नमोनमः ॥
 इति नत्वा नैऋत्यपश्चिमयोर्मध्ये दध्यक्षतान्गृ ॥ ॐ भूभुवः स्वः अनन्त
 सांग सायुध सवाहन सशक्तिक सपरिवारेहागच्छ पूजार्थं त्वामा ॥
 ध्यानम् अनन्तदेवतास्तत्र सहस्रफणमंडितः । महामंडलरूपो हि मधु-


पिङ्गललोचनः ॥ आवाहनम् एह्येहि पातालधरामरेन्द्र नागांगना-
किन्नरगीयमानः ॥ यक्षोरगेन्द्रामरलोकसंघैरनन्त रक्षाध्वरमस्म-
दीयम् ॥ अनन्ताय नमः इति पाद्यादिनीराजनान्तं संपूज्य प्रार्थयेत्-
योसावनन्तरूपेण ब्रह्माण्डं सचराचरम् । पुष्पवद्वारयेन्मूर्द्धनि तस्मै
नित्यं नमोनमः ॥ इति प्रार्थ्य दिक्पालान्सम्पूज्य पुष्पाण्यवकीर्य पञ्च-
पल्लवादीन् संशोभ्य वस्त्रेणाच्छाद्यशालाप्रतिष्ठां कुर्यात् ॥ ॐ एतन्ते
देवसवितर्यज्ञम्प्राहुर्बृहस्पतये ब्रह्मणे तेन यज्ञमव तेन यज्ञपतिन्तेन
मामव ॥ मनोजूतिर्जुषतामाज्यस्य बृहस्पतिर्यज्ञमिमन्तनोच्चरिष्टं
यज्ञश्चसमिमं दधातु ॥ विश्वेदेवा सऽइह मादयन्तामाम्प्रतिष्ठ ॥ ॐ भूर्भुवः
स्वः यज्ञशाले सुप्रतिष्ठिता भव । इति प्रतिष्ठाप्य ॥ गौरसर्वपांल्ला-
जाँश्च गृहीत्वा पूर्वाभिमुखः समस्त्रेणाभिमन्त्र्य सर्वपाक्षतादिकान्वि-
किरन् वक्ष्यमाणमन्त्राँश्च पठन् त्रिः प्रदक्षिणाः कुर्यात् ॥ भूतानि
राक्षसा वापि येऽत्र तिष्ठन्ति केचन । सर्वे ते ह्यपगच्छन्तु देवयामं
करोम्यहम् ॥ अपक्रामन्तु भूतानि पिशाचाः सर्वतो दिशम् । सर्वेषाम-
विरोधेन पूजाकर्म समारभे ॥ पाखण्डकारिणो भूता भूमौ ये चान्त-
रिक्षगाः दिवि लोके स्थिता ये च ते नश्यन्तु शिवाज्ञया । ॐ अयं पुरो
हरिकेशःसूर्य्यरश्मिस्तस्य रथगृतसश्च रथौजाश्च सेनानीग्रामण्यौ ।
पुञ्जीकस्थला च ऋतुस्थला चाप्सरसौ दङ्क्षणवः पशवो हेतिः प्रहेति-
स्तेऽभ्यो नमोऽस्तु ते नोवन्तु ते नो मृडयन्तु ते यन्द्ध्यो यश्च
नो द्वेष्टि तमेषाञ्जग्मे दध्मः । नमोस्तु रुद्रेभ्यो ये दिवि येषां वर्षमिषवः
तेभ्यो ० ॥ २ ॥ नमोस्तु रुद्रेभ्यो येन्तरिक्षे येषाम्वातऽइषवः ॥ तेभ्यो
दश प्राचीर्दश दक्षिणा दश प्रतीचीर्दशोदीचीर्द्विशोर्द्वाः ॥ तेभ्यो
नमोऽस्तुते ० । ३ । नमोस्तु रुद्रेभ्यो ये पृथिव्यां येषामन्नमिषवः ।
तेभ्य इतिपूर्ववत् ० ॥ ४ ॥ आयङ्गौः पृश्निरक्रमीदसदन्मातरम्पुरः पित-
रञ्चप्रयन्तस्वः ॥ ५ ॥ रक्षोहणं बलगहनं वैष्णवीमिदमहन्तं बलग-
मुत्किरामि ॥ यम्मे निष्ठूढयो यममात्यो निचखानेदमहन्तं बलग-

मुत्किरामि यम्मे सजातो यमसजातो निचपानोत्कृत्याङ्किरामि ॥६॥
 स्वराडसि सपत्नहा सन्नराडस्यभिमातिहा जनराडसि रक्षोहा सर्वरा-
 डस्यमित्रहा ॥७॥ रक्षोहणो वो वलगहनः प्रोक्षामि व्वैष्णवात्रक्षोहणो
 वो वलगहनोऽवस्तृणामि व्वैष्णवात्रक्षोहणो व्वां वलगहनाऽउपदधामि
 व्वैष्णवी रक्षोहणौ व्वां वलगहनौ पर्यूहामि व्वैष्णवा व्वैष्णवमसि
 व्वैष्णवास्थः ॥८॥ देवस्य त्वा सवितुः प्रसवेरिष्वनोर्वाहुभ्याम्पूर्णो
 हस्ताभ्याम् ॥ आददे नार्यसीदमहं रक्ष मां ग्रीवाऽपि कृन्तामि
 यवोसि यवयास्मद्वेषो यवयारातीर्दिवे त्वान्तरिक्षाय त्वा पृथिव्यै त्वा
 शुन्धताँल्लोकाः पितृषदनाः पितृसदनमसि ॥ इतिप्रदर्शिणीकृत्य ॥
 पश्चिमद्वारमागत्यैतानि पठेत्—यदत्र संस्थितं भूतं स्थानमावृत्य
 तिष्ठति । स्थानं त्यक्त्वा तु तत्सर्वं यत्रस्थस्तत्र गच्छतु ॥१॥
 त्रैलोक्ये यानि भूतानि स्थावराणि चराणि च ॥ ब्रह्माविष्णुशिवै-
 र्सार्द्धं रक्षां कुर्वन्तु तानि मे ॥ २ ॥ देवदानवगन्धर्वा यक्षराक्षस-
 पन्नगाः ॥ मुनयो ऋषयो गावो देवमातर एव च ॥ ३ ॥ सर्वे
 ममाध्वरे रक्षां प्रकुर्वन्तु मुदान्विता ॥ ब्रह्माविष्णुश्च रुद्रश्च क्षेत्रपालगणैः
 सह ॥४॥ शालां रक्षन्तु मे सर्वे धनन्तु रक्षांसि सर्वतः इति ॥ पठित्वा ॥
 पश्चिमद्वारेण शालां प्रविशेत् ॥ (मत्स्य पुराणे—यजमानः सपत्नीकः
 पुत्रपौत्रसमन्वितः ॥ पश्चिमद्वारमागत्य प्रविशेद्यागमण्डपम् ॥ सामान्य-
 दीपं प्रज्वाल्याचम्य हवनवेदीसमीपे पुरोहितः । प्राङ्मुखस्थितयजमानल-
 लाटे तिलकं कृत्वा । पुष्पांजलिं गृहीत्वा । शालाया ईशानकोणे ग्रहवेदीं
 पश्चिमे हवनवेदीं च विधाय स्वस्तिवाचयेत् । इतिशालासंस्कारः
 प्रतिष्ठा च ॥

अथ ग्रहयागः

तत्र कर्त्ता कर्मदिवसे प्रातस्तथाय स्नानसन्ध्यादिनित्यकर्म
 समाप्य सर्वा नवग्रहपूजासामग्रीं सम्पाद्य दीपं प्रज्वलय्य प्राङ्मुख

तत्र सर्वे शुक्रादयः वादित्याभिप्लवः आदि ३४२ स्वामिभूतः स्वयं चन्द्रादयः इति क्रमः ॥



॥ ३४२ ॥

उपविश्याचम्य स्वस्तिवाचनं (शान्तिपाठं) पठित्वा प्रथमं गणेश-
पूजनं कुर्यात् । अर्घं संस्थाप्य सूर्यायार्घं दत्त्वा पुनरर्घं संस्थाप्य
प्राणायामत्रयं विधाय पूजासंकल्पं कुर्यात् ॐ विष्णुः ३ अमुकगोत्रोऽ-
मुकराशिरमुकशर्माहं अमुकराशेरस्य कुमारस्य बीजगर्भसमुद्भवैतो-
निवर्हणायुर्वर्चोऽभिवृद्धिद्वारा श्रीपरमेश्वरप्रीतये अद्य श्वो वा करिष्ये-
माणचूडाकरणोपनयनवेदारम्भसमावर्त्तनकर्मनिमित्तक ग्रहयागकर्मणः
पूर्वाङ्गत्वेन निर्विघ्नतया कार्यसिद्धये श्रीभगवतो गणेश्वरस्य
यथामिलितोपचारैः पूजनं करिष्ये इतिसंकल्प्य उक्तविधिना गणेशं
सम्पूज्य (पृ० २-६) प्रधानदीपं प्रज्वलयेत् ततः प्रधानसंकल्पं कुर्यात्
अद्येहेत्यादिसंकीर्त्तनान्ते अमुकगोत्रोऽमुकराशिरमुकशर्माहं अमुक-
राशेरमुकशर्माणोऽस्य बालकस्य बीजगर्भसमुद्भवैतोनिवर्हणद्वारा
आयुर्वर्चोमेधाभिवृद्धये श्रीपरमेश्वरप्रीतये च अद्य श्वः परश्वो वा
उपनयनात्प्राक् चूलसंस्कारं करिष्ये (कर्णवेधाक्षरस्वीकारयोरप्यत्रैव
कर्तव्यत्वे तु—तथास्य बीजगर्भसमुद्भवैतोनिवर्हणपुष्ट्यायु—श्रीवृद्धि-
द्वारा श्रीपरमेश्वरप्रीतये कर्णवेधं करिष्ये तथास्य सकलविद्याविशारदत्व-
सिद्धिद्वारा श्रीपरमेश्वरप्रीतये अक्षरारम्भं विद्यारम्भं च करिष्ये)
तथास्य द्विजत्वसिद्ध्या वेदाध्ययनाधिकारसिद्ध्यर्थमुपनयनं करिष्ये
तथास्य श्रौतस्मार्त्तकर्मनुष्ठानाधिकारसिद्धये वेदारम्भं करिष्ये तथास्य
गृहस्थाश्रमार्हतासिद्धिद्वारा श्रीपरमेश्वरप्रीतये समावर्त्तनाख्यं कर्म
करिष्ये (सति संभवे विवाहेऽपि ग्रहयागः करणीयः तत्र तु कन्या-
विवाहे ममास्याः कन्यायाः बीजगर्भसमुद्भवैतोनिवर्हणपूर्वकं भर्त्रा
सह धर्म्यप्रजोत्पादनद्रव्यपरिग्रहेषु अधिकारसिद्धिद्वारा श्रीपरमेश्वर-
प्रीतये विवाहसंस्कारं करिष्ये इति, पुत्रविवाहे ममास्य पुत्रस्य देवर्षि-
पित्रर्णापाकरणहेतुधर्म्यप्रजोत्पादनसिद्धिद्वारा श्रीपरमेश्वरप्रीतये
विवाहसंस्कारं करिष्ये इति च संकल्पः ।) तत्पूर्वाङ्गत्वेन तत्कर्म-
निमित्तककरिष्यमाणग्रहयागकर्मणश्च पूर्वाङ्गत्वेन सकलमङ्गला-

भिवृद्धये गीय्यादिषोडशमातृणां पूजनमाभ्युदयिकश्चाद्धं पुण्याहवाचनं च सकृत् करिष्ये इति संकल्प्य मातृपूजानान्दीश्राद्धपुण्याहवाचनानि विधाय (पृ० ६-१४) आचार्य्यब्रह्मत्विक्सदस्यद्वारपालानां वरणं कुर्यात् संकल्पः अद्यहेत्यादिसंकीर्तनान्ते अमुकराशिरमुकशर्माहं मम तथास्य कुमारस्य दशाविदशान्तर्दशास्थितादित्यादिग्रहजनित-
दुष्टदोषशान्तिपूर्वकशुभफलप्राप्तये सर्वोपद्रवशान्तिपूर्वकदीर्घायुरारोग्यह-
र्षविजयप्राप्तये श्रीपरमेश्वरप्रोत्यर्थं चौलोपनयनादिकर्मपूर्वाङ्गीभूतं
ग्रहयागं करिष्ये तत्पूर्वाङ्गत्वेन आचार्य्यब्रह्मणोः ऋत्विक्सदस्यद्वार-
पालादीनां च पूजनपूर्वकं वरणं करिष्ये इतिसंकल्प्य आचार्याय भूमि-
देवाग्रजन्मासि त्वं विष्णुः पुरुषोत्तमः । प्रत्यक्षो यज्ञपुरुष अधोऽयं
प्रतिगृह्यताम् ॥ इति अर्घं निवेद्य गन्धद्वारां दुराधर्पां नित्यपुष्टां करी-
षिणीम् । ईश्वरीं सर्वभूतानां तामिहोपह्वये श्रियमिति नमोस्त्वनन्ता-
येति च गन्धाक्षतपुष्पैः सम्पूज्य वरणसामग्रीं करे गृहीत्वा एभिर्गन्धा-
क्षतपुष्पपूगीफलद्रव्यधौतवस्त्रोत्तरीययज्ञोपवीतपुष्पमालाभिः अस्मिन्
ग्रहयागकर्मणि आचार्यकर्म कर्तुं आचार्यत्वेन त्वामहं वृणे
इति वरणसामग्रीं आचार्यहस्ते दद्यात् । वृतोस्मीति प्रत्युक्तिः ।
प्रार्थना—आचार्यस्तु यथा स्वर्गे शकादीनां बृहस्पतिः । तथा त्वं
मय यजेऽस्मिन् आचार्यो भव सुव्रत ॥ अस्य यज्ञस्य निष्पत्यै भवन्तोऽ-
भ्यर्थिता मया । सुप्रसन्नेन कर्तव्यं शान्तिकं विधिपूर्वकम् ॥ इति
पठित्वा अस्य ग्रहयज्ञकर्मणः प्रतिष्ठापनार्थं त्वं मे आचार्यो
भव अहं भवानीति प्रत्युक्तिः । तथैव ब्रह्माणं सम्पूज्य एभिर्गन्धा-
क्षतादिभिः अस्मिन्नवग्रहयागे कृताकृतावेक्षणाय ब्रह्मकर्म कर्तुं
ब्रह्मत्वेन त्वामहं वृणे वृतोस्मीति प्रत्युक्तिः प्रार्थनायां यथा चतुर्मुखो
ब्रह्मा सर्ववेदधरो विभुः । तथा त्वं मम यजेऽस्मिन् ब्रह्मा भव
द्विजोत्तम ॥ अस्य यज्ञस्य० इति तु पूर्ववत् पठित्वा अस्य ग्रहयाग-
कर्मणः प्रतिष्ठापनार्थं त्वं मे ब्रह्मा भव अहं भवानीति प्रत्युक्तिः

यथाभिहितं कर्म कुरु करवाणि । ततश्चतुर्णाम् ऋत्विजां वरणम्
तान् सम्पूज्य एभिर्गन्धाक्षतादिभिः अस्मिन्ग्रहयज्ञकर्मणि ऋत्विक्कर्म
कर्तुं ऋत्विक्त्वेन युष्मानहं वृणे वृताःस्मः इति प्रत्युक्तिः । ततः
सदस्यं वृणुयात् एभिर्गन्धाक्षतादिभिः अस्मिन्ग्रहयागकर्मणि सदस्य-
कर्मकर्तुं सदस्यत्वेन त्वामहं वृणे वृतोस्मीति प्रत्युक्तिः । अथ
द्वारपालानां वरणं तत्र प्रथमं पूर्वदिग्द्वारपालं गन्धाक्षतैः सम्पूज्य
एभिर्गन्धाक्षतादिभिः अस्मिन्ग्रहयागकर्मणि द्वारपालत्वेन त्वामहं
वृणे वृतोस्मीति प्र० ॐ ऋग्वेदः पद्मपत्राक्षो गायत्रः सोमदैवतः ।
अत्रिगोत्रस्तु विप्रेन्द्र ऋत्विक् त्वं मे मखे भव ॥ ममास्मिन्यज्ञे
त्वम् ऋग्वेदी भव अहं भवानीति प्र० मन्त्रपाठः ॐ अग्निमीले० ॥
कातराक्षो यजुर्वेदस्त्रैष्टुभो विष्णुदैवतः । काश्यपेयस्तु विप्रेन्द्र ऋत्विक्त्वं
मे मखे भव ॥ ममास्मिन्यज्ञे त्वं यजुर्वेदी भव अहं भ० मन्त्रपाठः
ॐ इषेत्वा० ॥ सामवेदस्तु पिङ्गाक्षो जागतः सूर्यदैवतः । भारद्वाजस्तु
विप्रेन्द्र ऋत्विक्त्वं मे मखे भव ॥ ममास्मिन्यज्ञे त्वं सामवेदी भव
अहं भ० मन्त्रपाठः ॐ अग्नऽआयाहि० ॥ बृहन्नेत्रोऽथर्ववेदोऽनुष्टुभो
रुद्रदैवतः वैखानसस्तु विप्रेन्द्र ऋत्विक्त्वं मे मखे भव ॥ ममास्मिन्यज्ञे
त्वमथर्ववेदी भव अहं भ० मन्त्रपाठः ॐ शन्नो देवी रभिष्टयऽआपो० ॥
ऋग्वेदं स्थापयेत्पूर्वे यजुर्वेदं तु दक्षिणे । पश्चिमे सामवेदं तु उत्तरे
च ह्यथर्वणम् इति ॥ ततः गायत्रीजपार्थं गणेशमन्त्रजपार्थं ग्रहमन्त्र-
जपार्थं वेदपारणार्थं च अन्यान्ब्राह्मणैश्च वृणुयादिति वरणविधिः ॥
ततः शुक्लाम्बरधरः शुक्लमाल्यानुलेपनः सपत्नीकः साचार्य्यो यजमानः
ऋत्विक्सदस्यसहितः पूर्णकलशहस्तो मङ्गलघोषपुरःसरं भद्रं कर्णे-
भिरिति मन्त्रेण मण्डपं प्रदक्षिणीकृत्य पश्चिमद्वारेण प्रविशेत् । तत्र स्वा-
सने प्राङ्मुख उपविश्याचम्य अर्घं संस्थाप्य प्राणानायम्य अपक्रामन्त्विति
गौरसर्षपान् सर्वतो विकीर्य ततः पञ्चगव्येन आपोहिष्ठेति त्रिभिर्मन्त्रैः
कुशैः सर्वत्र प्रोक्षणम् ततो ग्रहवेद्या नैर्ऋत्यकोणे पश्चिमे वा होमवेदी

आचार्यहस्तेन हस्तमात्रां चतुरङ्गुलोच्छ्रितां निर्माय शालामध्ये शिशु-
हस्तेन हस्तपरिमाणं स्थण्डिलचतुष्टयं विधाय होमवेद्यां पञ्चभूसंस्कार-
पूर्वकमग्निं संस्थाप्य आचार्यः प्राङ्मुख उपविश्याचम्य गणेशं विष्णुं
स्मृत्वा वेद्या ईशानभागे अन्नं वहिर्दध्यक्षतचन्दनोपशोभितं कलशस्था-
पनविधिना कलशं संस्थाप्य प्रधानदीपं पूर्वस्यां दिशि पूर्वाभिमुखं
संस्थाप्य ततो वेद्युपरि यथोक्तलक्षणासु सुवर्णादिप्रतिमासु दध्यक्षत-
पुञ्जेषु वा आदित्यादिनवग्रहाणां साध्विप्रत्यधिदेवतानां स्थापनं
कुर्यात् ॥ तत्र संकल्पः ॐ अद्येहामुकोहं ग्रहयागकर्मणि यथोक्तफलावाप्तये
सुवर्णप्रतिमासु आदित्यादिनवग्रहाणां दध्यक्षतपुञ्जेषु अधिदेवता-
प्रत्यधिदेवतादीनां स्थापनं करिष्ये इति (ॐकारस्य ब्रह्मा ऋषि-
गायत्रीछन्दः परमात्मा देवता व्याहृतीनां विश्वामित्रजमदग्निभरद्वाजा
ऋषयः गायत्र्युणिगनुष्टुभश्छन्दांसि अग्निवायुसूर्या देवताः सूर्यादि-

॥ प्रतिमालक्षणम्—ताम्रकात्स्फाटिकाद्रक्तचन्दनात्स्वर्णकादुभौ । रजतादयसः
सीसात्कांस्यात्कार्य्या ग्रहाः क्रमात् इति ॥ स्थापनप्रकारश्च—मध्ये स्थाप्यो रवौ रक्तः
सोमः श्वेतोऽग्निः कोणके । दक्षिणेऽङ्गारको रक्तः पीत ईशानके बुधः ॥ बृहस्पति-
रुदवपीतः शुक्रः श्वेतस्तु पूर्वके । पश्चिमे तु शनिः कृष्णो राहुः कालश्च नैऋते ।
वायव्ये केतवो धूम्रा एतच्च ग्रहवर्णकम् ॥ सर्वे आदित्याभिमुखा आदित्यश्च प्राङ्मुखः
स्थाप्यः । तत्र प्रतिमानामग्न्युत्तारणं कुर्यात् मन्त्रः ॐ हिमस्य त्वा जरायुणाग्ने
परिव्ययामसि । पावकोऽवस्मभ्य शिवो भव । इति प्रतिमानामग्न्युत्तारणं विधाय
पञ्चामृतेन क्षालयेत् ॐ पयःपृथिव्यां पयोऽओषधीषु पयो दिव्यन्तरिक्षे पयोधाः
पयस्वतीः प्रदिशः सन्तु मह्यम् इति पयसा स्नापयेत् ॐ दधिक्राव्णोऽञ्कारिष-
ञ्जिण्णोरुवस्य वाजिनः सुरभि नो मुखा करत्प्रण आयूषि तारिषत् । इति
दक्ष्णा । ॐ धृतवती भुवनानाभिश्चियोर्वी पृथ्वी मधुदुधे सुपेशसा द्यावापृथिवी
वरुणस्य धर्मणा विष्कभित्तेऽञ्जरे भूरिरेतसा । इति धृतेन । ॐ मधु व्याताऽ-
ऋतायते मधु क्षरन्ति सिन्धवः । माध्वीर्नः सन्त्वोषधीः इति मधुना । ॐ आप्या-
यस्व समेतु ते विश्वतः सोमवृण्यम् भवा वाजस्य सङ्गथे । इति शर्करया ।
ॐ आपो हि ष्ठा मयोभुवस्ता नः ऊर्जं दधातु न महे रणाय चक्षसे । यो वः
शिवत्तमो रसस्तस्य भाजयतेह नः उशतीरिव मातरः । तस्माऽअरं गमाम वो
यस्य क्षयाय जिन्वथ आपो जनयथा च नः ॥ इति शीतलोदकेन च प्रतिमाः संस्थाप्य
अष्टदलनिहितेषु पीठेषु स्थापयेत् ।

नवग्रहादिस्थापने विनियोगः) तत्रायंक्रमः रक्तपुष्पाक्षतैः ॐ भूर्भुवःस्वः
 कलिङ्गदेशोद्भव काश्यपगोत्र रक्तवर्णं सूर्यं इहागच्छ ॐ आकृष्णनेति-
 मन्त्रेणेह तिष्ठेति मध्ये वर्तुले द्वादशाङ्गुले रक्तमण्डले प्राङ्मुखं सूर्यं
 स्थापयेत् ॥१॥ तत आग्नेये चतुरस्रे श्वेतमण्डले चतुरङ्गुले प्रत्यङ्मुखं
 सोमं श्वेतपुष्पाक्षतैः ॥ ॐ भूर्भुवःस्वः यमुनातीरोद्भव आत्रेयगोत्र
 शुक्लवर्णं सोमं इहागच्छ ॐ इमं देवाऽअसपत्नश्च इति मन्त्रेणेह तिष्ठेति
 स्थापयेत् ॥२॥ ततो दक्षिणे त्रिकोणे त्र्यङ्गुले रक्तमण्डले रक्तं भौमं
 रक्तगन्धाक्षतैः ॐ भूर्भुवःस्वः अवन्तिदेशोद्भव भारद्वाजगोत्र रक्तवर्णं भौमं
 इहागच्छ ॐ अग्निर्मूर्द्धेति मन्त्रेणेह तिष्ठेति स्थापयेत् ॥३॥ ईशाने बाणा-
 कारे चतुरङ्गुले पीतमण्डले पीतं बुधं उदङ्मुखं पीतपुष्पाक्षतैः ॥ ॐ
 भूर्भुवःस्वः मगधदेशोद्भव आत्रेयगोत्र पीतवर्णं बुधं इहागच्छ ॥ ॐ
 उद्बुध्यस्वाग्ने इति मन्त्रेणेह तिष्ठेति स्थापयेत् ॥४॥ उत्तरे दीर्घचतुरस्रे
 षडङ्गुले पीतमण्डले पीतं गुरुं पीतपुष्पाक्षतैः ॐ भूर्भुवःस्वः सिधुदेशो-
 द्भव आंगिरसगोत्र पीतवर्णं गुरुं इहागच्छ ॐ बृहस्पतेति मन्त्रेणेह तिष्ठेति
 स्थापयेत् ॥५॥ ततः पूर्वे पञ्चकोणे त्र्यङ्गुले श्वेतमण्डले श्वेतं शुक्रं
 श्वेतपुष्पगन्धाक्षतैः ॐ भूर्भुवःस्वः भोजकटदेशोद्भव भार्गवगोत्र शुक्लवर्णं
 शुक्रं इहागच्छ ॐ अन्नात्परिस्सुत इति मन्त्रेणेह तिष्ठेति स्थापयेत् ॥६॥
 ततः पश्चिमे धनुराकारे द्व्यङ्गुले कृष्णमण्डले प्राङ्मुखं कृष्णं शनिं
 कृष्णपुष्पाक्षतैः ॥ ॐ भूर्भुवःस्वः सौराष्ट्रदेशोद्भव काश्यपगोत्र
 कृष्णवर्णं शनैश्चर इहागच्छ ॐ शन्नो देवीरिति मन्त्रेणेह तिष्ठेति स्थापयेत्
 ॥७॥ ततो नैऋत्ये शूर्पाकारे द्वादशाङ्गुले कृष्णमण्डले दक्षिणाभिमुखं
 राहुं कृष्णगन्धाक्षतपुष्पैः ॐ भूर्भुवःस्वः वैराटिनपुरोद्भव पैठीनसिगोत्र
 कृष्णवर्णं राहो इहागच्छ ॐ कयानश्चित्रेति मन्त्रेणेह तिष्ठेति स्थापयेत्
 ॥८॥ वायव्ये ध्वजाकारे धूम्रे षडङ्गुले मण्डले दक्षिणाभिमुखं धूम्रं केतुं
 धूम्रगन्धाक्षतपुष्पैः ॥ ॐ भूर्भुवःस्वः अतर्वेदीसमुद्भव जैमिनिगोत्र धूम्र-
 वर्णं केतो इहागच्छ ॐ केतुं कृष्णन्नकेतव इति मन्त्रेणेह तिष्ठेति स्थापयेत्

॥१॥ अथाधिदेवतावाहनम् ॥ दध्यक्षतपुञ्जेषु सूर्यदक्षिणपार्श्वे ॐ-
भूर्भुवःस्वः ईश्वर इहागच्छ ॥१॥ ॐभूर्भुवःस्वः इति सर्वत्रोच्चार्यम् ॥
सोमस्य दक्षिणपार्श्वे ॐभू० उमे इहागच्छ० ॥२॥ भौमदक्षिणपार्श्वे
ॐभू० स्कन्द इहागच्छ० ॥३॥ बुधस्य दक्षिणपार्श्वे ॐभू० विष्णो
इहागच्छ० ॥४॥ गुरुदक्षिणे ॐभू० ब्रह्मन् इहागच्छ० ॥५॥ शुक्र-
दक्षिणे ॐभू० इन्द्र इहागच्छ० ॥६॥ शनिदक्षिणे ॐभू० यम इहा-
गच्छ० ॥७॥ राहुर्दक्षिणे ॐभू० काल इहागच्छ० ॥८॥ केतोर्दक्षिणे
ॐभू० चित्रगुप्त इहागच्छ इहतिष्ठेति स्थापयेत् ॥९॥ अथप्रत्यधि-
देवतावाहनम् ॥ सूर्यवामपार्श्वे ॐभूर्भुवःस्वः अग्ने इहागच्छ० ॥१॥
सोमवामे ॐभू० आपः इहागच्छत इह तिष्ठत ॥२॥ भौमवामे ॐभू० भूमे
इहागच्छ० ॥३॥ बुधवामे ॐभू० विष्णो इहागच्छ० ॥४॥ गुरुवामे भू०
इन्द्र इहा० ॥५॥ शुक्रवामे ॐभू० इन्द्राणि इहागच्छ० ॥६॥ शनेवामे
ॐभू० प्रजापते इहागच्छ० ॥७॥ राहोर्वामे ॐभू० सर्पाः इहागच्छत
॥८॥ केतोर्वामे ॐभू० ब्रह्मन् इहा० ॥९॥ ततो विनायकादीन्पञ्च-
लोकपालानावाहयेत् ॥ राहोरुत्तरे भू० विनायक इहा० ॥१॥ शनेरुत्तरे
ॐभू० दुर्गे इहा० ॥२॥ रवेरुत्तरे ॐभू० वायो इहागच्छेह० ॥३॥
राहोर्दक्षिणे ॐभू० आकाश इहागच्छ० ॥४॥ केतोर्दक्षिणे ॐभू०
अश्विनौ इहागच्छतम् इहतिष्ठतम् ॥५॥ सर्वेषामुत्तरे ॐभू० क्षेत्राधि-
पते इहागच्छेहतिष्ठ १ वास्तोष्पति चावाहयेदित्येके ॥ पूर्वे ॐभूर्भुवः
स्वः इन्द्र इहागच्छेहतिष्ठ० ॥१॥ एवं सर्वत्र ॥ आग्नेये ॐभू० अग्ने इहा-
गच्छेहतिष्ठ ॥२॥ दक्षिणे ॐभू० यम इहागच्छे० ॥३॥ नैऋत्ये ॐभू०
निऋते इहाग० ॥४॥ पश्चिमे ॐभू० वरुण इहाग० ॥५॥ वायव्ये
ॐभू० वायो इहाग० ॥६॥ उत्तरे ॐभू० कुबेर इहाग० ॥७॥ ईशाने
ॐभू० ईश इहागच्छे० ॥८॥ ऊर्ध्वे (पूर्वशानयोर्मध्ये) ब्रह्मन् इहा-
गच्छेहतिष्ठ ॥९॥ अधः (पश्चिमनैऋत्ययोर्मध्ये) ॐभू० अनंत इहा-
गच्छेहतिष्ठेति स्थापयेत् ॥१०॥ एवंसंस्थाप्य अक्षतान् गृहीत्वा ॥
ॐएतन्तेदेवसवितः० इतिपठित्वा आदित्यादिनवग्रहाः सांगाः
सायुधाः सवाहनाः सपरिवारा अधिदेवताप्रत्यधिदेवताविनायकादिपञ्च-

लोकपालवास्तोष्पतिक्षेत्राधिपतीन्द्रादिदशदिक्पालसहिताः सुप्रतिष्ठिता वरदा भवन्तु इति प्रतिष्ठाप्य ॥ तदीशाने वरुणावाहनार्थं कलश-
विधिना कलशं स्थापयेत् रक्षाविधानं च कुर्यात् (पृ० १४-१९) ततो
ग्रहपूजनसंकल्पः अर्घ्यं संस्थाप्य प्राणानायम्य कुशतिलयवजलपाणिः
अद्यहेत्यादि संकीर्त्य अमुकोहममुककामः ग्रहवेद्युपरि स्थापितासु सुवर्ण-
प्रतिमासु दध्यक्षतपुञ्जेषु वा आवाहितानामादित्यादिनवग्रहाणामधि-
देवताप्रत्यधिदेवताविनायकादिपञ्चलोकपालानामिन्द्रादिदशदिक्पालानां
वास्तोष्पतेः क्षेत्रपालस्य च यथामिलितोपचारैः पूजनं करिष्ये । इति
संकल्प्य ध्यायेत्—पद्मासनः पद्मकरो द्विबाहुः पद्मद्युतिः सप्ततुरंगवाहनः ।
दिवाकरो लोकगुरुः किरीटी मयि प्रसादं विदधातु देवः १ श्वेतांबरः
श्वेतविभूषणश्च श्वेतद्युतिर्दण्डधरो द्विबाहुः । चद्रोऽमृतात्मा वरदः
किरीटी श्रेयांसि मह्यं विदधातु देवः ॥२॥ रक्ताम्बरो रक्तवपुः किरीटी
चतुर्भुजा मेषगमो गदाभृत् । धरासुतः शक्तिधरश्च शूली सदा मम
स्याद्वरदः प्रशान्तः ॥३॥ पीतांबरः पीतवपुः किरीटी चतुर्भुजो दण्डधरश्च
हारी । चर्मासिधृक्सोमसुतः सदा मे सिंहाधिरूढो वरदो बुधः स्यात्
॥४॥ पीतांबरः पीतवपुः किरीटी चतुर्भुजो देवगुरुः प्रशान्तः । दधाति
दण्डं च कमण्डलुं च तथाक्षसूत्रं वरदोस्तु मह्यम् ॥५॥ श्वेतांबरः श्वेतवपुः
किरीटी चतुर्भुजो दैत्यगुरुः प्रशान्तः । तथाक्षसूत्रं च कमण्डलुं च दण्डं
च विभ्रद्वरदोस्तु मह्यम् ॥६॥ नीलद्युतिः शूलधरः किरीटी गृध्रस्थित-
स्त्रासकरो धनुष्मान् । चतुर्भुजः सूर्यसुतः प्रशान्तः सदास्तु मह्यं
वरमन्दगामी ॥७॥ नीलाम्बरो नीलवपुः किरीटी करालवक्त्रः कर-
वालशूली । चतुर्भुजश्चर्मधरश्च राहुः सिंहाधिरूढो वरदोस्तु मह्यम् ॥
धूम्रो द्विबाहुर्वरदो गदाभृद्गृध्रासनस्थो विकृताननश्च । किरीटकेयूर-
विभूषितांगः सदास्तु मे केतुगणः प्रशान्तः ॥९॥ अन्ये किरीटिनः कार्या
वरदाभयपाणयः इति ध्यायन् ॥ अधिदेवतादींश्च एवं ध्यात्वा वैदिक-
मंत्रैर्नाममंत्रैर्वा पूजां कुर्यात् ॥ वैदिकमंत्रा आकृष्णेनेत्यादिप्रसिद्धाः

नाममंत्रा यथा ॐ आदित्याय नमः ॐ सोमाय नमः ॐ भौमाय नमः
 ॐ बुधाय नमः ॐ बृहस्पतये नमः ॐ शुक्राय नमः ॐ शनैश्चराय नमः
 ॐ राहवे नमः ॐ केतुभ्यो नमः ॥९॥ ॐ ईश्वराय नमः ॐ उमायै नमः
 ॐ स्कन्दाय नमः ॐ विष्णवे नमः ॐ ब्रह्मणे नमः ॐ इन्द्राय नमः ॐ यमाय
 नमः ॐ कालाय नमः ॐ चित्रगुप्ताय नमः ॥९॥ ॐ अग्नये नमः
 ॐ अद्भुतो नमः ॐ भूम्यै नमः ॐ विष्णवे नमः ॐ इन्द्राय नमः ॐ इन्द्राण्यै
 नमः ॐ प्रजापतये नमः ॐ सर्पेभ्यो नमः ॐ ब्रह्मणे नमः ॥९॥
 ॐ विनायकाय नमः ॐ दुर्गायै नमः ॐ वायवे नमः ॐ आकाशाय नमः
 ॐ अश्विभ्यां नमः ॥५॥ क्षेत्राधिपतये नमः ॐ वास्तोष्पतये नमः ॥१॥
 ॐ इन्द्राय नमः ॐ यमाय नमः ॐ निर्वृत्तये नमः ॐ वरुणाय नमः ॐ अग्नये
 नमः ॐ कुबेराय नमः ॐ ईशानाय नमः ॐ ब्रह्मणे नमः ॐ अनन्ताय नमः
 ॐ इति नाममंत्रैर्वा आवाहनासनपाद्यार्घस्नानाचमनवस्त्रगन्धाक्षतपुष्प-
 धूपदीपनैवेद्यताम्बूलभूषणनीराजनाद्युपचारैर्यथासंभवं संपूज्य । पुष्पा-
 ञ्जलिः ॥ ब्रह्मा मुरारिस्त्रिपुरान्तकारी भानुः शशी भूमिसूतो बुधश्च ॥
 गुरुश्च शुकः शनिराहुकेतवः सर्वे ग्रहाः शान्तिकरा भवन्तु ॥ सूर्य
 शौर्यमथेन्दुरुच्चपदवीं सन्मङ्गलं मङ्गलः । सद्बुद्धिं च बुधो गुरुश्च गुरुतां
 शुकः शुभं शं शनिः ॥ राहुर्वाहुबलं करोतु सततं केतुः कुलस्योन्नतिं
 नित्यं प्रीतिकरा भवन्तु सम ते सर्वेऽनुकूला ग्रहाः ॥२॥ इति पुष्पाञ्जलिं
 समर्प्य आयुश्च वित्तं च तथा सुखं च धर्मार्थलाभौ बहुपुत्रतां
 च ॥ शत्रुक्षयं राजसु पूज्यतां च तुष्टा ग्रहाः क्षेमकरा भवन्तु ॥
 इति प्रार्थ्य वेद्युपरि फलपुष्पोपशोभितं दितानं दत्त्वा वेदीसमीपे
 पूजान्ते किंवा होमन्ते यथोक्तवलीन् दद्यात् । यथोक्तबल्यभावे
 पायसवलिं तदभावे दध्यक्षतवलिं दद्यात् आचार्यो ब्रह्मोपवेशना-
 दिपर्युक्षणान्तं कर्म (पृ० २१-२२) कृत्वा वरदनामानमग्निमावाह्य
 संपूज्य यजमानो द्रव्यत्यागं कुर्यात् अद्येह नवग्रहयागेनाहं यक्ष्ये तत्र
 प्रजापतीन्द्राग्निसोमेभ्यः आज्येन सवितृसोमभौमबुधगुरुशुक्रशनिराहु-

केतवईश्वरोमास्कन्दविष्णुब्रह्मेन्द्रयमकालचित्रगुप्ताग्न्यापोधराविष्ण्व-
न्द्रेन्द्राणीप्रजापतिब्रह्मविनायकदुर्गावाय्वाकाशाश्विभ्य इन्द्रादिदश-
दिक्पालेभ्यः समिच्चर्वाज्यतिलादिद्रव्यैः प्रत्येकमष्टोत्तरशताद्यष्टसंख्येति-
संख्यया यक्ष्ये शेषेण स्विष्टकृतम् अग्निं वायुं सूर्यमग्नीवरुणावग्नी-
वरुणावग्निं वरुणं सवितां विष्णुं विश्वान्देवान् मरुतः स्वकान्
वरुणमदिति प्रजापतिं स्विष्टकृतं चाज्येनाहं यक्ष्ये । एतावत्संख्याकं
संपादितमिदं समिच्चर्वाज्यादिद्रव्यं पूर्वोक्तदेवताप्रीतये मया
परित्यक्तं यथादैवतमस्तु । इति द्रव्यत्यागान्ते आचार्य्यो जुहुयात्* ।

ततो ब्रह्मणान्वारब्धः आधारावाज्यभागौ हुत्वा यथोक्तसमिद्धोमं
कुर्यात् । यथोक्तसमिदभावे पलाशसमिदभावे च घृताक्तैस्तिलैर्होमं
कुर्यात् ॥ तत्र होममंत्राः ॥ (आकृष्णेनेति हिरण्यस्तूपऋषिस्त्रिष्टुप्छन्दः
सविता देवता सूर्यप्रीतये कपिलाग्नौ अर्कसमिद्धोमे विनियोगः) ॐ
आकृष्णेन रजसा वर्तमानो निवेशयन्नमृतं मर्त्यञ्च । हिरण्ययेन
सविता रथेना देवो याति भुवनानि पश्यन् स्वाहा । इदं सवित्रे
इतित्यागः ॥ १ ॥ (इमं देवेति गौतमऋषिस्त्रिष्टुप्छन्दः सोमो
देवता सोमप्रीतये पिङ्गलाग्नौ पलाशसमिद्धोमे विनियोगः) ॐ
इमं देवाऽअसपत्नः सुवध्वं महते ज्यैष्ठ्याय महते जानराज्याये-
न्द्रस्येन्द्रियाय ॥ इमममुष्य पुत्रममुष्यै पुत्रमस्यै विश एष वोऽमी राजा
सोमोऽस्माकं ब्राह्मणानां श्रराजा स्वाहा । इदं सोमाय ॥ २ ॥ (अग्नि-
मूर्द्धेति विरूपाक्ष ऋषिः गायत्री छन्दः भौमो देवता भौमप्रीतये

* होमार्थे सूर्यादीनां समिधः । अर्कः पलाशः खदिरस्त्वपामागोऽथ पिप्पलः । उदुम्बरः
शमी द्वर्वा कुशाश्च समिधः क्रमात् ॥ अर्कादिभावे पालाश एव । शम्यभावे खदिरः
उदुम्बराभावे तिलोदुम्बरः तिलोदुम्बराभावे काकोदुम्बरो ग्राह्यः । अधिदेवतादीनां तु
पालाश एव । द्वर्वासमिधस्तु द्वर्वाकुरत्रयपरिमिताः । ग्रहाणां क्रमेणाग्नयः—कपिलः
पिङ्गलो घृन्नकेतुर्जठिरनामकः । शिखी च हाटकश्चैव महातेजा हुताशनः ॥ रोहितश्चैव
विज्ञेया रव्यादीनां हुताशना इति ॥

धूम्रकेत्वग्नी खदिरसमिद्धोमे विनियोगः) ॐ अग्निमूर्द्धा दिवः
 ककुत्पतिः पृथिव्याऽअयम् । अपांश्चरेतां॑सि जिन्वति स्वाहा । इदं
 भोमाय ॥ ३ ॥ (उद्बुध्यस्वेति परमेष्ठी ऋषिस्त्रिष्टुप्छन्दः बुधो
 देवता बुधप्रीतये जाठराग्नौ अपामार्गसमिद्धोमे विनियोगः) ॐ
 उद्बुध्यस्वाग्ने प्रति जागृहि त्वमिष्टापूर्त्तं स॑ सृजेथामयं च ।
 अस्मिन्सघस्थे अधुत्तरस्मिन्विश्वेदेवा यजमानश्च सीदत स्वाहा । इदं
 बुधाय ॥ ४ ॥ (बृहस्पति इति गृत्समद ऋषिस्त्रिष्टुप्छन्दः बृहस्पति-
 देवता बृहस्पतिप्रीतये शिख्यग्नी अश्वत्थसमिद्धोमे विनियोगः) ॐ
 बृहस्पतेऽतियदय्योऽर्हाद्युमद्विभाति क्रतुमज्जनेषु । यदीदयच्छवसऽ
 ऋतप्रजात तदस्मासु द्रविणं घेहि चित्र॑स्वाहा । इदं बृहस्पतये
 ॥ ५ ॥ (अन्नात्परिस्नुत इति प्रजापत्यश्विसरस्वतीन्द्रा ऋषयः
 अतिजगती छन्दः शुक्रो देवता शुक्रप्रीतये हाटकान्नौ उदुम्बरसमिद्धोमे
 विनियोगः) ॐ अन्नात्परिस्नुतो रसः ब्रह्मणा व्यपिबत्क्षत्रं पयः सोमं
 प्रजापतिः ऋतेन सत्यमिन्द्रियं विपानं शुक्रमन्वसऽइन्द्रस्येन्द्रिय-
 मिदं पयोऽमृतं मधु स्वाहा । इदं शुक्राय ॥ ६ ॥ (शन्नोदेवीरिति
 दध्यङ्ङाथर्वणऋषिः गायत्री छन्दः शनिर्देवता शनिप्रीतये महातेजोग्नी
 शमीसमिद्धोमे विनियोगः) ॐ शन्नो देवीरभिष्टयऽआपो भवन्तु
 पीतये ॥ शंयोरभिस्रवन्तु नः स्वाहा । इदं शनये ॥ ७ ॥ (कया-
 नश्चित्र इति वामदेवऋषिः गायत्री छन्दः राहुर्देवता राहुप्रीतये
 हुताशनाग्नौ दूर्वासमिद्धोमे विनियोगः) ॐ कयानश्चित्रऽआभुवदूती
 सदावृधः सखा कया शचिष्ठया वृता स्वाहा । इदं राहवे ॥ ८ ॥
 (केतुं कृण्वन्निति मधुच्छन्दा ऋषिः गायत्री छन्दः केतुर्देवता केतूनां
 प्रीतये रोहिताग्नौ कुशसमिद्धोमे विनियोगः) ॐ केतुं कृण्वन्नकेतवे
 पेशो मर्याऽअपेशसे । समुषद्विरजायथाः स्वाहा । इदं केतुभ्यः ॥ ९ ॥
 एभिर्मन्त्रैः स्वाहान्तैः समिद्धोमं विधाय एतैरेव मन्त्रैः संस्कृतेनाज्येन
 हुत्वा ततश्चरुणा जुहुयात् ॥ समिदाज्यचरुद्रव्यैः प्रत्येकं जुहुयात्तत

इतिवचनात् । समिदाज्यचरुन् हुनेदिति च ॥ अथाग्निदेवतातां पलाश-
समिद्धिः पलाशाभावे घृताक्ततिलैर्होमः कार्यः ॥ यथा—(अंबकमिति
वसिष्ठऋषिः अनुष्टुप्छन्दः रुद्रो देवता रुद्रप्रीतये पलाशसमिद्धोमे
विनियोगः) ॥ ॐ अंबकं यजामहे सुगन्धिष्पुष्टिर्बर्द्धनम् उर्वारुकमिव
बन्धनान्मृत्योर्मुक्षीय माऽमृतात्स्वाहा । इदं रुद्राय ॥१॥ (श्रीश्चते इति
उत्तरनारायण ऋषिस्त्रिष्टुप्छन्दः उमा देवता उमाप्रीतये पलाशसमिद्धोमे
विनियोगः) ॐ श्रीश्च ते लक्ष्मीश्च पत्न्यावहोरात्रे पार्वे नक्षत्राणि रूप-
मश्विनौ व्यात्तम् । इष्णन्निषाणमुष्मऽष्पाण सर्वलोकम्मऽष्पाण स्वाहा ।
इदमुमायै ॥२॥ (यदक्रन्द इति भार्गवजमदग्निदीर्घतमस ऋषयस्त्रिष्टु-
प्छन्दः स्कन्दो देवता स्कन्दप्रीतये पलाशसमिद्धोमे विनियोगः)
ॐ यदक्रन्दः प्रथमं जायमानऽउद्यन्तसमुद्रादुत वा पुरीषात् । श्येनस्य
पक्षा हरिणस्य बाहूऽउपस्तुत्यं महि जातं तेऽअर्वन्तस्वाहा । इदं स्कन्दाय
॥३॥ (विष्णोरराटमिति प्रजापतिऋषिः यजुश्छन्दः विष्णुर्देवता
विष्णुप्रीतये पलाशसमिद्धोमे विनियोगः) ॐ विष्णो रराटमसि विष्णोः
श्नप्त्रे स्थो विष्णोः स्यूरसि विष्णोर्ध्रुवोसि वैष्णवमसि विष्णवे स्वा
स्वाहा । इदं विष्णवे ॥४॥ (ब्रह्मजज्ञानमिति ब्रह्मा ऋषिस्त्रिष्टुप्छन्दः
ब्रह्मा देवता ब्रह्माप्रीतये पलाशसमिद्धोमे विनियोगः) ॐ ब्रह्म जज्ञानं
प्रथमं पुरस्ताद्विसीमतः सुरुचो वेनऽआवः स बुध्न्याऽउपमाऽअस्य विष्ठाः
सतश्च योनिमसतश्च विव स्वाहा । इदं ब्रह्मणे ॥५॥ (सजोषाऽइन्द्र
इति परमेष्ठी ऋषिः जगती छन्दः इन्द्रो देवता इन्द्रप्रीतये पलाश-
समिद्धोमे विनियोगः) ॐ सजोषाऽइन्द्र सगणो मरुद्भिःसोमं पिव वृत्रहा
शूर विद्वान् । जहि शत्रूँ २॥ २५ मृधो नुदेस्वाथाभयं कृणुहि विश्वतो
नः स्वाहा । इदमिन्द्राय ॥६॥ (असियम इति भार्गवजमदग्निदीर्घतमस
ऋषयस्त्रिष्टुप्छन्दः यमो देवता यमप्रीतये पलाशसमिद्धोमे विनियोगः)
ॐ असि यमोऽअस्यादित्योऽअर्वन्नसि त्रितो गुह्येन व्रतेन । असि सोमेन
समया विप्रक्तऽआहुस्ते त्रीणि दिवि बन्धनानि स्वाहा । इदं यमाय

॥७॥ उदकस्पर्शः ॥ (कार्षिरसीति दध्यङ्ङाथवर्णऋषिः अनुष्टुप्छन्दः कालो देवता कालप्रीतये पलाशसमिद्धोमे विनियोगः) ॐ कार्षिरसि समुद्रस्य त्वा क्षित्याऽऽन्नयामि समापोऽद्भिरग्नत समोषधीभिरोषधीः स्वाहा । इदं कालाय ॥८॥ (चित्रावसोरिति प्रजापतिऋषिः जगती छन्दः चित्रगुप्तो देवता चित्रगुप्तप्रीतये पलाशसमिद्धोमे विनियोगः) ॐ चित्रावसो स्वस्ति ते पारमशीय स्वाहा । इदं चित्रगुप्ताय ॥९॥ अथ प्रत्यधिदेवतानाम् ॥ (अग्निदूतमिति विरूपाक्ष ऋषिः अनुष्टुप्छन्दः अग्निदेवता अग्निप्रीतये पलाशसमिद्धोमे विनियोगः) ॐ नन्दूतम्पु-रोदधे हव्यवाहमुपब्रुवे । देवाँर ॥ आसादयादिह स्वाहा । इदमग्नये ॥१॥ (अप्स्वन्तरिति बृहस्पतिऋषिः उष्णिक्छन्दः आपो देवता अपां प्रीतये पलाशसमिद्धोमे विनियोगः) ॐ अप्स्वन्तरमृतमप्सु मेषजमपासुत प्रशस्तिध्वशवा भवत वाजिनः । देवीरापो योवऽऊर्मिः प्रतूतिः ककुन्मान् वाजसास्तेनायंवाजः ॐ सेत्स्वाहा । इदमद्भ्यः ॥२॥ (स्योनापृथिवीति मेधातिथिऋषिः गायत्री छन्दः पृथिवी देवता पृथिवीप्रीतये पलाश-समिद्धोमे विनियोगः) ॐ स्योना पृथिवि नो भवानृक्षरा निवेशनी । यच्छा नः शर्म सप्रथाः स्वाहा । इदं पृथिव्यै ॥३॥ (इदं विष्णुरिति मेधातिथिऋषिः गायत्री छन्दः विष्णुर्देवता विष्णुप्रीतये पलाश-समिद्धोमे विनियोगः) ॐ इदं विष्णुर्विचक्रमे त्रेधा निदधे पदं समूढमस्य पांशुसुरे स्वाहा । इदं विष्णवे ॥ ४ ॥ (त्रातारमिन्द्रमिति गार्ग्यऋषिस्त्रिष्टुप्छन्दः इन्द्रो देवता इन्द्रप्रीतये पलाशसमिद्धोमे विनि-योगः) ॐ त्रातारमिन्द्रमवितारमिन्द्रः ॐ हवेहवे सुहवः शूरमिन्द्र ह्वयामि शक्रं पुरुहूतमिन्द्रः ॐ स्वस्ति नो भधवा घात्विन्द्रः स्वाहा । इदमिन्द्राय ॥५॥ (ॐ अदित्यै रास्नासीति दध्यङ्ङाथवर्णऋषिर्यजुश्छन्दः इन्द्राणो देवता इन्द्राणीप्रीतये पलाशसमिद्धोमे विनियोगः) ॐ अदित्यै रास्नासीन्द्राण्याऽउष्णीषः पूषासि धर्माय दीष्व स्वाहा । इदमिन्द्राण्यै ॥६॥ (प्रजापते इति हिरण्यगर्भ ऋषिस्त्रिष्टुप्छन्दः प्रजापतिर्देवता प्रजाप्रतिप्रीतये

पलाशसमिद्धोमे विनियोगः) ॐ प्रजापते न त्वदेतान्यन्यो विश्वा रूपाणि
परिता बभूव । यत्कामास्ते जुहुमस्तन्नोऽस्तव्यममुष्य पिताऽसावस्य
पिता वयं स्याम पतयो रयीणां स्वाहा । इदं प्रजापतये ॥७॥
(नमोस्तु सर्पेभ्य इति देवा ऋषयः अनुष्टुप्छन्दः सर्पा देवताः सर्पाणां
प्रीतये पलाशसमिद्धोमे विनियोगः) ॐ नमोस्तु सर्पेभ्यो ये के च पृथिवी-
मनु । येऽन्तरिक्षे ये दिवि तेभ्यः सर्पेभ्यो नमः स्वाहा ॥८॥ (ब्रह्मज-
ज्ञानमिति प्रजापतिर्ऋषिस्त्रिष्टुप्छन्दः ब्रह्मा देवता ब्रह्मप्रीतये पलाश-
समिद्धोमे विनियोगः) ॐ ब्रह्मजज्ञानम् (पृ० ८७) स्वाहा । इदं ब्रह्मणे
॥९॥ अथविनार्यकादीनाम् । (गणानान्त्वेति प्रजापतिर्ऋषिः यजु-
श्छन्दः गणपतिर्देवता गणपतिप्रीतये पलाशसमिद्धोमे विनियोगः)
ॐ गणानान्त्वा गणपतिं हवामहे प्रियाणां त्वा प्रियपतिं हवामहे
निधीनां त्वा निधिपतिं हवामहे वसो मम । आहमजानि गर्भघमा-
त्वमजासि गर्भघं स्वाहा । इदं गणपतये ॥१॥ (अम्बे अम्बिके इति
प्रजापतिर्ऋषिः अनुष्टुप्छन्दः दुर्गा देवता दुर्गाप्रीतये पलाशसमिद्धोमे
विनियोगः) ॐ अम्बेऽम्बिकेऽम्बालिके न मा नयति कश्चन सप्तस्त्य-
श्वकः सुभद्रिकां काम्पीलवासिनीं स्वाहा । इदं दुर्गायै ॥२॥ (वातोवेति
गन्धर्वा ऋषयः उष्णिक्छन्दः वातो देवता वायुप्रीतये पलाशसमिद्धोमे
विनियोगः) ॐ वातो वा मनो वा गन्धर्वाः सप्तविंशतिः तेऽग्नेऽश्वम-
युञ्जंस्ते अस्मिन् जवमादधुः स्वाहा । इदं वायवे ॥३॥ (ऊर्ध्वा अस्येति
प्रजापतिर्ऋषिरुष्णिक्छन्दः आकाशो देवता आकाशप्रीतये पलाशसमि-
द्धोमे विनियोगः) ॐ ऊर्ध्वाऽस्य समिधो भवन्त्यूर्ध्वा शुक्रा शोचीऽ-
प्यग्नेः धुमत्तमा सुप्रतीकस्य सूनोः स्वाहा । इदमाकाशाय ॥४॥
(यावांकशेति मेधातिथिर्ऋषिः गायत्रीछन्दः अश्विनौ देवते अश्विनोः
प्रीतये पलाशसमिद्धोमे विनियोगः) ॐ या वां कशा मधुमत्यश्विना
स्रुतावती । तया यज्ञं मिमिक्षतं स्वाहा । इदमश्विभ्याम् ॥५॥ अथे-
न्द्रादित्रयस्य । (त्रातारमिन्द्रमिति गार्ग्यर्ऋषिस्त्रिष्टुप्छन्दः इन्द्रो देवता

इन्द्रप्रीतये पलाशसमिद्धोमे विनियोगः) ॐ त्रातारमिति (पृ. ८८) ॥१॥
 (अवतत्यधनुरिति परमेष्ठी ऋषिः अनुष्टुप्छन्दः रुद्रो देवता रुद्रप्रीतये
 पलाशसमिद्धोमे विनियोगः) ॐ अवतत्य धनुष्ट्वं सहस्राक्ष शतेषुधे ।
 निशीर्य शल्यानां मुखा शिवो नः सुमना भव स्वाहा । इदं रुद्राय
 ॥२॥ (मरुतोयस्येति गौतम ऋषिः गायत्रीछन्दः मरुतो देवता मरु-
 त्प्रीतये पलाशसमिद्धोमे विनियोगः) ॐ मरुतो यस्य हि क्षये पाथादिवो
 धिमहसः । स सुगोपातमोजनः स्वाहा । इदं मरुताय ॥३॥ अथेन्द्रादि-
 लोकपालमंत्राः ॥ ॐ त्रातारमिद्रमिति पूर्ववत् (पृ. ८८) ॥१॥
 (अग्निदूतमिति विरूपाक्ष ऋषिः अनुष्टुप्छन्दः अग्निर्देवता अग्निप्रीतये
 पलाशसमिद्धोमे विनियोगः) ॐ अग्निं दूतं पुरो दधे हव्यवाहमुपब्रुवे ।
 देवाँ २ आसादयादिह स्वाहा । इदमग्नये ॥२॥ (असि यम इति
 भार्गवजमदग्निदीर्घतमसः ऋषयः त्रिष्टुप्छन्दः यमो देवता यमप्रीतये
 पलाशसमिद्धोमे विनियोगः) ॐ असियमोऽस्यादित्योऽर्वन्नसि त्रितो
 गुह्येन व्रतेन । असि सोमेन समया विपृङ्क्तऽआहुस्ते त्रीणि दिवि-
 वन्धनानि स्वाहा । इदं यमाय ॥३॥ (एषते निऋते इति वरुणः ऋषिः
 यजुश्छन्दः निऋतिर्देवता निऋतिप्रीतये पलाशसमिद्धोमे विनि-
 योगः) ॥ ॐ एष ते निऋते भागस्तं जुषस्व स्वाहा । इदं निऋतये
 ॥४॥ (इमं म वरुण इति शुनःशेफः ऋषिर्गायत्रीछन्दः वरुणो देवता
 वरुणप्रीतये पलाशसमिद्धोमे विनियोगः) ॐ इमम्मे वरुण श्रुधी
 हवमद्या च मृडय । त्वामव स्युराच के स्वाहा । इदं वरुणाय ॥ ५ ॥
 (वातोवा मनोवेति गन्धर्वा ऋषयः उष्णिक्छन्दः वातो देवता
 वायुप्रीतये पलाशसमिद्धोमे विनियोगः) ॐ वातो वा मनो वा
 गन्धर्वाः सप्तविंशतिः तेऽग्रेऽश्वमयुञ्जस्तेऽस्मिन् जवमादधुः स्वाहा ।
 इदं वायवे ॥ ६ ॥ (वय ८ सोमेति बन्धुः ऋषिः गायत्रीछन्दः कुबेरो
 देवता कुबेरप्रीतये पलाशसमिद्धोमे विनियोगः) ॐ वय ८ सोम व्रतो
 तव मनस्तनूषु त्रिभ्रतः । प्रजावन्तः सचेमहि स्वाहा । इदं कुबेराय ॥७॥

(तमीशानमिति गौतमऋषिः जगती छन्दः ईशो देवता ईशप्रीतये पलाशसमिद्धोमे विनियोगः) ॐ तमीशानं जगतस्तस्थुषस्पतिं धियं जिन्वमवसे हूमहे वयम् । पूषा नो यथा वेदसामसद्वृधे रक्षिता पायुरदब्धः स्वस्तये स्वाहा ॥ इदमीशाय ॥८॥ (ब्रह्मजज्ञानमिति प्रजापतिऋषिः त्रिष्टुप्छन्दः ब्रह्मादेवता ब्रह्मप्रीतये पलाशसमिद्धोमे विनियोगः) ॐ ब्रह्मजज्ञानस्रथमम्पुरस्ताद्विसीमतः सुरुचो वेनऽ आवः सबुध्न्याऽउपमाऽअस्य विष्टाः सतश्च योनिमसतश्च विव स्वाहा । इदं ब्रह्मणे ॥९॥ (नमोस्तु सर्पेभ्य इति देवा ऋषयः अनुष्टुप्छन्दः सर्पा देवता सर्पप्रीतये पलाशसमिद्धोमे विनियोगः) ॐ नमोस्तु सर्पेभ्यो ये के च पृथिवीमनु येऽअन्तरिक्षे ये दिवि तेभ्यः सर्पेभ्यो नमः स्वाहा । इदं सर्पेभ्यः ॥१०॥ (विश्वकर्मन्निति भारद्वाजः शासऋषिः त्रिष्टुप्छन्दः विश्वकर्मा देवता विश्वकर्मप्रीतये पलाशसमिद्धोमे विनियोगः) ॐ विश्वकर्मन्हविषा वर्द्धनेन त्रातारमिन्द्रमकृणोरवध्यम् । तस्मै विशः समनमन्त पूर्वोरयमुग्रो विहव्यो यथासत्स्वाहा । इदं विश्वकर्मन्हविषेति वा वास्तोष्पतिमंत्रः ॥ ॐ क्षेत्राधिपतये स्वाहा इदं क्षेत्राधिपतये । ॐ वास्तोष्पतये स्वाहा । इदं वास्तोष्पतये ॥ क्षेत्राधिपतिवास्तोष्पत्योर्वलिदानमेव न होम इति केचिद्वदन्ति । एभिरेव मंत्रैराज्यचरु जुहुयात् । ततः कामानुसारं सर्पियंवव्रीहितिलाद्यन्यतमं च जुहुयात् । ततः अग्नये स्विष्टकृते स्वाहा । इदमग्नये स्विष्टकृते इति हुत्वा ॥ आज्येन भूराद्या नवाहुतीहुत्वा (पृ० २४) संश्रवप्राशनादिपूर्णपात्रदानान्तं कर्म कृत्वा प्रणीताविमोकं च कृत्वा वेदीसमीपे उत्तरतः यथोक्तद्रव्यैः पायसेन वा बलिदानं च कुर्यात् । पायसाभावे सदीपदध्यक्षतैर्वा बलिदानं कार्यम् । ग्रहाणां बलिप्रकारः । सूर्याय गुडौदनम् । सोमाय घृतपायसम् । भौमाय मसूरान्नं यावकं वा । बुधाय क्षीरोदनम् । बृहस्तयये दध्यौदनम् । शुक्राय घृतौदनम् । शनैश्चराय कृसरान्नम् । राहवे आजं मांसं चुक्रं वटोदनं वा । केतवे चित्रोदनम् ॥ एवं ब्राह्मणेभ्योऽपि भोजनार्थे

दद्यात् । हस्ते जलं गृहीत्वा ॥ भो भो सूर्य एनं सदीपं गुडौदनबलिं
 पायसबलिं दध्यक्षतबलिं वा गृहाण सपरिवारस्य मम आयुःकर्ता क्षेम-
 कर्ता शान्तिकर्ता तुष्टिकर्ता पुष्टिकर्ता भव ॥ इति बल्युपरि जलं ॥१॥
 भो भो सोम एनं सदीपं घृतपायसबलिं गृहाण सपरिवारस्य मम आयुः-
 कर्ता क्षेमकर्ता शान्तिकर्ता तुष्टिकर्ता पुष्टिकर्ता भव ॥ इति जलं विसृजेत्
 ॥२॥ भो भो भौम एनं सदीपं मसूरान्नबलिं गृहाण सपरिवारस्य
 मम आयुःकर्ता क्षेमकर्ता शान्तिकर्ता तुष्टिकर्ता पुष्टिकर्ता भव ॥३॥ भो
 भो बुध एनं सदीपं क्षीरौदनबलिं गृहाण सपरिवारस्य मम आयुःकर्ता
 क्षेमकर्ता शान्तिकर्ता तुष्टिकर्ता पुष्टिकर्ता भव ॥४॥ भो भो गुरो एनं
 सदीपं दध्यौदनबलिं गृहाण सपरिवारस्य मम आयुःकर्ता क्षेमकर्ता
 शान्तिकर्ता तुष्टिकर्ता पुष्टिकर्ता भव ॥५॥ भो भो शुक्र एनं सदीपं
 घृतौदनबलिं गृहाण सपरिवारस्य मम आयुः० क्षेम० तुष्टि० पुष्टिकर्ता
 भव ॥६॥ भो भो शनैश्चर एनं सदीपं कृसरबलिं गृहाण सपरिवारस्य
 मम आयुः० क्षेम० शान्ति० तुष्टि० पुष्टि० भव ॥ ७ ॥ भो भो राहो
 एनं सदीपं अजमांसबलिं गृहाण सपरिवारस्य मम आयुः० क्षेम०
 शान्ति० तुष्टि० पुष्टिकर्ता भव ॥८॥ भो भो केतो एनं सदीपं चित्रौद-
 नबलिं गृहाण सपरिवारस्य मम आयुः० क्षेम० शान्ति० तुष्टि० पुष्टि-
 कर्ता भव ॥९॥ यथोक्तबल्यभावे सदीपं पायसबलिं तदभावे सदीपं
 दध्यक्षतबलिं दद्यात् । अधिदेवतादिभ्यः सर्वेभ्यः पायसबलिं दद्यात् ।
 भो भो ईश्वर सदीपं पायसबलिं गृहाण सपरिवारस्य मम आयुः०
 क्षेम० शान्ति० तुष्टि० पुष्टिकर्ता भव ॥१॥ भो भो उमे एनं सदीपं
 पायसबलिं गृहाण सपरिवारस्य मम आयुःकर्त्री क्षेम० शान्ति० तुष्टि०
 पुष्टिकर्त्री भव ॥२॥ भो भो स्कन्द एनं सदीपं पायसबलिं गृहाण
 सपरिवारस्य मम आयुः० क्षेम० शान्ति० तुष्टि० पुष्टिकर्ता भव ॥३॥
 भो भो विष्णो एनं सदीपं पायसबलिं गृहाण सपरिवारस्य मम आयुः०
 क्षेम० शान्ति० तुष्टि० पुष्टिकर्ता भव ॥४॥ भो भो ब्रह्मन् एनं सदीपं

पायसबलिं गृहाण सपरिवारस्य मम आयुः० क्षेम० शान्ति० तुष्टि०
 पुष्टिकर्ता भव ॥५॥ भो भो इन्द्र एनं सदीपं पायसबलिं गृहाण
 सपरिवारस्य मम आयुः० क्षेम० शान्ति० तुष्टि० पुष्टि० भव ॥६॥ भो
 भो यम एनं सदीपं पायसबलिं गृहाण सपरिवारस्य मम आयुः० क्षेम०
 शान्ति० तुष्टि० पुष्टिकर्ता भव ॥७॥ भो भो काल एनं सदीपं पायस-
 बलिं गृहाण सपरिवारस्य मम आयुः० क्षेम० शान्ति० तुष्टि० पुष्टिकर्ता
 भव ॥८॥ भो भो चित्रगुप्त एनं सदीपं पायसबलिं गृहाण सपरिवारस्य
 मम आयुः० क्षेम० शान्ति० तुष्टि० पुष्टिकर्ता भव ॥९॥ भो भो अग्ने
 एनं सदीपं पायसबलिं गृहाण सपरिवारस्य मम आयुः० क्षेम० शान्ति०
 तुष्टि० पुष्टिकर्ता भव ॥१०॥ भो भो आपः एनं सदीपं पायसबलिं
 गृह्णत सपरिवारस्य मम आयुःकर्त्र्यः क्षेमकर्त्र्यः शान्तिकर्त्र्यः तुष्टिकर्त्र्यः
 पुष्टिकर्त्र्यो भवत ॥११॥ भो भो भूमे एनं सदीपं पायसबलिं गृहाण
 सपरिवारस्य मम आयुःकर्त्री क्षेमकर्त्री शान्तिकर्त्री तुष्टिकर्त्री पुष्टिकर्त्री
 भव ॥१२॥ भो भो विष्णो एनं सदीपं पायसबलिं गृहाण सपरिवारस्य
 मम आयुः० क्षेम० शान्ति० तुष्टि० पुष्टिकर्ता भव ॥१३॥ भो भो इन्द्र
 एनं सदीपं पायसबलिं गृहाण सपरिवारस्य मम आयुः० क्षेम० शान्ति०
 तुष्टि० पुष्टिकर्ता भव ॥१४॥ भो भो इन्द्राणि एनं सदीपं पायसबलिं
 गृहाण सपरिवारस्य मम आयुःकर्त्री क्षेमकर्त्री शान्तिकर्त्री तुष्टिकर्त्री
 पुष्टिकर्त्री भव ॥१५॥ भो भो प्रजापते एनं सदीपं पायसबलिं गृहाण
 सपरिवारस्य मम आयुः० क्षेम० शान्ति० तुष्टि० पुष्टिकर्ता भव ॥१६॥
 भो भो सर्वा एनं सदीपं पायसबलिं गृह्णत सपरिवारस्य मम आयुःकर्तारः
 क्षेम० शान्ति० तुष्टि० पुष्टिकर्तारो भवत ॥१७॥ भो भो ब्रह्मन् एनं
 सदीपं पायसबलिं गृहाण सपरिवारस्य मम आयुः० क्षेम० शान्ति०
 तुष्टि० पुष्टिकर्ता भव ॥१८॥ भो भो विनायक एनं सदीपं पायस-
 बलिं गृहाण सपरिवारस्य मम आयुः० क्षेम० शान्ति० तुष्टि० पुष्टि-
 कर्ता भव ॥ भो भो दुर्गे एनं सदीपं पायसबलिं गृहाण सपरिवारस्य